

رجوع الی القرآن کورس

اہلیت: انٹرمیڈیٹ (مرد و خواتین)

دورانیہ: 9 ماہ

نصاب

- عربی گرامر (صرف و نحو) ● ترجمہ و ترکیب قرآن (مع تفسیری توضیحات)
- قرآن حکیم کی فکری و عملی رہنمائی ● فکر اسلامی ● تجوید و ناظرہ
- حدیث و اصطلاحات حدیث ● سیرت النبی ﷺ
- عقیدہ اور بنیادی فقہی مسائل ● خصوصی محاضرات



مزید معلومات کے لیے

داخلے جاری ہیں



Online رجسٹریشن

tanzeem.org/markaz-tanzeem

پیر تا جمعہ (صبح 8:15 تا 01:00 بجے)

- بیرون لاہور رہائش رکھنے والوں کے لیے ہاسٹل کی محدود سہولت موجود ہے ● خواتین کے لیے باپردہ انتظام موجود ہے

رابطہ: (مبشر عارف) 0334-5632242 (042)35473375-78

23KM ملتان روڈ چوہنگ لاہور

ای میل: riqc@tanzeem.org

ویب: www.tanzeem.org

دارالاسلام مرکز تنظیم اسلامی

ذوالقعدہ ۱۴۴۳ھ
جون ۲۰۲۲ء



ماہنامہ میثاق

یکے از مطبوعات


تنظیم اسلامی

بانی: ڈاکٹر اسرار احمد

عشرہ ذوالحجہ: فضائل و اعمال

نعمت الہیہ پاکستان کی ناشکری

قرآن حکیم سے بعد اور بیگانگی کے اسباب



وَاذْكُرُوا نِعْمَةَ اللَّهِ عَلَيْكُمْ وَمِيثَاقَهُ الَّذِي وَاثَقَكُمْ بِهِ إِذْ قُلْتُمْ سَمِعْنَا وَأَطَعْنَا (المائدة: ٤)

ترجمہ: اور اپنے اوپر اللہ کے فضل اور اس کے میثاق کو یاد رکھو جو اس نے تم سے لیا جبکہ تم نے اقرار کیا کہ ہم نے مانا اور اطاعت کی!

مشمولات

- 5 ————— ❁ **عرضِ احوال** امریکہ کی غلامی اور فتنہ و جدال ادارہ
- 9 ————— ❁ **بیان القرآن** سورة الجمعة ڈاکٹر اسرار احمدؒ
- 27 ————— ❁ **وَلَيَالٍ عَشْرٍ** عشرہ ذوالحجہ: فضائل و اعمال عاطف محمود
- 37 ————— ❁ **دعوتِ فکر** اللہ تعالیٰ کی خصوصی نعمت ”پاکستان“ کی ناشکری خورشید انجم
- 49 ————— ❁ **اعتصامش کن !** مسلمانوں کے قرآن مجید سے بعد اور بیگانگی کے اسباب پروفیسر یوسف سلیم چشتیؒ
- 66 ————— ❁ **تذکیر و موعظت** عمر رسیدہ مسلمان پروفیسر محمد یونس جنجوعہ
- 71 ————— ❁ **علومِ قرآنی** تفسیر کا ارتقاء پروفیسر حافظ قاسم رضوان

میثاقِ لاہور

ماہنامہ
اجرائے ثانی
ڈاکٹر اسرار احمدؒ

جلد : 71
شمارہ : 6
ذوالقعدہ 1443ھ
جون 2022ء
فی شمارہ : 40 روپے
سالانہ زیتعاون: 400 روپے

مجلس ادارت:

ایوب بیگ مرزا، خورشید انجم

ادارسی معاون:

حافظ محمد زاہد، محمد خلیق

مدیر

حافظ عاکف سعید

نائب مدیر

حافظ خالد محمود خضر

مکتبہ خدام القرآن لاہور



مقام اشاعت: 36- کے ماڈل ٹاؤن لاہور 54700، فون: 3-35869501

فیکس: 35834000، ای میل: maktaba@tanzeem.org

ترسیل زر: مکتبہ مرکزی انجمن خدام القرآن لاہور

رابطہ برائے ادارتی امور: (042)38939321

publications@tanzeem.org

ویب سائٹ: www.tanzeem.org

مرکزی دفتر تنظیم اسلامی: ”دارالاسلام“ ملتان روڈ چوہنگ لاہور

(پوسٹل کوڈ 53800) فون: 78-35473375 (042)

پبلشر: ناظم مکتبہ مرکزی انجمن خدام القرآن لاہور

طابع: رشید احمد چوہدری مطبع: مکتبہ جدید پریس (پرائیویٹ) لمیٹڈ

بِسْمِ اللّٰهِ الرَّحْمٰنِ الرَّحِیْمِ

امریکہ کی غلامی اور فتنہ دجال

معرکہ حق و باطل اپنے آخری دور میں داخل ہو چکا ہے۔ جوں جوں ظہورِ دجال کا زمانہ قریب آرہا ہے دنیا پر دجل، فریب اور باطل کا غلبہ بڑھتا چلا جا رہا ہے۔ کہنے کو تو خلافتِ عثمانیہ کا خاتمہ محض ایک صدی قبل ہوا اور اس کے بعد اُمت کے ٹکڑے ٹکڑے کر کے ہر ٹکڑے پر ایک مخصوص مافیا کو بٹھا دیا گیا لیکن حقیقت میں اس مافیا کی تعلیم و تربیت کلونیل مقاصد کے زیر سایہ بہت پہلے شروع ہوئی۔ نوآبادیاتی (colonial) دور میں اس مافیا کو پالا پوسا گیا اور نام نہاد آزادی کے بعد اس کو مسلم دنیا پر مسلط کر دیا گیا اور حکومت، عہدوں اور مراعات کے بدلے جو ذمہ داریاں تفویض کی گئیں وہ بنیادی طور پر دو طرح کی تھیں:

(۱) آئیڈیالوجیکل چینج: یعنی اسلام کی عمارت کے اجتماعی گوشے (سیاست، معیشت اور معاشرت) کو مسمار کرنا اور اس کی جگہ سیکولرزم اور سرمایہ دارانہ نظام کی عمارت کھڑی کرنا، دینی طبقے کا سماجی، سیاسی اور معاشی گھیراؤ۔ گمراہ فرقوں کو پروموٹ کرنا جبکہ حقیقی اسلامی روح کی اشاعت کا راستہ روکنا۔ دجالی تہذیب اور کلچر کو فروغ دینا۔

(۲) ڈیموگرافک چینج: یعنی اسلام کی بنیاد پر قائم مسلمانوں کو مٹانا، زیر کرنا اور ان کی جگہ گمراہ اور اسلام سے متصادم نظریات و عقائد اور تصورات کے ماننے والوں کا تسلط اور غلبہ قائم کرنا۔ نائن الیون کے بعد دنیا میں صرف اتنی تبدیلی آئی کہ اس سے پہلے ان دو بنیادی دجالی نکات پر عمل درآمد ڈھکے چھپے انداز میں کئی صدیوں سے جاری تھا (سوائے سپین کے جہاں کھلے عام مسلمانوں کو مٹا دیا گیا)۔ نائن الیون کے بعد وہی ایجنڈا کھل کر سامنے آ گیا جس کے تحت پوری دنیا میں حقیقی اسلامی روح کا گھیراؤ کیا گیا، حقیقی اسلام کو بدنام کرنے کے لیے دہشت گردی سمیت ہر مکروہ سازش رچائی گئی۔ علماء اور مسلمانوں کا قتل عام کیا گیا، اسلامی انقلابی جماعتوں پر پابندیاں لگائی گئیں، ان کے لٹریچر کو تلف کیا گیا۔ جو اسلامی انقلابی جماعتیں نفاذِ اسلام کی طرف بڑھ رہی تھیں ان کا راستہ روکا گیا اور انہیں کچلنے کے لیے انسانی تاریخ کے بدترین مظالم ڈھائے گئے۔

الانخوان اور افغان طالبان کی مثالیں ہمارے سامنے ہیں۔ مدرسوں اور تنظیم پر پابندیاں عائد کی گئیں۔ ڈرون حملے، فضائی بمباری اور اس کے علاوہ بھی مختلف جیلوں بہانوں سے لاکھوں مسلمانوں کو شہید کیا گیا، غائب کیا گیا اور دنیا بھر کی جیلوں میں اذیتوں سے گزارا گیا۔ یہ سب کچھ پوری دنیا کے سامنے ہوا۔ کسی نے اس کی وجہ گریٹر اسرائیل کے قیام کو قرار دیا، کسی نے دہشت گردی کا شاخسانہ کہا، کسی نے تہذیبوں کا تصادم کا نام دیا اور کسی نے اسلام دشمنی اور اسلامو فوبیا کا عنوان دیا، لیکن اس جنگ کا بنیادی مقصد کیا ہے اس پر کسی نے غور نہیں کیا۔ حالانکہ دجالی طاقتوں کا ہدف واضح تھا کہ وحی الہی کی بنیاد اور اثرات پر قائم معاشروں، اقدار و روایات اور انسانوں کو صفحہ ہستی سے مٹا کر دنیا پر دجالی نظام، دجالی تہذیب اور معاشرت کو غالب کر دیا جائے۔ نائن الیون سے پہلے تک تو کم از کم شام اور عراق کے مسلمانوں کے وہم و گمان میں بھی نہیں تھا کہ وہ خود اپنے ہی وطن میں اجنبی بن جائیں گے۔ وہ بھی ہماری طرح یہی سمجھ رہے تھے کہ ہمارا ملک ہے، ہماری وراثت ہے۔ ہماری جائیداد، کاروبار، علاقہ، اقدار و روایات کون ہم سے چھین سکتا ہے؟ لیکن آج وہاں کا ڈیموگرافک اسٹرکچر مکمل طور پر تبدیل ہو چکا ہے۔ وہ مسلمان جو اسلام کی اصل بنیادوں پر قائم تھے انہیں یا تو مار دیا گیا، یا وہ مہاجر ہو گئے، یا پھر تباہ شدہ شہروں اور بستیوں کے کھنڈرات میں دفن ہو گئے۔ ان کے بچوں کی لاشیں کہیں سمندروں پر تیر رہی ہیں، عورتیں کہیں در بدر ہیں۔ اگرچہ گریٹر اسرائیل کا راستہ ہموار کرنا بھی اسی جنگ کا ایک مقصد تھا، لیکن اس کا اصل ہدف دجال کی عالمی حکومت کا قیام ہے اور اس کے راستے میں اصل رکاوٹ وہ ہیں جو ایک اللہ کو ماننے والے اور صحیح العقیدہ مسلمان ہیں۔ یہی وجہ ہے کہ یہ جنگ صرف شام اور عراق تک محدود نہیں رہی بلکہ دنیا بھر میں جہاں کہیں بھی ایک اللہ کو ماننے والے مسلمان تھے وہ اس جنگ کی لپیٹ میں آئے۔ حتیٰ کہ سری لنکا، میانمار، آسام اور سنکیانگ کے مسلمانوں سے اسرائیل کو کیا خطرہ ہو سکتا تھا، لیکن ان کا بھی قتل عام جاری ہے اور اس عمل کو حتمی شکل دینے کے لیے بھارت اور اسرائیل سمیت دنیا بھر میں مسلمانوں کے خلاف قانون سازیاں ہو رہی ہیں، انہیں شہریت سے محروم کیا جا رہا ہے، کہیں بے دخل اور کہیں قتل کیا جا رہا ہے۔ کہیں نام نہاد روشن خیالی اور ماڈرنائزیشن کے نام پر مسلمانوں کو ایمان اور اسلامی اقدار سے دور کیا جا رہا ہے۔ گویا نائن الیون کے بعد شروع جنگ کا اصل ہدف ایسا گلوبل ڈیموگرافک اینڈ آئیڈیالوجیکل چینج ہے جو دجال کے استقبال کے تقاضے پورے کر سکے، چاہے بظاہر اس ہدف کا نام گریٹر اسرائیل یا کھنڈ بھارت ہی کیوں نہ رکھ دیا جائے۔

نائن ایون کے بعد یہی جنگ افغانستان اور پاکستان پر بھی مسلط کی گئی۔ پاکستان نے اس جنگ میں افغانستان کے خلاف دجالی قوتوں کا ساتھ دیا۔ آج اٹھارہ سال بعد ہم کہتے ہیں افغان یہ جنگ جیت گئے۔ جبکہ دوسری طرف ہم یہ بھی کہتے ہیں کہ پاکستان یہ جنگ جیت گیا۔ سوال پیدا ہوتا ہے کہ جب آپ اس جنگ میں افغانوں کے دشمن امریکہ کے ساتھ کھڑے تھے تو پھر آپ کیسے جیت گئے؟ حقیقت میں افغان ۱۸ سال یہ جنگ لڑنے کے بعد جیت چکے ہیں جبکہ آپ اٹھارہ سال پہلے ہی یہ جنگ ہار چکے تھے جب نائن ایون سے پہلے ہی امریکہ نے پرویز مشرف کو تخت پر بٹھا دیا تھا۔ اس کے بعد یہاں جنگ کے بغیر ہی وہ سب کچھ ہوا جو عالمی قوتیں جنگ جیتنے کے بعد کرنا چاہتی تھیں اور اسی کو آپ اپنی جیت کہتے ہیں، حالانکہ اُمت کے مفاد کے لحاظ سے وہ آپ کی ہار ہے۔ مثلاً:

دہشت گرد تنظیمیں سی آئی اے نے خود بنائیں، ”را“ اور ”موساد“ نے انہیں تربیت دی، لیکن ان کی آڑ میں بنیاد پرست مسلمانوں کا گھیرا تنگ کیا گیا، انہیں ڈرون حملوں اور فضائی حملوں میں شہید کیا گیا، اٹھایا اور غائب کیا گیا، مار چر کیا گیا، بم حملوں میں شہید کیا گیا۔ یہاں تک کہ مشرف نے خود اپنی کتاب میں فخر سے اس بات کا اعتراف کیا کہ اس نے پانچ پانچ ہزار ڈالر میں مسلمان بچے اور وہ وہی مسلمان تھے جو بنیاد پرست تھے۔ مذہبی تنظیموں پر پابندیاں لگائی گئیں، مدرسوں کا گھیرا تنگ کیا گیا اور بہت سے مدارس بند کیے گئے۔ مساجد کو شہید کیا گیا، یہاں تک کہ لال مسجد اور جامعہ حفصہ جیسے سانحات وجود میں آئے جو شاید افغانستان اور فلسطین میں بھی یہود و نصاریٰ کے ہاتھوں بھی نہ ہوئے ہوں۔

کیا یہ عجیب بات نہیں کہ یہ جنگ دہشت گردی کے خلاف تھی لیکن توحیدی اور انقلابی لٹریچر پر پابندیاں عائد کی گئیں۔ جس طرح مصر اور عرب میں حسن البناء، یوسف القرضاوی اور مولانا مودودی کے لٹریچر پر پابندی لگائی گئی۔ حالانکہ اس کا دہشت گردی کے ساتھ کوئی بھی تعلق نہ تھا۔ اسی طرح پاکستان میں توحیدی اشاعت پر بھی پابندی عائد کی گئی۔ ”ایقظا“ جیسے رسالے بند کیے گئے، خلافت کا نام لینا بھی جرم بن گیا۔ گویا کہ اسلام کی بنیاد پر قائم مسلمانوں کو مکمل طور پر دیوار کے ساتھ لگا دیا گیا، جبکہ سیکولر ازم اور لبرل ازم کو فروغ دیا گیا۔ مغربی تہذیب، فحاشی اور عریانی کا دور دورہ ہو گیا۔ نائن ایون سے پہلے عورتوں کا لباس پھر بھی مناسب تھا لیکن نائن ایون کے بعد بتدریج گھٹتا ہوا تنگ پاجامے تک اور پھر مغرب کی طرح عریانی کی حدوں کو پار کرتا چلا گیا۔ گویا

ماہنامہ **میثاق** (7) جون 2022ء

اسلامی تہذیب و کلچر کا بوریا بستر لپیٹ دیا گیا۔ گمراہ فرقوں کو پروموٹ کیا گیا۔ قادیانیت پروان چڑھی۔ اسلامی لٹریچر اور تحریر و تقریر پر تو ہر طرح سے پابندی رہی لیکن گمراہی اور جہالت کو خوب پروموٹ کیا گیا۔ یہاں تک کہ ہر اخبار، ٹی وی چینل، ایف ایم ریڈیو اور سوشل میڈیا ان ریڈ کارپوریشن ادیان کا مبلغ بن گیا اور اس کی تبلیغ و اشاعت کے لیے نئے ٹی وی چینلز، ایف ایم ریڈیوز اور نئے اخبارات و رسائل بھی وجود میں آ گئے۔

اس ڈیموگرافک چینج کے ذریعے جس طبقہ کو غالب کرنا مقصود و مطلوب تھا نائن ایون کے بعد چند سال میں پاکستان کی سیاست اور معیشت پر اس کا قبضہ پہلے سے کئی گنا زیادہ مستحکم ہو گیا۔ یہی منظور نظر طبقہ دوسری طرف قبضہ مافیا کی صورت میں بھی اس قدر تیزی سے پھیلا کہ نائن ایون کے بعد چند سالوں میں پورے پورے شہر، دیہات اور جنگلات اس کی لپیٹ میں آ گئے۔ بیوروکریسی اور میڈیا پورے کا پورا اسی مافیا کے کنٹرول میں چلا گیا۔ قبضہ مافیا کے اپنے اخبارات اور ٹی وی چینلز وجود میں آ گئے۔ صحافیوں کو قبضہ مافیا کی طرف سے تنخواہیں ملنے لگیں اور چند سالوں میں وہ صحافی بھی پلاٹوں، فارم ہاؤسز، مہنگی گاڑیوں اور بینک بیلنس کے مالک بن گئے جو نائن ایون سے پہلے سائیکلوں اور موٹر سائیکلوں پر دفتر جایا کرتے تھے۔ یہاں تک کہ میڈیا قبضہ مافیا کا ایک ونگ بن گیا جس کا مقصد قبضہ مافیا اور اس کے عالمی سرپرستوں کے مفادات کا تحفظ کرنا ٹھہر گیا۔ یہی وجہ ہے کہ اسلام کو دہشت گردی سے جوڑنے اور اسلام کے خلاف پروپیگنڈا مہم چلانے میں میڈیا نے سب سے اہم کردار ادا کیا۔

عراق اور شام میں باقاعدہ جنگ کے ذریعے جو ڈیموگرافک چینج لایا گیا وہ یہاں بغیر جنگ کے آ گیا اور جس مافیا کو غالب کرنا مقصود تھا وہ ملک کے ہر ادارے اور تمام تر وسائل و ذرائع پر مکمل کنٹرول حاصل کر چکا ہے، جبکہ دوسری طرف وہ طبقہ جسے دبانا اور مٹانا مقصود تھا وہ اپنی بقا کی جنگ لڑنے سے بھی قاصر ہو چکا ہے۔ گویا شام اور عراق کی طرح ہم بھی یہ جنگ ہار چکے ہیں لیکن ممکن ہے پھر بھی ”ایک اللہ کو ماننے والوں“ کی اکثریت یہ سوچ اور سمجھ رہی ہو کہ ہمارا ملک ہے، ہمارے ادارے ہیں، نظام ہے، جمہوریت ہے، آئین ہے، ہم آزاد ہیں، ہمارا کچھ نہیں بگڑا، وغیرہ تو ان کی یہ غلط فہمی بھی آئندہ چند سالوں میں اسی طرح دور ہو جائے گی جس طرح ڈرون حملوں، جامعہ حفصہ میں شہید ہونے والوں، اٹھائے اور غائب کیے جانے والوں، قبضہ مافیا کے ہاتھوں قتل، مار چر اور لاپتہ ہونے والوں کے لواحقین کی ساری غلط فہمیاں دور ہو چکی ہیں (باقی صفحہ 82 پر)

ماہنامہ **میثاق** (8) جون 2022ء

سُورَةُ الْجُبُعَةِ

تمہیدی کلمات

سورۃ الصف اور سورۃ الجمعہ کا آپس میں جوڑے اور زوجیت کا تعلق بہت نمایاں ہے اس لیے کہ یہ دونوں سورتیں نبی اکرم صلی اللہ علیہ وسلم کی بعثت کے دو پہلوؤں سے بحث کرتی ہیں۔ ان دونوں سورتوں کے مضامین کی تقسیم اس طرح ہے کہ سورۃ الصف میں انقلاب کے تکمیلی منہاج (مرحلہ تصادم) جبکہ سورۃ الجمعہ میں اساسی منہاج (مرحلہ تیاری) کا ذکر ہے۔ سورۃ الصف کا مرکزی مضمون نبی اکرم صلی اللہ علیہ وسلم کا مقصد بعثت ہے جبکہ سورۃ الجمعہ کا مرکزی مضمون یہ ہے کہ اس مقصد بعثت کے حصول اور اس عظیم مشن کی تکمیل کے لیے آپ صلی اللہ علیہ وسلم کا بنیادی طریق کار کون سا تھا۔ اپنے مضمون کے اعتبار سے سورۃ الجمعہ تین حصوں پر مشتمل ہے۔ پہلی چار آیات میں قرآن کے ذریعے دعوت و تبلیغ اور مردان کار کی تیاری کا ذکر ہے۔ اس کے بعد چار آیات میں بنی اسرائیل کے تذکرے کے پردے میں ہمارے لیے عبرت کا سامان فراہم کیا گیا ہے جبکہ آخری تین آیات میں نماز جمعہ کا فلسفہ زیر بحث آیا ہے۔

آیات ۴ تا ۷

بِسْمِ اللّٰهِ الرَّحْمٰنِ الرَّحِیْمِ ۝

يُسَبِّحُ لِلّٰهِ مَا فِي السَّمٰوٰتِ وَ مَا فِي الْاَرْضِ الْمَلِكِ الْقُدُّوسِ الْعَزِيزِ الْحَكِيْمِ ۝ هُوَ الَّذِي بَعَثَ فِي الْاُمَمِیْنَ رَسُوْلًا مِّنْهُمْ يَتْلُوْا عَلَيْهِمْ اٰیٰتِهٖ وَ يُزَكِّيْهِمْ وَيُعَلِّمُهُمُ الْكِتٰبَ وَالْحِكْمَةَ ۚ وَ اِنْ

كَانُوْا مِنْ قَبْلُ لَفِي ضَلٰلٍ مُّبِيْنٍ ۝ وَاٰخِرِيْنَ مِنْهُمْ لَمَّا يَدْحُقُوْا بِهٖمْ ۙ وَهُوَ الْعَزِيزُ الْحَكِيْمُ ۝ ذٰلِكَ فَضْلُ اللّٰهِ يُؤْتِيْهِ مَن يَّشَآءُ ۙ وَ اللّٰهُ ذُو الْفَضْلِ الْعَظِيْمِ ۝

آیت ۱ ﴿يُسَبِّحُ لِلّٰهِ مَا فِي السَّمٰوٰتِ وَ مَا فِي الْاَرْضِ الْمَلِكِ الْقُدُّوسِ الْعَزِيزِ الْحَكِيْمِ ۝﴾ ”تسبیح کرتی ہے اللہ کی ہر وہ چیز جو آسمانوں میں ہے اور جو زمین میں ہے جو بادشاہ ہے (ہر عیب سے) پاک ہے، بہت زبردست ہے، بہت حکمت والا ہے۔“

یہ آیت گویا اس سورۃ مبارکہ کے لیے ایک نہایت پُر شکوہ اور پُر جلال تمہید اور آغاز کلام ہے۔ سورۃ الصف کے آغاز میں تسبیح باری تعالیٰ کا ذکر صیغہ ماضی میں تھا، جبکہ یہاں فعل مضارع آیا ہے۔ اس طرح تسبیح باری تعالیٰ کے ضمن میں گویا زمان و مکان کا احاطہ کر لیا گیا ہے۔ اس آیت مبارکہ کے آخر میں اللہ تعالیٰ کے اسماء حسنیٰ میں سے چار اسماء وارد ہوئے ہیں اور یہ ایک غیر معمولی بات ہے اس لیے کہ عام طور پر آیات کے اختتام پر اسماء باری تعالیٰ دو دو کے جوڑوں کی صورت میں آتے ہیں۔

آیت ۲ ﴿هُوَ الَّذِي بَعَثَ فِي الْاُمَمِیْنَ رَسُوْلًا مِّنْهُمْ يَتْلُوْا عَلَيْهِمْ اٰیٰتِهٖ وَيُزَكِّيْهِمْ وَيُعَلِّمُهُمُ الْكِتٰبَ وَالْحِكْمَةَ ۚ﴾ ”وہی تو ہے جس نے اٹھایا امتیہین میں ایک رسول ان ہی میں سے جو ان کو پڑھ کر سناتا ہے اُس کی آیات اور ان کا تزکیہ کرتا ہے اور انہیں تعلیم دیتا ہے کتاب و حکمت کی۔“

﴿وَ اِنْ كَانَ مِنْ قَبْلُ لَفِي ضَلٰلٍ مُّبِيْنٍ ۝﴾ ”اور یقیناً اس سے پہلے تو وہ کھلی گمراہی میں تھے۔“

اس سورت کی یہ آیت انقلاب نبوی کے اساسی منہاج کے حوالے سے اسی طرح اہم ہے جس طرح سورۃ الصف کی آیت ۹ تکمیلی منہاج کے اعتبار سے اہم ہے۔ سورۃ الصف کی مذکورہ آیت میں حضور صلی اللہ علیہ وسلم کا مقصد بعثت بیان ہوا ہے تو آیت زیر مطالعہ میں آپ کے فرائض منصبی کا ذکر ہے۔ سورۃ الصف کی وہ آیت اپنی اہمیت کی وجہ سے قرآن مجید میں تین مرتبہ (سورۃ الصف کے علاوہ سورۃ التوبہ، آیت ۳۳ اور سورۃ الفتح، آیت ۲۸ کے طور پر) آئی ہے، تو اس آیت میں مذکور ”انقلاب نبوی کا اساسی منہاج“ قرآن حکیم میں چار مرتبہ (سورۃ الجمعہ کی اس آیت کے

علاوہ سورۃ البقرۃ کی آیات ۱۲۹، ۱۵۱ اور سورۃ آل عمران کی آیت ۱۶۴ میں) بیان کیا گیا ہے۔ اس آیت مبارکہ میں نبی اکرم ﷺ کے اساسی منہج کے عناصر اربعہ بیان کیے گئے ہیں: (۱) تلاوت آیات (۲) تزکیہ (۳) تعلیم کتاب (۴) تعلیم حکمت۔

اس آیت کی بنیادی اہمیت یہ ہے کہ اس میں مطلوبہ انقلاب کی تیاری اور اس کے لیے مردانِ کار کی فراہمی کا مکمل طریقہ اور نصاب بیان کر دیا گیا ہے کہ ان کی تعلیم، تربیت، تذکیر، ان کا تزکیہ، ان کا انداز سب کچھ قرآن کریم کے ذریعے سے ہوگا۔ حضور ﷺ نے لوگوں کو قرآن مجید سنانا شروع کیا تو سلیم الفطرت لوگ قرآن کی مقناطیسی تاثیر کی وجہ سے اپنی اپنی استعداد کے مطابق اس کی طرف کھنچے چلے آئے۔ کسی نے فوراً ہی لبیک کہہ دیا، کوئی قدرے تاہل کے بعد راغب ہوا اور کسی نے نسبتاً زیادہ دیر بعد فیصلہ کیا۔ چنانچہ جس طرح دودھ کو بلو کر مکھن نکالا جاتا ہے بالکل اسی طرح مکہ کی آبادی کو بارہ سال کے عرصے میں آیات قرآن کی تلاوت کے ذریعے سے بار بار جھنجھوڑ کر تمام سلیم الفطرت (زندہ ارواح کے حامل) افراد کو چھانٹ کر الگ کر لیا گیا۔ پھر ان منتخب افراد کا تزکیہ بھی قرآن مجید کی تلاوت سے ہی ہوا۔ قرآن مجید بلاشبہ ﴿شِفَاءٌ لِّمَا فِي الصُّدُورِ﴾ (یونس: ۵۷) ہے۔ جیسے جیسے یہ کلام ان لوگوں کے سینوں میں اترتا گیا دلوں کی بیماریاں دور ہوتی چلی گئیں۔ یہاں پر یہ اہم نکتہ بھی سمجھ لیجیے کہ دل کی بیماریاں تو بے شمار ہیں لیکن ان تمام بیماریوں کو اگر کوئی ایک نام یا کوئی ایک عنوان دیا جائے تو وہ ”حُبِّ دُنْيَا“ ہے۔ حُبِّ دُنْيَا کی گندگی جب کسی دل کے اندر ڈیرہ جمالیتی ہے تو اس کے تعفن سے نئی بیماریاں جنم لیتی چلی جاتی ہیں، جبکہ خود حُبِّ دُنْيَا کے جراثیم کو غذا انسان کی سوچ اور اس کے نظریے سے ملتی ہے۔ ظاہر ہے انسان کی زندگی کا انداز اور اس کی دوڑ دھوپ کا رخ اس کا نظریہ متعین کرتا ہے۔ چنانچہ قرآن مجید کی تعلیم کے ذریعے ان لوگوں کے نظریات درست ہو گئے تو حُبِّ دُنْيَا سمیت تمام باطنی بیماریوں کی گویا جڑ کٹ گئی اور بُرے اعمال و خصائل ان کی شخصیات سے ایسے غائب ہو گئے جیسے موسم خزاں میں درختوں سے پتے جھڑ جاتے ہیں۔

یہاں ضمنی طور پر یہ نکتہ بھی سمجھ لیجیے کہ اس آیت میں حضور ﷺ کے جن فرائض منصبی کا ذکر ہوا ہے ان میں ”تعلیم حکمت“ کا تعلق عام لوگوں سے نہیں ہے، بلکہ یہ حضور ﷺ کی تعلیم و تربیت کا شعبہ تخصص (area of specialization) ہے۔ ہر کوئی اس میدان کا شہسوار نہیں بن

سکتا۔ ارشادِ خداوندی ہے: ﴿يُوتِي الْحِكْمَةَ مَنْ يَشَاءُ وَمَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا ۗ﴾ (البقرۃ: ۲۶۹) ”وہ جس کو چاہتا ہے حکمت عطا کرتا ہے اور جسے حکمت دے دی گئی اُسے تو خیر کثیر عطا ہو گیا“۔ بہر حال یہ آیت ہم پر یہ حقیقت واضح کرتی ہے کہ حضور ﷺ کے منہج انقلاب میں آلہ دعوت اور آلہ انقلاب قرآن مجید ہے۔ آپ ﷺ نے لوگوں کو دعوت بھی قرآن کے ذریعے دی، ان کی تذکیر و تبشیر کے لیے بھی قرآن پر ہی انحصار کیا۔ پھر اس دعوت پر لبیک کہنے والوں کا تزکیہ بھی قرآن سے ہی ہوا اور ان کی تعلیم و تربیت کا ذریعہ بھی قرآن ہی بنا۔ آپ ﷺ نے قرآن کی بنیاد پر ۲۳ سال کے مختصر عرصے میں انسانی تاریخ کا عظیم ترین انقلاب برپا کر کے جزیرہ نمائے عرب میں اللہ تعالیٰ کے عطا کردہ نظامِ عدل و قسط کو بالفعل نافذ کر دیا۔ اس کے بعد پوری دنیا میں دین کو غالب کرنے کا مشن اُمت کے سپرد کر کے آپ اس دنیا سے تشریف لے گئے۔ یہ مشن منتقل کرتے ہوئے بھی حضور ﷺ نے اُمت کو جو وصیت کی تھی وہ بھی قرآن کے بارے میں تھی۔ آپ نے فرمایا: ((قَدْ تَرَكْتُ فِيكُمْ مَا لَنْ تَضِلُّوا بَعْدَهُ اِنْ اِعْتَصَمْتُمْ بِهِ : كِتَابَ اللّٰهِ))^(۱) ”میں تمہارے درمیان وہ شے چھوڑے جا رہا ہوں کہ جسے تم مضبوطی سے تھام لو گے تو ہرگز گمراہ نہیں ہو گے۔ وہ ہے اللہ کی کتاب!“

چنانچہ آج ہمارے لیے بلکہ تا قیامِ قیامت ہر زمانے کے مسلمانوں کے لیے قرآن مجید گویا محمد رسول اللہ ﷺ کے قائم مقام ہے۔ اس حیثیت میں یہ حضرت موسیٰ علیہ السلام کے عصا سے کئی گنا بڑا معجزہ ہے۔ عصاے موسیٰ تو صرف حضرت موسیٰ علیہ السلام کے ہاتھ میں معجزہ تھا، آپ کے بعد تو وہ معجزہ نہیں رہا۔ اگر آج بھی وہ کہیں موجود ہے، جیسا کہ یہودیوں کا دعویٰ ہے کہ ان کے پاس محفوظ ہے، تو اس کی حیثیت بس ایک لاٹھی کی سی ہے۔ اس کے برعکس حضور ﷺ کا معجزہ رسالت یعنی قرآن مجید قیامت تک کے لیے معجزہ ہے اور ہر اس شخص کے لیے معجزہ ہے جو اس کا حق پہچانے اور ادا کرے۔ اس حوالے سے میرا ایمان تو حق الیقین کی حد تک ہے کہ اگر کوئی شخص خلوص و اخلاص کے ساتھ قرآن مجید میں ایسی ”محنت“ کرے کہ قرآن اس کو possess کر لے تو پھر اُسے دنیا کی ہر چیز بے وقعت نظر آئے گی اور قرآن کے علاوہ کسی اور چیز میں اس کا دل نہیں

۱۔ صحیح مسلم، کتاب الحج، باب حجة النبي ﷺ۔ و سنن ابی داؤد، کتاب المناسک، باب صفة حجة النبي ﷺ۔

لگے گا۔ لیکن مقامِ افسوس ہے کہ ہم نے اللہ تعالیٰ کی اتنی بڑی نعمت کو بالکل ہی پس پشت ڈال دیا ہے۔ ہم دنیا بھر کے علوم سیکھتے ہیں مگر اس قدر عربی نہیں سیکھ سکتے جس سے قرآن مجید کو سمجھ کر پڑھا جاسکے۔ اس لیے کہ یہ نہ تو ہماری ترجیح ہے اور نہ ہی اس کے لیے ہمارے پاس وقت ہے۔ اللہ تعالیٰ کے کلام کو نظر انداز کرنے کا ہمارا یہ انداز حیرت انگیز حد تک جسارت آمیز ہے۔ اس حوالے سے ذرا قرآن کی یہ وعید بھی سنیے: ﴿أَفِيْهِذَا الْحَدِيْثِ اَنْتُمْ مُّذْهِبُوْنَ ۙ وَتَجْعَلُوْنَ رِزْقَكُمْ اَنْكُمْ تُكْذِبُوْنَ ۙ﴾ (الواقعة) کہ اے اللہ کے بندو! ذرا سوچو تو! کیا تم اس عظیم الشان کلام کے بارے میں مدافعت کرتے ہو؟ اور کیا اس کی تکذیب کو تم نے اپنا وطیرہ بنا لیا ہے؟

قرآن مجید تو ظاہر ہے ہر زمانے کے لوگوں کے لیے ہے۔ یہ آیات اپنے نزول کے وقت تو مشرکین مکہ سے مخاطب تھیں؛ جبکہ آج ان کے مخاطب ہم ہیں۔ وہ لوگ تو نظریاتی طور پر قرآن مجید کو اللہ کا کلام نہیں مانتے تھے اور اپنی زبانوں سے اس کی تکذیب کرتے تھے؛ جبکہ آج ہم اپنی زبانوں سے اس کے کلام اللہ ہونے کی تصدیق کرنے کے بعد اپنے عمل سے اس کی تکذیب کر رہے ہیں۔ مقامِ عبرت ہے! قرآن مجید کی طرف تو پلٹ کر دیکھنے کے لیے بھی ہمارے پاس وقت نہیں جبکہ دنیا کے حقیر مفادات کے لیے ہم دن رات ایک کیے ہوئے ہیں۔ کیا ہمیں اسی لیے پیدا کیا گیا تھا؟ یہی سوال تھا جس نے ابراہیم بن ادھم کی زندگی بدل دی تھی۔ ابراہیم بن ادھم بادشاہ کی حیثیت سے غفلت اور عیش و عشرت کی زندگی بسر کر رہے تھے۔ ایک دن شکار کھیلنے میں مصروف تھے کہ انہوں نے ایک آواز سنی: يَا اِبْرَاهِيْمُ الْهٰذَا خُلِقْتَ اَمْ لِهٰذَا اُمِرْتَ؟ کہ اے ابراہیم ذرا سوچو! کیا تمہیں اسی کام کے لیے پیدا کیا گیا تھا؟ اور کیا تمہیں اسی کام کا حکم ہوا تھا؟ اللہ جانے یہ کسی فرشتے کی آواز تھی یا اُن کے اپنے دل کی صدا۔ بہر حال جو بھی صورتِ حال تھی اس کا نتیجہ یہ نکلا کہ وہ بات ان کے دل میں گھر کر گئی اور ان کی زندگی کی کاپلٹ گئی۔

آیت ۳ ﴿وَآخِرِيْنَ مِنْهُمْ لَبَّآ يَلْحَقُوْا بِهِمْ ط﴾ ”اور ان ہی میں سے ان دوسرے لوگوں میں بھی جو ابھی ان میں شامل نہیں ہوئے۔“

﴿وَهُوَ الْعَزِيْزُ الْحَكِيْمُ ۙ﴾ ”اور وہ بہت زبردست ہے کمال حکمت والا ہے۔“

وَآخِرِيْنَ مِنْهُمْ كَا عَطْفِ اُمَّيْنٍ پْر ہے۔ یعنی دوسرے کچھ اور بھی ہیں جن کی طرف آپ کو مبعوث فرمایا گیا۔ حضور صلی اللہ علیہ وسلم کی بعثت تو قیامت تک لیے ہے۔ ظاہر ہے آپ کی اُمت میں ہر نسل، ہر ملک اور ہر قوم کے لوگ شامل ہوں گے۔ متفق علیہ احادیث کے مطابق حضور صلی اللہ علیہ وسلم سے جب آخِرِيْنَ مِنْهُمْ کے بارے میں پوچھا گیا تو آپ نے اپنا دست مبارک حضرت سلمان فارسی رضی اللہ عنہ کے کندھے پر رکھ کر فرمایا کہ ”یہ اور اس کی قوم کے لوگ“۔ مزید فرمایا کہ دین اگر ثریا پر بھی ہوگا تو اس کی قوم کا ایک شخص اس تک پہنچ جائے گا۔ حضور صلی اللہ علیہ وسلم کے اس فرمان کے بارے میں تمام حنفی علماء متفق ہیں کہ اس کے مصداق حضرت امام ابوحنیفہ رضی اللہ عنہ ہیں؛ جو ایرانی النسل ہیں۔ اس میں کوئی شک بھی نہیں کہ ایرانی قوم بحیثیت مجموعی بہت ذہین ہے۔ اس قوم نے ایک سے بڑھ کر ایک فلاسفر پیدا کیا ہے؛ بلکہ ہمارے علمائے کلام تو سب کے سب ایرانی ہیں۔ اس حوالے سے ایرانی قوم کی تاریخ پر نظر ڈالیں تو یوں لگتا ہے جیسے فلسفہ اور منطق ان کی گھٹی میں شامل ہے۔ ماضی میں یونان اور ہندوستان کے ساتھ ساتھ ایران بھی فلسفہ و منطق کے ایک اہم مرکز کے طور پر جانا جاتا تھا۔ بعد میں جرمن قوم نے بھی اس میدان میں نام پیدا کیا۔ یہ سب اقوام حضرت نوح علیہ السلام کے بیٹے حضرت حام کی نسل سے ہیں۔ اس ضمن میں میری تحقیق یہ ہے کہ حضرت سام کی نسل کو اللہ تعالیٰ نے نبوت کے لیے چُن لیا تھا؛ جبکہ حضرت حام کی نسل کو حکمت میں برگزیدہ کیا تھا۔ میں نے آیت زیر مطالعہ کو ایٹم (atom) اور اس کے مرکزہ (nucleus) کے گرد مختلف دائروں میں گھومنے والے الیکٹرانز کی مثال سے سمجھا ہے۔ اس مثال کے مطابق اُمتِ مسلمہ کا مرکزہ (nucleus) ”اُمّیتین“ پر مشتمل ہے۔ یعنی بنو اسماعیل اور حضور صلی اللہ علیہ وسلم کے زمانے کے تمام اہل عرب جو اُس وقت آپ کے براہِ راست مخاطب تھے۔ اس کے بعد نیوکلئیس کے گرد پہلا دائرہ ایرانیوں کے الیکٹرانز سے بنا۔ پھر رومی، قبطی، سندھی، ہندی وغیرہ اقوام کے الیکٹرانز کے دائرے بنے اور پھلتے گئے۔ یہ دائرے ظاہر ہے قیامت تک مزید بھی پھیلیں گے لیکن اُمّیتین (نیوکلئیس) کے علاوہ باقی تمام اقوام کا شمار ”آخرین“ میں ہوگا۔ حضور صلی اللہ علیہ وسلم کی دعوت کے حوالے سے ”اُمّیتین“ اور ”آخرین“ میں بنیادی فرق یہ ہے کہ اُمّیتین پر وہی قانون لاگو ہوا جو سابقہ رسولوں کی اقوام پر ہوا تھا۔ یعنی اتمامِ حجت کے بعد بھی جو لوگ ایمان نہ لائیں انہیں نیست و نابود کر دیا جائے۔ چنانچہ حضور صلی اللہ علیہ وسلم کی طرف سے اتمامِ حجت ہو جانے کے بعد

”اُمّیین“ کے ساتھ کوئی رعایت نہیں برتی گئی۔ ۹ ہجری میں ان کو ایک اعلان عام (سورۃ التوبہ رکوع اول) کے ذریعے متنبہ کر دیا گیا کہ چار ماہ کے اندر اندر ایمان لے آؤ ورنہ قتل کر دیے جاؤ گے۔ اس کے برعکس ”آخرین“ پر مذکورہ قانون کا اطلاق نہیں ہوتا۔ ان میں سے کوئی اسلام کی دعوت کو مانے یا نہ مانے ایمان لائے یا نہ لائے اُسے اختیار ہے۔ حتیٰ کہ اسلام کے مکمل غلبے کی صورت میں بھی کسی سے اس کے مذہب کے بارے میں تعرض نہیں ہوگا۔ البتہ ملک کا نظام اللہ کے قانون کے مطابق چلایا جائے گا اس پر کوئی سمجھوتہ نہیں ہوگا۔

آیت ۱۰۱ ﴿ذٰلِكَ فَضْلُ اللّٰهِ يُؤْتِيْهِ مَنْ يَّشَاءُ ط﴾ ”یہ اللہ کا فضل ہے وہ دیتا ہے جسے چاہتا ہے۔“

﴿وَاللّٰهُ ذُو الْفَضْلِ الْعَظِيْمِ ﴿۱۰۱﴾﴾ ”اور اللہ بڑے فضل والا ہے۔“

اللہ تعالیٰ کے فضل کے بہت سے درجات ہیں اور ان میں سب سے اونچا اور اعلیٰ درجہ پوری کائنات میں محمد رسول اللہ صلی اللہ علیہ وسلم کے لیے مختص ہے: ﴿اِنَّ فَضْلَهُ كَانَ عَلَيْكَ كَبِيْرًا ﴿۱۰۱﴾﴾ (بنی اسرائیل) ”اس میں کوئی شک نہیں کہ اُس کا فضل آپ پر بہت بڑا ہے۔“ حضور صلی اللہ علیہ وسلم کے بعد ہر اُس شخص پر بھی اللہ کا بہت بڑا فضل ہے جو حضور صلی اللہ علیہ وسلم کے دامن سے وابستہ ہو گیا۔ اللہ تعالیٰ کا شکر ہے کہ ہمیں اس نے اپنا یہ فضل پیدائشی طور پر عطا فرما دیا اور ہمیں ایسے گھروں میں پیدا کیا جہاں پیدا ہوتے ہی ہم نے اپنے کانوں میں اذان اور اقامت کی آوازیں سنیں۔ سورۃ الحجرات میں اللہ تعالیٰ کا فرمان ہے: ﴿بَلِ اللّٰهُ يَمُنُّ عَلَيْكُمْ اَنْ هَدٰكُمْ لِلْاِيْمَانِ ﴿۱۰۱﴾﴾ (آیت ۱۰۱) کہ تم پر یہ اللہ کا بہت بڑا احسان ہے کہ اُس نے تمہیں ایمان کے راستے پر ڈال دیا ہے۔ اب اگر ہم اپنے رویے سے اللہ کے اس فضل اور احسان کی ناقدری کریں اور اللہ کی نافرمانی کے راستے پر چل کر راندہ درگاہ ہو جائیں تو ہم سے بڑا بد نصیب کون ہوگا!

اس حوالے سے ایک اہم نکتہ یہ بھی سمجھنے کا ہے کہ اللہ تعالیٰ کے فضل کا تعلق دنیوی آسائش و آرام اور مال و دولت سے نہیں ہے۔ اس ضمن میں خود حضور صلی اللہ علیہ وسلم کی مثال ہی لے لیجیے۔ دنیوی لحاظ سے تو آپ کو بہت سی محرومیوں کا سامنا تھا۔ آپ کو اللہ تعالیٰ نے یتیم پیدا کیا۔ آپ کی پیدائش کے وقت گھر کی مالی حالت ایسی تھی کہ کوئی دایہ آپ کی پرورش کی ذمہ داری قبول کرنے کو تیار نہ تھی۔ حلیمہ سعدیہ رضی اللہ عنہا نے بھی آپ کو صرف اس لیے قبول کیا کہ انہیں کوئی اور بچہ ملا نہیں تھا۔

ماہنامہ **میثاق** (15) جون 2022ء

اس کے بعد آپ کے لڑکپن اور جوانی کا دور بھی سخت مشقت اور مزدوری میں گزرا۔ آپ خود فرماتے ہیں کہ میں چند ٹکوں کے عوض قریش کی بکریاں چرایا کرتا تھا۔ متعلقہ حدیث میں درہم یا دینار کا ذکر نہیں بلکہ ”قراریط“ کا لفظ آیا ہے جو ریزگاری کے لیے استعمال ہوتا تھا، یعنی چند ٹکے یا پیسے۔ آپ کی اس دور کی زندگی کی جھلک سورۃ الضحیٰ کی ان آیات میں بھی نظر آتی ہے:

﴿اَلَمْ يَجِدْكَ يَتِيْمًا فَاْوٰى ﴿۶﴾ وَوَجَدَكَ ضَالًّا فَهَدٰى ﴿۷﴾ وَوَجَدَكَ عَائِلًا فَاَغْنٰى ﴿۸﴾﴾

”کیا اُس نے آپ کو یتیم نہیں پایا پھر آپ کو ٹھکانہ دیا! اور آپ کو تلاشِ حقیقت میں سرگرداں پایا تو راہ دکھلائی! اور آپ کو نادار پایا تو مال دار کر دیا!“

اس کے بعد دو رِنبوت میں بھی آپ کی زندگی مسلسل فقر و فاقہ اور مصائب و مشکلات میں گزری۔ آپ کے راستے میں کانٹے بچھائے گئے۔ آپ کو شاعر اور مجنون کہا گیا، اوباش اور آوارہ لڑکوں نے پتھراؤ کر کے آپ کو لہولہان کر دیا۔ غرض آپ کی دنیوی زندگی مجموعی طور پر سخت مشکلات اور مشقت میں گزری۔ جبکہ دوسری طرف آپ کی شان یہ ہے کہ پوری کائنات میں اللہ کا سب سے بڑا فضل آپ پر ہے۔ چنانچہ اللہ کے فضل کے اپنے انداز اور اپنے پیمانے ہیں۔ دنیوی ناز و نعم، عیش و عشرت، عزت و شہرت وغیرہ کو اس کا معیار نہیں سمجھنا چاہیے۔

یہاں پر سورۃ کی پہلی چار آیات کا مطالعہ مکمل ہو گیا ہے۔ ان آیات میں حضور صلی اللہ علیہ وسلم کی بعثت کے حوالے سے آپ کے فرائض منصبی کا ذکر ہے اور اس اُمت کی ”آفاقی“ حیثیت کی نشاندہی کی گئی ہے۔ یعنی سابقہ اُمتِ مُسلمہ (بنی اسرائیل) یک نسلی (uni racial) اُمت تھی، جبکہ موجودہ اُمتِ مُسلمہ ملٹی نیشنل اُمت ہے، جس میں عربی، فارسی، ہندی، چینی وغیرہ ہر قوم اور ہر نسل کے لوگ شامل ہیں، بلکہ اس وقت دنیا میں شاید ہی ایسی کوئی قوم یا نسل موجود ہو جس کے افراد اس اُمت میں شامل نہ ہوں۔ ان آیات میں دوسری بات یہ واضح کی گئی ہے کہ حضور صلی اللہ علیہ وسلم کا آلہ دعوت اور آلہ تربیت صرف اور صرف قرآن تھا۔ اسی سے آپ نے لوگوں کو اکٹھا کیا اور اسی سے انہیں انقلابی جدوجہد اور جہاد و قتال کے لیے تیار کیا۔

اب اگلی چار آیات میں بنی اسرائیل کی مثال کا آئینہ دکھا کر ہمیں ہمارے مجموعی طرز عمل سے آگاہ کیا جا رہا ہے:

ماہنامہ **میثاق** (16) جون 2022ء

آیات ۵ تا ۸

مَثَلُ الَّذِينَ حُمِّلُوا التَّوْرَةَ ثُمَّ لَمْ يَحْمِلُوهَا كَمَثَلِ الْحِمَارِ
يَحْمِلُ أَسْفَارًا ۖ بِئْسَ مَثَلُ الْقَوْمِ الَّذِينَ كَذَبُوا بِآيَاتِ اللَّهِ ۗ
وَ اللَّهُ لَا يَهْدِي الْقَوْمَ الظَّالِمِينَ ۝ قُلْ يَا أَيُّهَا الَّذِينَ هَادُوا
إِنْ زَعَمْتُمْ أَنَّكُمْ أَوْلِيَاءُ لِلَّهِ مِنْ دُونِ النَّاسِ فَتَمَنَّوْا الْمَوْتَ
إِنْ كُنْتُمْ صَادِقِينَ ۝ وَلَا يَتَمَنَّوْنَ أَبَدًا بِمَا قَدَّمْتُمْ أَيْدِيهِمْ ۗ
وَ اللَّهُ عَلِيمٌ بِالظَّالِمِينَ ۝ قُلْ إِنْ الْمَوْتُ الِّذِي تَفَرُّونَ مِنْهُ
فَأِنَّهُ مُلْقِيكُمْ ثُمَّ تُرَدُّونَ إِلَىٰ عِلْمِ الْغَيْبِ وَ الشَّهَادَةِ فَيُنَبِّئُكُمْ
بِمَا كُنْتُمْ تَعْمَلُونَ ۝

آیت ۵ ﴿مَثَلُ الَّذِينَ حُمِّلُوا التَّوْرَةَ ثُمَّ لَمْ يَحْمِلُوهَا كَمَثَلِ الْحِمَارِ يَحْمِلُ
أَسْفَارًا﴾ ”مثال ان لوگوں کی جو حامل تورات بنائے گئے پھر وہ اس کے حامل ثابت نہ
ہوئے اُس گدھے کی سی (مثال) ہے جو اٹھائے ہوئے ہو کتابوں کا بوجھ۔“

جب وہ لوگ حامل تورات ہو کر بھی تورات سے بے گانہ رہے تو ان میں اور اس گدھے میں
کیا فرق رہ گیا جو اپنی پیٹھ پر کتابوں کا بوجھ اٹھائے پھر رہا ہے۔ ظاہر ہے ایک گدھے پر آپ
مکالمات افلاطون لادیں یا انسائیکلو پیڈیا آف برٹانیکا کی تمام جلدیں رکھ دیں اس سے اس کے
اندرون تو کوئی فلسفیانہ بصیرت پیدا ہوگی اور نہ ہی اس کے دماغ میں کوئی معلومات منتقل ہو سکیں گی
— آیت کے اس حصے میں لفظ حمل مختلف صیغوں میں تین مرتبہ آیا ہے۔ حمل ایسے بوجھ کو کہا
جاتا ہے جسے آدمی اٹھا کر چل سکے۔ اسی معنی میں حمال (قُلِّ) اس شخص کو کہا جاتا ہے جو بوجھ وغیرہ
ایک جگہ سے اٹھا کر دوسری جگہ لے جائے اور یہی مفہوم عورت کے حمل کا بھی ہے: ﴿حَمَلَتْهُ أُمُّهُ
وَهَنَّا عَلَيَّ وَهْنًا﴾ (لقمن: ۱۴) ”اس کو اٹھائے رکھا اُس کی ماں نے (اپنے پیٹ میں)
کمزوری پر کمزوری جھیل کر“۔ عورت کو یہ حمل اٹھانے میں مشقت اور تکلیف کا سامنا تو کرنا
پڑتا ہے، لیکن اس کے لیے اس بوجھ کو اٹھائے پھرنا ممکن ہوتا ہے۔ اس کے مقابلے میں اِضْر

(البقرة: ۲۸۶، الاعراف: ۱۵۷) ایسا بوجھ ہے جس کا اٹھانا انسان کے لیے ممکن نہ ہو اور وہ اس
کے نیچے دب کر رہ جائے۔

بہر حال اللہ تعالیٰ جس قوم کو اپنی کتاب عطا کرتا ہے اس قوم پر اس کتاب کے حقوق کا بوجھ
بھی ڈالتا ہے۔ ان حقوق میں کتاب پر ایمان لانے، اس کے احکام پر عمل کرنے اور اس کی
تعلیمات کی تبلیغ و اشاعت کی ذمہ داری کا بوجھ بھی شامل ہے: ﴿وَإِذْ أَخَذَ اللَّهُ مِيثَاقَ الَّذِينَ
أَوْتُوا الْكِتَابَ لَتُبَيِّنُنَّهُ لِلنَّاسِ وَلَا تَكْتُمُونَهُ﴾ (آل عمران: ۱۸۷) ”اور یاد کرو
جبکہ اللہ نے ان لوگوں سے ایک قول و قرار لیا تھا جن کو کتاب دی گئی تھی کہ تم لازماً اُسے لوگوں کے
سامنے واضح کرو گے اور اسے چھپاؤ گے نہیں۔“ یہ ميثاق اہل تورات سے لیا گیا تھا جبکہ قرآن مجید
میں اہل کتاب سے متعلق ایسے واقعات اور ایسی مثالوں کا ذکر ہمیں خبردار کرنے کے لیے آیا ہے
کہ اے اہل قرآن تمہیں بھی اپنی کتاب کے حقوق کا حق ادا کرنے ہیں اور اس کی تعلیمات کو
لوگوں کے لیے عام کرنا ہے۔ ورنہ کتابوں کا بوجھ اٹھانے والے گدھے کی مثال کا اطلاق تم پر بھی
ہوگا۔ اس حوالے سے حضرت عبیدہ الملیکی رضی اللہ عنہ کا روایت کردہ حضور صلی اللہ علیہ وسلم کا یہ فرمان بہت
اہم ہے:

((يا أَهْلَ الْقُرْآنِ لَا تَتَوَسَّدُوا الْقُرْآنَ ، وَاثْلُوهُ حَقَّ تِلَاوَتِهِ مِنْ آثَاءِ

اللَّيْلِ وَالنَّهَارِ ، وَافْشُوهُ وَتَغْنُوهُ وَتَدَبَّرُوا فِيهِ لَعَلَّكُمْ تُفْلِحُونَ)) (۲)

”اے قرآن والو! تم قرآن کو تکیہ (ذہنی سہارا) نہ بنا لینا، بلکہ تمہیں چاہیے کہ رات اور دن

کے اوقات میں اس کی تلاوت کیا کرو جیسا کہ اس کی تلاوت کا حق ہے اور اس کو پھیلاؤ اور

اس کو خوش الحانی سے پڑھو اور اس میں تدبر کرو تا کہ تم فلاح پا جاؤ۔“

مقام عبرت ہے! آج ہم قرآن مجید کے حقوق ادا کرنے کے لیے تو غور کرنے کو بھی تیار
نہیں، لیکن اس کو تکیہ بنانے کے نئے طریقے ایجاد کرنے میں ہم بڑی مہارت رکھتے ہیں۔ اس
کی زندہ مثال ایوبی دور کی یادگار سونے کی تاروں سے لکھا ہوا چالیس من وزنی قرآن مجید کا نسخہ
ہے جسے ہم نے پچھلے پچاس سال سے لاہور میں نمائش کے لیے رکھا ہوا ہے۔

۲- رواہ البيهقي في شعب الایمان بحوالہ مشکاة المصابيح، کتاب فضائل القرآن،
باب آداب التلاوة و دروس القرآن۔

﴿بِئْسَ مَثَلُ الْقَوْمِ الَّذِينَ كَذَّبُوا بِآيَاتِ اللَّهِ﴾ ”بہت بُری مثال ہے

اُس قوم کی جنہوں نے اللہ کی آیات کو جھٹلایا۔“

یہ یہودیوں کی طرف سے کلام اللہ کی عملی یا حالی تکذیب کا ذکر ہے۔ قبل ازیں سورۃ الواقعة کی آیت ۸۲ کے حوالے سے وضاحت کی جا چکی ہے کہ بالکل اسی طور سے ہم بھی قرآن مجید کو جھٹلا رہے ہیں۔ ظاہر ہے اپنی زبان سے نہ تو یہودی تورات کی تکذیب کرتے تھے اور نہ ہی ہم قرآن کے بارے میں ایسا سوچ سکتے ہیں۔ لیکن کیا ہم واقعی قرآن مجید کی عملی یا حالی تکذیب کے مرتکب ہو رہے ہیں؟ اس سوال کا جواب جاننے کے لیے ایک ایسے تعلیم یافتہ نوجوان کا تصور کریں جو مزید تعلیم حاصل کرنے کے لیے پاکستان سے امریکہ گیا ہے۔ اُس نوجوان سے اگر پوچھا جائے کہ کیا قرآن مجید اللہ کا کلام ہے تو وہ کہے گا کیوں نہیں! میں مانتا ہوں کہ یہ اللہ کا کلام ہے۔ لیکن اگر اس سے دوسرا سوال یہ کیا جائے کہ آپ نے اس کو کتنا پڑھا ہے اور اس کی تعلیمات کو جاننے اور سمجھنے کے لیے آپ نے کس قدر محنت کی ہے تو وہ (اللہ ماشاء اللہ) یہی جواب دے گا کہ مجھے اس کا موقع نہیں ملا۔ تو کیا اس نوجوان کا یہ عمل قرآن مجید کی تکذیب نہیں کر رہا ہے؟ کیا اس کا حال چیخ چیخ کر گواہی نہیں دے رہا کہ اس کے نزدیک اس کی وہ ڈگری قرآن مجید سے زیادہ اہم ہے جس کے لیے وہ سات سمندر پار جا کر دیارِ غیر کی خاک چھان رہا ہے، لیکن قرآن مجید کو سمجھنے کی کبھی اس نے ہلکی سی کوشش بھی نہیں کی۔

﴿وَاللَّهُ لَا يَهْدِي الْقَوْمَ الظَّالِمِينَ﴾ ”اور اللہ ایسے ظالموں کو (زبردستی)

ہدایت نہیں دیتا۔“

اللہ تعالیٰ کی ہدایت معاذ اللہ کوئی ایسی حقیر شے نہیں جسے ہر شخص کی جھولی میں زبردستی ڈال دیا جائے۔ یہ تو صرف اسی شخص کو ملے گی جس کے دل میں اس کے حصول کی تمنا ہوگی اور جو اس کے حصول کے لیے تگ و دو کرے گا۔

﴿قُلْ يَا أَيُّهَا الَّذِينَ هَادُوا إِنْ زَعَمْتُمْ أَنَّكُمْ أَوْلِيَاءُ لِلَّهِ مِنْ دُونِ

النَّاسِ﴾ ”(اے نبی صلی اللہ علیہ وسلم!) آپ کہہ دیجیے کہ اے وہ لوگو جو یہودی ہو گئے ہو اگر تمہیں واقعی یہ گمان ہے کہ بس تم ہی اللہ کے دوست ہو باقی سب لوگوں کو چھوڑ کر“

زعم کا لفظ ”خیالِ خام“ کے معنی میں ہم اردو میں بھی استعمال کرتے ہیں کہ فلاں شخص کو فلاں

ماہنامہ میناق (19) جون 2022ء

چیز کا بڑا زعم ہے۔ تو اگر تم لوگوں کو اللہ تعالیٰ کے چہیتے اور محبوب ہونے کا ایسا ہی زعم ہے:

﴿فَتَمَنَّوْا الْمَوْتَ إِنْ كُنْتُمْ صَادِقِينَ﴾ ”تو تم موت کی تمنا کرو اگر تم

واقعی سچے ہو۔“

اگر تم واقعی اللہ کے محبوب اور دوست ہو تو تمہیں اپنے دوست سے وصل کی تمنا ہونی چاہیے اور یہ تمنا چونکہ موت کے ذریعے پوری ہو سکتی ہے اس لیے تمہارے دلوں میں ہر وقت موت کی خواہش موجزن رہنی چاہیے۔ یہ مضمون اس سے پہلے سورۃ البقرۃ (آیات ۹۴، ۹۵، ۹۶) میں بھی آچکا ہے۔

﴿وَلَا يَتَمَنَّوْنَہٗ أَبَدًا بِمَا قَدَّمْتُمْ آيِدِيہُمْ﴾ ”اور (حقیقت یہ ہے کہ)

یہ لوگ ہرگز کبھی موت کی تمنا نہیں کریں گے اپنے ان اعمال کے سبب جو ان کے ہاتھ آگے بھیج چکے ہیں۔“

﴿وَاللَّهُ عَلِيمٌ بِالظَّالِمِينَ﴾ ”اور اللہ ان ظالموں سے خوب واقف ہے۔“

اللہ تعالیٰ کے فرمان: ﴿بَلِ الْإِنْسَانُ عَلَىٰ نَفْسِہٖ بَصِيرَةٌ﴾ (القیامۃ) کے

مصدق یہ لوگ اپنے کرتوتوں کو خوب جانتے ہیں۔ اس لیے یہ نہیں چاہتے کہ انہیں موت آئے اور وہ اپنی بد اعمالیوں کے لیے اللہ تعالیٰ کے حضور جواب دہ ہوں۔

ہم مسلمانوں کے لیے بنی اسرائیل سے متعلق ان آیات کی حیثیت ایک آئینے کی سی ہے۔

اس آئینے میں اگر ہم اپنی تصویر دیکھیں تو ہمیں نظر آئے گا کہ یہ زعم صرف بنی اسرائیل میں ہی نہیں

پایا جاتا تھا بلکہ آج ہم مسلمانوں کی اکثریت بھی اسی سوچ کی حامل ہے اور اس کی اصل وجہ یہ ہے

کہ جب اللہ کی کتاب سے ہمارا ذہنی و قلبی رشتہ نہ رہا تو اپنی تسلی کے لیے ہمیں خود ساختہ خوش فہمیوں

(wishful thinkings) کا سہارا لینا پڑا۔ ان میں سب سے بڑی اور سب سے مؤثر

خوش فہمی تو یہی ہے کہ ہمارے پاس اللہ کی کتاب ہے، ہم اللہ کے محبوب ترین نبی حضرت محمد صلی اللہ علیہ وسلم

کی اُمت ہیں اور اس رشتے سے اللہ کے بہت ہی لاڈلے اور چہیتے ہیں۔ چنانچہ ہم جیسے بھی

گناہگار سہی، آخرت میں ہمارے نبی یقیناً ہماری شفاعت کریں گے اور دوزخ سے ہماری خلاصی

کو یقینی بنائیں گے۔ اگر خدا نخواستہ ہم میں سے کوئی فرد کسی بڑے جرم میں پکڑا بھی گیا تو اسے بھی

بہت جلد دوزخ سے نکال کر جنت میں پہنچا دیا جائے گا۔ ہمارے ہاں یہ خوش فہمیاں پختہ ہو کر

ماہنامہ میناق (20) جون 2022ء

باقاعدہ عقائد کی شکل اختیار کر چکی ہیں۔ اب ایسی ضمانتوں کے ہوتے ہوئے بھلا کون احمق ہوگا جو نیک اعمال کے لیے مشقتیں اٹھائے اور رشوت، چور بازاری اور دوسری حرام کاریوں سے اجتناب کرتا پھرے:۔

خبر نہیں کیا ہے نام اس کا، خدا فریبی کہ خود فریبی؟

عمل سے فارغ ہوا مسلمان بنا کے تقدیر کا بہانہ!

اقبال کا یہ شعر اس حوالے سے آج ہم پر ہو بہو صادق آتا ہے۔ پہلے تو ”مسلمان“ کے پاس عمل سے بچنے کے لیے صرف تقدیر کا بہانہ تھا، اب ہم نے مذکورہ بالا عقائد کی صورت میں بہت مضبوط سہارا بھی تلاش کر لیا ہے۔

آیت ۸ ﴿قُلْ إِنَّ الْمَوْتَ الَّذِي تَفِرُّونَ مِنْهُ فَإِنَّهُ مُلْقِيكُمْ﴾ ”(اے نبی صلی اللہ علیہ وسلم!) آپ کہہ دیجیے کہ وہ موت جس سے تم بھاگتے ہو وہ تم سے ملاقات کر کے رہے گی“

﴿ثُمَّ تُرَدُّونَ إِلَىٰ عِلْمِ الْغَيْبِ وَالشَّهَادَةِ﴾ ”پھر تمہیں لوٹا دیا جائے گا اُس ہستی کی طرف جو پوشیدہ اور ظاہر سب کا جاننے والا ہے“

اللہ تعالیٰ کو ہر چیز کا علم ہے، جو کچھ تمہارے سامنے ہے اس کا بھی اور جو کچھ تمہارے پیچھے ہے اس کا بھی۔ جو کچھ بحیثیت نوع انسانی تمہارے لیے واضح کر دیا گیا ہے اس کا بھی اور جو کچھ تم سے غیب میں رکھ دیا گیا ہے اس کا بھی۔

﴿فَيَنْبِئُكُمْ بِمَا كُنْتُمْ تَعْمَلُونَ﴾ ”پھر وہ تمہیں جتلا دے گا جو کچھ تم کرتے رہے تھے۔“

یہاں پر چار آیات پر مشتمل سورت کے دوسرے حصے کا مطالعہ بھی مکمل ہو گیا۔ جیسا کہ قبل ازیں بھی وضاحت ہو چکی ہے کہ ان آیات میں تذکرہ تو یہود کا ہے لیکن یاد دہانی ہماری مقصود ہے۔ چنانچہ ان آیات کی تلاوت کرتے ہوئے ہمیں ضرور سوچنا چاہیے کہ قیامت کے دن اگر تورات کے حقوق کے حوالے سے یہودیوں کا احتساب ہوگا تو ہم سے بھی پوچھا جائے گا کہ اللہ کے رسول صلی اللہ علیہ وسلم جو کتاب تم لوگوں کے حوالے کر کے گئے تھے اس کے حقوق کی ذمہ داری کو تم نے کس حد تک نبھایا؟ حضور صلی اللہ علیہ وسلم نے توجہ الوداع کے موقع پر موجود لوگوں کو گواہ بنا کر قرآن

ماہنامہ **میثاق** (21) جون 2022ء

مجید کے پیغام کو تمام نوع انسانی تک پہنچانے کی ذمہ داری اُمت کے کندھوں پر ڈال دی تھی۔ اس حوالے سے آپ نے حاضرین کو مخاطب کر کے پوچھا تھا: ((أَلَا هَلْ بَلَّغْتُ)) کہ کیا میں نے تم لوگوں کو اللہ کا پیغام پہنچا دیا؟ تمام حاضرین مجمع نے جواب میں یک زبان ہو کر کہا تھا: اِنَّا نَشْهَدُ اَنَّكَ قَدْ بَلَّغْتَ وَاَدَّيْتْ وَنَصَحْتَ^(۳) ”ہم گواہ ہیں کہ آپ نے حق تبلیغ ادا کر دیا، حق امانت ادا کر دیا، حق نصیحت ادا کر دیا“۔ بعض روایات میں حاضرین کے یہ الفاظ بھی نقل ہوئے ہیں: نَشْهَدُ اَنَّكَ قَدْ بَلَّغْتَ رِسَالَتِ رَبِّكَ ، وَنَصَحْتَ لِاُمَّتِكَ ، وَقَضَيْتَ الَّذِي عَلَيْنَا^(۴) ”ہم گواہ ہیں کہ آپ نے اپنے رب کے پیغامات کما حقہ پہنچا دیئے اور اپنی اُمت کے لیے حق نعمت ادا کر دیا، اور اپنی ذمہ داری کما حقہ ادا کر دی!“ لوگوں کے اس جواب پر آپ صلی اللہ علیہ وسلم نے تین مرتبہ اللہ کو بھی گواہ بنایا: ((اللَّهُمَّ اشْهَدْ ، اللَّهُمَّ اشْهَدْ ، اللَّهُمَّ اشْهَدْ)) کہ اے اللہ تو بھی گواہ رہ! یہ لوگ اعتراف کر رہے ہیں کہ میں نے تیرا پیغام ان تک پہنچا دیا۔ اس کے بعد آپ صلی اللہ علیہ وسلم نے حاضرین سے مخاطب ہو کر فرمایا: ((فَلْيُبَلِّغِ الشَّاهِدُ الْغَائِبِ))^(۵) کہ اب جو لوگ یہاں موجود ہیں وہ یہ پیغام ان لوگوں تک پہنچائیں جو یہاں موجود نہیں ہیں۔ اس طرح آپ نے قرآن مجید کی دعوت و تبلیغ پوری نوع انسانی تک پہنچانے کی بھاری ذمہ داری اپنی اُمت کی طرف منتقل فرمادی۔ ظاہر ہے اس ذمہ داری کے بارے میں کل ہم سے پوچھا تو جائے گا۔

آیات ۹ تا ۱۱

يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ۗ ذَلِكُمْ خَيْرٌ لَّكُمْ إِنْ كُنْتُمْ

۳۔ صحیح مسلم، کتاب الحج، باب حجة النبی ﷺ۔ و سنن ابی داؤد، کتاب المناسک، باب صفة حجة النبی ﷺ۔

۴۔ مستدرک حاکم: ۱/۶۴۵، صحیح ابن خزیمہ: ۱۳۹۷، صحیح ابن حبان: ۲۸۵۶۔

۵۔ صحیح البخاری، کتاب الحج، باب خطبة ایام منی۔ و صحیح مسلم، کتاب القسامة والمحاربین والقصاص والدیات، باب تغلیظ تحریم الدماء والاعراض والاموال۔

تَعْلَمُونَ ⑨ فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ ⑩ وَإِذَا رَأَوْا تِجَارَةً أَوْ لَهْوًا انفَضُّوا إِلَيْهَا وَتَرَكُوكَ قَائِمًا قُلْ مَا عِنْدَ اللَّهِ خَيْرٌ مِنَ اللَّهْوِ وَمِنَ التِّجَارَةِ ⑪ وَاللَّهُ خَيْرُ الرَّازِقِينَ ⑫

سورت کے تیسرے اور آخری حصے میں نماز جمعہ کا ذکر ہے۔ نماز جمعہ دراصل ”حزب اللہ“ کا ہفتہ وار تعلیمی و تربیتی اجتماع ہے۔ ایسے اجتماعات کا انعقاد ہر انقلابی تحریک کی ضرورت ہے۔ یہی وجہ ہے کہ کسی زمانے میں کمیونسٹوں کے ہاں بھی اپنے کارکنوں کی تعلیم و تربیت کے لیے ہفتہ وار ”سٹی سرکلز“ کا انعقاد بڑے اہتمام سے کیا جاتا تھا۔ دراصل حزب اللہ کا نصب العین بہت عظیم اور راستہ بہت کٹھن ہے۔ اس راستے پر سفر جاری رکھنے کے لیے غیر معمولی صبر اور استقامت درکار ہے۔ اس صورت حال کا تقاضا ہے کہ انقلابی کارکنوں کے ذہنوں میں ان کے بنیادی نظریے اور نصب العین کا شعور ہر لحظہ مستحضر رہے۔ چنانچہ جمعہ کے اجتماع کا بنیادی مقصد یہی ہے کہ ہر سات دن کے بعد باقاعدگی کے ساتھ دور و نزدیک سے سب اہل ایمان اکٹھے ہوں اور اللہ کا کوئی بندہ نائب رسول کی حیثیت سے ان کے لیے ”يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ“ کا فریضہ سرانجام دے تاکہ تعلیم و تربیت اور تزکیہ نفس کا عمل حضور صلی اللہ علیہ وسلم کے بعد بھی قیامت تک جاری و ساری رہے۔

اجتماع جمعہ کے اس پہلو کی اہمیت کا اندازہ اس سے ہوتا ہے کہ اس کے لیے ظہر کی نماز مختصر کر دی گئی۔ یعنی ظہر کے چار فرائض کے بجائے صرف دو رکعتیں رہ گئیں اور باقی دو رکعتوں کی جگہ خطبہ یعنی ”تعلیم و تعلم“ کو لازم کر دیا گیا۔ اس لحاظ سے اجتماع جمعہ کو تعلیم بالغاں کا ہفتہ وار پروگرام بھی کہا جاسکتا ہے۔ اس پروگرام کی اہمیت پچھلے زمانے میں اور بھی زیادہ تھی جب نہ سکول کالج تھے نہ یونیورسٹیاں تھیں نہ کتابیں دستیاب تھیں نہ اخبار چھپتے تھے اور نہ ہی آڈیو ویڈیو کی سہولیات میسر تھیں۔ برعظیم پاک و ہند میں اجتماع جمعہ کی تعلیمی اہمیت کا شعور ماضی قریب کے زمانہ تک بھی موجود تھا۔ میں نے خود اپنی آنکھوں سے دیکھا ہے کہ جمعہ کے دن شہر کی جامع مسجد میں دور دراز دیہات سے لوگ صبح سات آٹھ بجے ہی پہنچنا شروع ہو جاتے تھے۔ اس دور میں جمعہ صرف شہروں میں ادا کیا جاتا تھا، دیہات میں جمعہ نہیں ہوتا تھا۔ جمعہ کے لیے فقہاء نے ”مصر“

جامع“ کی شرط عائد کی ہے۔ یعنی جمعہ ہر بستی میں نہیں بلکہ صرف اُس شہر میں ہو سکتا ہے جس میں بازار ہوں، قیام امن کا انتظام ہو، جامع مسجد ہو۔ لیکن جب ہر چھوٹی بڑی بستی میں جمعہ پڑھنا شروع کر دیا گیا تو مجموعی طور پر اجتماع جمعہ کی اہمیت کم ہونا شروع ہو گئی۔ ظاہر ہے جب ہر بستی میں جمعہ ہو رہا ہو تو لوگ اس کے لیے سفر کر کے شہر کی جامع مسجد میں بھلا کیوں جائیں گے؟

جمعہ کے اجتماعات تو آج بھی منعقد ہوتے ہیں، لوگ جوق در جوق ان میں شرکت بھی کرتے ہیں، خطبے بھی پڑھے اور سنے جاتے ہیں، لیکن یہ سب کچھ ایک ”رسم عبادت“ کے طور پر ہو رہا ہے، جبکہ اس اجتماع کا بنیادی فلسفہ اور اصل مقصد مجموعی طور پر ہماری نظروں سے اوجھل ہو چکا ہے۔ بقول اقبال:۔

رہ گئی رسم اذانِ روحِ بلالیٰ نہ رہی
فلسفہ رہ گیا، تلقینِ غزالیٰ نہ رہی!

بہر حال آج کل اجتماع جمعہ کے حوالے سے جو ظاہری اہتمام دیکھنے میں آتا ہے اس کی حیثیت اس عمارت کے کھنڈرات کی سی ہے جو عرصہ دراز سے زمین بوس ہو چکی ہے، لیکن ان کھنڈرات کو دیکھ کر اندازہ کیا جاسکتا ہے کہ یہ عمارت بہت عظیم الشان تھی۔

آیت ⑩ ﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ۗ﴾ ”اے ایمان والو! جب تمہیں پکارا جائے نماز کے لیے جمعہ کے دن تو دوڑو اللہ کے ذکر کی طرف اور کاروبار چھوڑ دو۔“

نماز تو بہر حال اللہ کا ذکر ہے ہی، لیکن یہاں اللہ کے ذکر سے خصوصی طور پر خطبہ جمعہ مراد ہے۔ ”اللہ کے ذکر کی طرف دوڑو“ کا مطلب یہ نہیں کہ بھاگتے ہوئے آؤ، بلکہ اس سے مراد مستعدی سے چل کھڑے ہونا ہے، یعنی جلدی سے جلدی وہاں پہنچنے کی کوشش کرو۔ نماز کے لیے بھاگ کر آنے سے نبی اکرم صلی اللہ علیہ وسلم نے منع فرمایا ہے۔

﴿ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ ⑨﴾ ”یہی تمہارے لیے بہتر ہے اگر تم علم رکھتے ہو۔“

آیت ⑪ ﴿فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ﴾ ”پھر جب نماز پوری ہو چکے تو زمین میں منتشر ہو جاؤ اور اللہ کا فضل تلاش کرو“

پر ترجیح دیتے ہیں۔

اس آیت کا شانِ نزول یہ بیان کیا جاتا ہے کہ مدینہ طیبہ میں شام سے ایک تجارتی قافلہ عین نمازِ جمعہ کے وقت آیا اور اہل شہر کو اطلاع دینے کے لیے ڈھول بجانے شروع کر دیے۔ چونکہ قحط کا زمانہ تھا، لہذا حاضرین مسجد قافلے کی آمد کی اطلاع پا کر فوراً اس کی طرف لپکے۔ رسول اللہ صلی اللہ علیہ وسلم اُس وقت خطبہ ارشاد فرما رہے تھے۔ اکثر لوگ اس دوران اٹھ کر چلے گئے اور تھوڑے لوگ باقی رہ گئے جن میں عشرہ مبشرہ بھی شامل تھے۔ واضح رہے کہ یہ واقعہ ہجرت کے بعد بالکل قریبی دور کا ہے جبکہ لوگوں کو صحبتِ نبویؐ سے فیض یاب ہونے کا موقع بہت کم ملا تھا۔ بعض مفسرین نے لکھا ہے کہ ابتدا میں عیدین کے خطبہ کی طرح جمعہ کا خطبہ بھی نماز کے بعد ہوتا تھا، اس لیے خطبہ کے دوران اٹھ کر جانے والے لوگوں نے یہی سمجھا ہوگا کہ نماز تو پڑھی جا چکی ہے اس لیے اب اٹھ جانے میں کوئی مضائقہ نہیں۔ بہر حال اس آیت میں بھی ڈانٹ کا انداز ہے اور اس میں جس واقعہ کی طرف اشارہ ہے اس سے بھی مسلمانوں کی صفوں میں اسی کمزوری کی نشاندہی ہوتی ہے جس کا ذکر قبل ازیں سورۃ الحدید کے مطالعہ کے دوران تفصیل سے کیا جا چکا ہے۔

﴿قُلْ مَا عِنْدَ اللَّهِ خَيْرٌ مِّنَ اللَّهِوِّ وَمِنَ التِّجَارَةِ وَاللَّهُ خَيْرُ الرَّزَاقِينَ﴾^(۱۱)
 ”(اے نبی صلی اللہ علیہ وسلم!) آپ کہہ دیجیے کہ جو کچھ اللہ کے پاس ہے وہ کہیں بہتر ہے کھیل کود اور تجارت سے۔ اور اللہ بہترین رزق عطا کرنے والا ہے۔“ ❀❀❀

یعنی جمعہ کے حوالے سے اسلام میں یہودیوں کے یومِ سبت جیسی سختی نہیں ہے کہ پورا دن اللہ کی عبادت کے لیے مخصوص کر دو۔ بلکہ مسلمانوں سے اس دن صرف یہ تقاضا ہے کہ وہ نمازِ جمعہ سے قبل اپنے تمام کام کاج چھوڑ دیں۔ نہائیں دھوئیں، اچھے کپڑے پہنیں، خوشبو لگائیں اور بروقت مسجد میں پہنچ جائیں، تاکہ تعلیمی و تربیتی نشست سے بھرپور استفادہ کر سکیں۔ اسی لیے نمازِ جمعہ کے لیے اول وقت مسجد میں آنے والے کو حدیث میں اونٹ کی قربانی کے برابر ثواب کی بشارت دی گئی ہے۔ دوسری طرف نمازِ جمعہ ترک کرنے والے کے لیے حضور صلی اللہ علیہ وسلم نے سخت وعید سنائی ہے۔ آپ صلی اللہ علیہ وسلم کا فرمان ہے:

((مَنْ تَرَكَ ثَلَاثَ جُمُعَاتٍ مِنْ غَيْرِ عَذْرِ طَبَعٍ عَلَيَّ))^(۱۲)

”جو شخص بغیر کسی عذر کے مسلسل تین جمعے ترک کر دے اللہ تعالیٰ اس کے دل پر مہر لگا دیتا ہے۔“

اس وعیدی حکم میں بھی یہی فلسفہ کار فرما ہے کہ مسلمانوں کے درمیان کوئی ایک فرد بھی ایسا نہ ہو جو تعلیم و تربیت کے اس اجتماعی پروگرام سے مستقل طور پر کٹ کر رہ جائے۔ بہر حال جمعہ کے دن ”شرعی مصروفیت“ صرف نمازِ جمعہ کی ادائیگی تک ہی ہے، اس کے بعد ہر کوئی اپنی دنیوی مصروفیات کے لیے آزاد ہے۔ اس لیے حکومت کو بھی چاہیے کہ وہ جمعہ کے دن ”آدھی چھٹی“ قرآن مجید کے مذکورہ حکم کے مطابق کرے۔ یعنی اگر جمعہ کے دن لوگوں کو آدھی چھٹی دینا ضروری ہے تو یہ چھٹی صبح کے وقت ہونی چاہیے تاکہ لوگ آسانی سے نمازِ جمعہ کی تیاری کریں، نماز ادا کریں اور نماز کے بعد معمول کے مطابق اپنے کام پٹنائیں۔

﴿وَإِذْ كُرُوا اللَّهَ كَثِيرًا لَّعَلَّكُمْ تُفْلِحُونَ﴾^(۱۰) ”اور اللہ کو یاد کرو کثرت سے تاکہ تم فلاح پاؤ۔“

آیت ﴿۱۱﴾ ﴿وَإِذَا رَأَوْا تِجَارَةً أَوْ لَهْوًا انْفَضُّوا إِلَيْهَا﴾ ”اور جب انہوں نے دیکھا تجارت کا معاملہ یا کوئی کھیل تماشا تو اس کی طرف چل دیے“

﴿وَتَرَكُوكَ قَائِمًا﴾ ”اور آپ کو کھڑا چھوڑ دیا۔“

یہ خاص طور پر منافقین کے طرزِ عمل کا ذکر ہے کہ وہ تجارت اور کھیل تماشے کو اللہ کے ذکر

خلافت کی حقیقت، تاریخی پس منظر، عہد حاضر میں اس کا ڈھانچہ اور اس کے قیام کے نبوی طریق پر مشتمل

خلافت کی حقیقت

اور عصر حاضر میں اس کا نظام

ڈاکٹر احمد رضا

اشاعت خاص 300 روپے، اشاعت عام 180 روپے

عشرۃ ذوالحجہ: فضائل و اعمال

عاطف محمود*

عشرۃ ذوالحجہ کے فضائل

اللہ رب العزت نے بہت سے اوقات اور جگہوں میں بقیہ کی نسبت زیادہ برکت رکھی ہے، لہذا علماء فرماتے ہیں کہ ان اوقات اور جگہوں میں بقیہ کی نسبت نیک اعمال کا ثواب بھی زیادہ ملتا ہے اور بُرے اعمال کا وبال بھی عام دنوں کی نسبت زیادہ بڑھ جاتا ہے۔ انہی اوقات میں ذوالحجہ کے ابتدائی دس دن بھی ہیں جن کی فضیلت قرآن حکیم میں اور خاص طور پر احادیث نبویہ ﷺ میں اتنی وارد ہوئی ہے کہ صحابہ کرام رضی اللہ عنہم کے مابین یہ گفتگو ملتی ہے کہ آیا ذوالحجہ کا پہلا عشرہ زیادہ افضلیت کا حامل ہے یا رمضان المبارک کا آخری عشرہ زیادہ فضیلت رکھتا ہے! گو حاصل کلام یہی ہے کہ رمضان المبارک کا آخری عشرہ بقیہ تمام ایام سے افضل ہے اور اس کی اہم ترین خصوصیت یہ ہے کہ اس عشرہ میں شب قدر جیسی عظیم رات وارد ہوئی ہے جس میں کئی عبادت ہزار راتوں کی عبادت سے افضل ہے۔ البتہ اس کے بعد تقریباً سب کا اتفاق ہے کہ ذوالحجہ کا پہلا عشرہ بقیہ ایام سے افضل ہے۔ تاہم بعض اہل علم کے نزدیک رمضان المبارک کے آخری عشرہ کی راتیں افضل ہیں اور ذوالحجہ کے پہلے عشرہ کے دن افضل ہیں۔ قرآن حکیم میں عشرۃ ذوالحجہ کی فضیلت یوں وارد ہوئی ہے:

﴿وَالْفَجْرِ ۝۱ وَلَيَالٍ عَشْرٍ ۝۲﴾ (الفجر)

”قسم ہے فجر کے وقت کی۔ اور دس راتوں کی۔“

حضرات عبداللہ بن عباس، عبداللہ بن زبیر اور جابر بن عبداللہ رضوان اللہ تعالیٰ علیہم اجمعین اور متعدد تابعین کے مطابق اس سے ذوالحجہ کی پہلی دس راتیں مراد ہیں۔ (ابن جریر، مظہری، درمنثور و بغوی)

احادیث مبارکہ میں ان دس راتوں کی بہت سی فضیلتیں آئی ہیں۔ یہ دس دن حُجَّاجِ کرام

* ناظم تعلیمات، قرآن اکیڈمی، یسین آباد

کے لیے خاص طور پر بڑے ہی انقلابی اور جذباتی ہوتے ہیں۔ ذوالحجہ کی پہلی تاریخ ہی سے ہر حاجی پر ایک خاص کیفیت طاری ہونا شروع ہو جاتی ہے۔ اس کے ہر عمل میں ایک خاص جوش و جذبہ پیدا ہو جاتا ہے اور ہر طرف ایک عجیب سی چہل پہل شروع ہو جاتی ہے۔ یہ کیفیات دن بدن بڑھتی چلی جاتی ہیں یہاں تک کہ منیٰ کی پُر نور راتوں کے بعد جب ۹ ذوالحجہ یعنی عرفہ کا دن شروع ہوتا ہے تو ہر ایک آنکھ آنسوؤں سے تر ہو جاتی ہے۔

ہر شخص ساری دنیا سے بے پروا و بے نیاز اللہ عزوجل سے اپنے گناہوں کی معافی مانگتا نظر آتا ہے۔ لاکھوں حاجیوں پر جب نظر پڑتی ہے تو بادشاہ ہو یا ایک عام آدمی، سرمایہ دار ہو یا غریب سب ایک ہی لباس میں ہر طرف موتیوں کی طرح بکھرے ہوئے نظر آتے ہیں۔ سب کا لباس ایک جذبہ ایک اور نعرہ ایک: لَبَّيْكَ! اَللّٰهُمَّ لَبَّيْكَ!!

میدانِ عرفات سے جب تمام حاجی مزدلفہ میں کھلے آسمان کے نیچے اللہ تعالیٰ کی یاد میں مشغول نظر آتے ہیں تو ایک قیامت کا سا منظر ہوتا ہے۔

دس ذوالحجہ کو جب یوم النحر شروع ہوتا ہے تو ہر حاجی ایک نئے جذبے سے سرشار ہوتا ہے۔ اس دن کوئی شیطان سے نفرت کے اظہار کے لیے کنکریاں مارتا نظر آتا ہے، کوئی جانوروں کو ذبح کر رہا ہے، کوئی سر کے بال منڈوا رہا ہے، کوئی طوافِ زیارت کی طرف بے تابانہ بڑھا چلا جا رہا ہے۔ (تفسیر بصیرت قرآن، مولانا محمد آصف قاسمی)

سورۃ الکوثر کی دوسری آیت میں ارشاد ہے:

﴿فَصَلِّ لِرَبِّكَ وَانْحَرْ ۝۲﴾

”پس آپ (صلی اللہ علیہ وسلم) اپنے رب کے لیے نماز پڑھا کیجیے اور قربانی کیا کیجیے۔“

اس آیت میں اکثر مفسرین کے نزدیک نماز سے مراد نمازِ عید ہے، کیونکہ عید الاضحیٰ کے دن پہلے نماز ادا کی جاتی ہے اور پھر قربانی پیش کی جاتی ہے۔ چنانچہ عشرہ ذوالحجہ کی ایک بڑی فضیلت اس اعتبار سے بھی ہے کہ اس عشرہ میں عید الاضحیٰ اور قربانی جیسی عظیم عبادت ہیں اور حج کے اکثر ارکان بھی اسی عشرہ میں ادا کیے جاتے ہیں۔

اللہ رب العزت نے دین اسلام کی تکمیل کا اعلان بھی اسی عشرہ میں کیا۔ چنانچہ قرآن مجید میں ارشاد باری تعالیٰ ہے:

﴿الْيَوْمَ أَكْتَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَ

رَضِيْتُ لَكُمْ الْإِسْلَامَ دِينًا﴾ (المائدة: ۳)

” آج میں نے تمہارے لیے تمہارا دین مکمل کر دیا اور تم پر اپنی نعمت پوری کر دی اور

تمہارے لیے اسلام کو دین کے طور پر (ہمیشہ کے لیے) پسند کر لیا۔“

یہ عظیم آیت کہ جس میں اس بات کا اعلان ہے کہ اللہ رب العزت نے دین اسلام کی تکمیل فرمادی

جو کہ اللہ تعالیٰ کی ایک بہت بڑی نعمت بھی ہے ۹ ذوالحجہ جمعہ کے دن نازل ہوئی۔ چنانچہ حضرت عمر

فاروق رضی اللہ عنہ کے خلافت کے زمانہ میں ایک یہودی نے آپ سے کہا کہ یہ آیت جس میں دین کے

مکمل ہونے کی خبر دی گئی ہے اتنی بڑی آیت ہے کہ اگر یہ ہم پر اترتی تو ہم اس کے اترنے کے

دن کو عید کی طرح مناتے اور اس پر خوشی کا اظہار کرتے۔ حضرت عمر رضی اللہ عنہ نے فرمایا:

”تمہیں کیا پتہ ہے جس دن یہ آیت اتری اُس دن ہماری دو عیدیں تھیں۔ ایک یہ کہ یہ

دن جمعہ کا تھا اور دوسرے عرفہ کا دن۔ یہ دونوں دن اللہ تعالیٰ کی بارگاہ میں دعا کی قبولیت

کے دن ہیں۔“ (تفسیر ربانی، مفتی اصغر علی ربانی)

ذوالحجہ کا مہینہ ان چار مہینوں میں بھی شامل ہے جن کو حرمت والے مہینے کہا جاتا ہے۔ اللہ

رب العزت کا ارشاد ہے:

﴿إِنَّ عِدَّةَ الشُّهُورِ عِنْدَ اللَّهِ اثْنَا عَشَرَ شَهْرًا فِي كِتَابِ اللَّهِ يَوْمَ

خَلَقَ السَّمَوَاتِ وَالْأَرْضِ مِنْهَا أَرْبَعَةٌ حُرْمٌ ذَلِكَ الدِّينُ الْقَيِّمُ

فَلَا تَظْلِمُوا فِيهِنَّ أَنْفُسَكُمْ﴾ (التوبة: ۳۶)

”حقیقت یہ ہے کہ اللہ کے نزدیک مہینوں کی تعداد بارہ مہینے ہے جو اللہ کی کتاب (یعنی

لوح محفوظ) کے مطابق اُس دن سے نافذ چلی آتی ہے جس دن اللہ نے آسمانوں اور زمین

کو پیدا کیا تھا ان (بارہ مہینوں) میں سے چار حرمت والے (مہینے) ہیں۔ یہی دین

(کا) سیدھا سادہ (تقاضا) ہے لہذا ان مہینوں کے معاملے میں اپنی جانوں پر ظلم نہ کرو۔“

حرمت والے مہینوں میں ایک تو جنگ و جدال اور لڑائی جھگڑا کرنا جائز نہیں ہے۔ دوسرا اس کا

مفہوم مفسرین یہ بیان فرماتے ہیں کہ ان مہینوں میں خصوصی طور پر بُرے اعمال سے اجتناب بھی

ضروری ہے، کیونکہ ان کے گناہ کا وبال عام دنوں کے مقابلے میں بڑھ جاتا ہے۔ لہذا شعوری

طور پر کوشش کرنی چاہیے کہ ان مہینوں میں اللہ رب العزت کی نافرمانی والے اعمال سے بچا

جائے اور نیک اعمال زیادہ سے زیادہ کیے جائیں۔

ان آیات کی روشنی میں عشرہ ذوالحجہ کی فضیلت نہایت نمایاں ہو کر سامنے آئی۔ آئیے اب

چند احادیث مبارکہ کی روشنی میں اس عشرہ کی اہمیت کو دیکھتے ہیں۔ رسول اللہ صلی اللہ علیہ وسلم نے ایک

طرف ان دنوں کی فضیلت اپنے کئی ارشادات سے واضح فرمائی ہے اور دوسری طرف ان دنوں

میں نیک اعمال کو کثرت کے ساتھ کرنے کی ترغیب و تشویق بھی دلائی ہے۔ چنانچہ آپ صلی اللہ علیہ وسلم کا

ارشاد مبارک ہے:

((إِنَّ أَفْضَلَ أَيَّامِ الدُّنْيَا أَيَّامُ الْعَشْرِ)) (الترغيب والترهيب)

”دنیا کے تمام دنوں میں دس دن (عشرہ ذوالحجہ) سب سے افضل ہیں۔“

ایک اور حدیث میں آپ صلی اللہ علیہ وسلم نے ارشاد فرمایا:

عَنْ ابْنِ عَبَّاسٍ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: ((مَا مِنْ أَيَّامِ

الْعَمَلِ الصَّالِحِ فِيهَا أَحَبُّ إِلَى اللَّهِ مِنْ هَذِهِ الْأَيَّامِ)) يَغْنِي أَيَّامَ

الْعَشْرِ، قَالُوا: يَا رَسُولَ اللَّهِ وَلَا الْجِهَادُ فِي سَبِيلِ اللَّهِ؟ قَالَ: ((وَلَا

الْجِهَادُ فِي سَبِيلِ اللَّهِ، إِلَّا رَجُلٌ خَرَجَ بِنَفْسِهِ وَمَالِهِ فَلَمْ يَرْجِعْ مِنْ

ذَلِكَ بِشَيْءٍ)) (سنن ابی داؤد)

”حضرت عبداللہ بن عباس رضی اللہ عنہما سے روایت ہے کہ رسول اللہ صلی اللہ علیہ وسلم نے ارشاد فرمایا:

کوئی دن ایسا نہیں جس میں نیک عمل اللہ کے یہاں ذوالحجہ کے دس دنوں کے عمل سے

زیادہ محبوب اور پسندیدہ ہوں۔ صحابہ کرام رضی اللہ عنہم نے عرض کی: یا رسول اللہ صلی اللہ علیہ وسلم! کیا جہاد

فی سبیل اللہ بھی ان کے برابر نہیں؟ آپ صلی اللہ علیہ وسلم نے فرمایا: ہاں، جہاد فی سبیل اللہ بھی نہیں!

مگر وہ شخص جو جان و مال لے کر جہاد کے لیے نکلے اور پھر ان میں سے کچھ بھی واپس نہ

آئے (یعنی جان و مال قربان کر دے)۔“

ان دو احادیث کی روشنی میں یہ بات واضح ہو کر سامنے آئی کہ ذوالحجہ کے ابتدائی دس دنوں میں

کیے گئے اعمال اللہ رب العزت کو پورے سال کیے گئے اعمال کے مقابلے میں زیادہ پسندیدہ

ہیں اور ان کی اہمیت کا اندازہ اس بات سے لگایا جاسکتا ہے کہ ان دنوں میں کیے گئے نیک اعمال

سے جہاد فی سبیل اللہ جیسا عظیم اور چوٹی کا عمل بھی افضل نہیں۔

پھر ان دس دنوں میں بھی دس ذوالحجہ کا دن (یوم النحر) افضل ترین دن ہے چنانچہ نبی

اکرم صلی اللہ علیہ وسلم کا ارشاد مبارک ہے:

((إِنَّ أَعْظَمَ الْأَيَّامِ عِنْدَ اللَّهِ تَبَارَكَ وَتَعَالَى يَوْمُ النَّحْرِ ثُمَّ يَوْمُ

الْقَرِّ)) (سنن ابی داؤد)

”اللہ رب العزت کے نزدیک سب سے زیادہ عظمت و احترام والا دن یوم النحر (دس

ذوالحجہ قربانی کا دن) ہے، پھر اس کے بعد گیارہ ذوالحجہ کا دن ہے۔“

عرفہ کا دن بھی انتہائی فضیلت کا حامل ہے جو کہ نو ذوالحجہ کے دن ہوتا ہے۔ اس کی فضیلت

میں حضور نبی آخر الزماں حضرت محمد مصطفیٰ صلی اللہ علیہ وسلم فرماتے ہیں:

((مَا مِنْ يَوْمٍ أَكْثَرَ مِنْ أَنْ يُعْتَقَ اللَّهُ فِيهِ عَبْدًا مِنَ النَّارِ مِنْ يَوْمِ

عَرَفَةَ)) (صحیح مسلم)

”عرفہ کے دن سے بڑھ کر کوئی دن ایسا نہیں ہے جس میں اللہ تعالیٰ لوگوں کو جہنم سے

آزاد کرتا ہو۔“

قرآن حکیم اور احادیث نبویہ کی روشنی میں عشرہ ذوالحجہ کی اتنی اہمیت و فضیلت ہمارے

سامنے آئی کہ جتنی فضیلت اور کسی دن اور وقت کو حاصل نہیں ہے اس کی ایک وجہ حافظ ابن حجر

عسقلانی رحمۃ اللہ علیہ یوں تحریر فرماتے ہیں:

”عشرہ ذوالحجہ کی امتیازی شان کا بظاہر یہی سبب معلوم ہوتا ہے کہ ان مبارک ایام میں

نماز، روزہ، صدقہ، حج اور قربانی جیسی عظیم عبادات اکٹھی ہو جاتی ہیں اور ایسا سال کے دیگر

دنوں میں نہیں ہوتا۔“ (فتح الباری، جلد دوم)

اسی طرح اس عشرہ کی اہمیت کو نمایاں کرتے ہوئے حافظ ابن تیمیہ رحمۃ اللہ علیہ فرماتے ہیں:

”رمضان المبارک کی آخری دس راتیں ذوالحجہ کی پہلی دس راتوں سے افضل ہیں اس

لیے کہ اس میں لیلۃ القدر ہے جو تمام راتوں کی سردار ہے۔ اور ذوالحجہ کے پہلے دس دن

رمضان المبارک کے آخری دس دنوں سے افضل ہیں، کیونکہ ان دنوں میں یوم عرفہ واقع

ہوا ہے جو کہ تمام دنوں میں اشرف و افضل ہے۔“ (مجموع الفتاویٰ)

عشرہ ذوالحجہ کے اعمال

اس عشرہ کی بے شمار فضیلت اور اہمیت کے بعد اگلی بات ہم نے یہ سمجھنی ہے کہ اس عشرہ میں

کون کون سے نیکی کے اعمال کیے جائیں۔ تو نوٹ فرمائیں کہ ان دنوں میں معمول کے اعمال کو

زیادہ خصوصیت اور اہمیت کے ساتھ سرانجام دینا چاہیے۔ مثلاً نمازوں میں خصوصیت کے ساتھ

فرائض کے علاوہ نوافل کا اہتمام بقیہ دنوں کے مقابلہ میں زیادہ ہونا چاہیے، خاص طور پر تحیۃ

الوضوء، تحیۃ المسجد، اشراق، چاشت اور نماز تہجد وغیرہ۔ اسی طرح صدقہ و خیرات اور توبہ و استغفار کا

بھی خصوصی اہتمام کیا جانا چاہیے۔ گناہوں سے شعوری اور خصوصی طور پر اجتناب ہونا چاہیے۔

ان کے علاوہ روزوں کا اہتمام بھی ہونا چاہیے اور اگر استطاعت ہو تو حج و عمرہ اور قربانی کا اہتمام

بھی ہونا چاہیے۔ اس کے علاوہ خصوصیت کے ساتھ قرآن حکیم کی تلاوت کا اہتمام بھی ہو، اگر

ساتھ ساتھ ترجمہ و تفسیر کا مطالعہ بھی ہو جائے تو نور علی نور ہو جائے گا۔ نیز کثرت کے ساتھ درود

شریف بھی وردِ زباں ہو تو ان شاء اللہ العزیز مفید رہے گا۔ البتہ کچھ اعمال اس عشرہ کے ساتھ خاص

ہیں جن کا خصوصیت کے ساتھ احادیث میں ذکر آیا ہے وہ اعمال یہ ہیں:

(۱) تسبیحات و تکبیرات کا اہتمام: عشرہ ذوالحجہ میں کثرت کے ساتھ تسبیحات و تکبیرات نیز

ذکر اللہ کی تلقین کی گئی ہے اور اس عمل میں مرد و عورت، امام و مقتدی، شہری و دیہاتی سب شامل

ہیں۔ چنانچہ رسول اللہ صلی اللہ علیہ وسلم کا ارشاد ہے:

((مَا مِنْ أَيَّامٍ أَكْثَرَ مِنْ أَنْ يُعْتَقَ اللَّهُ فِيهِ عَبْدًا مِنَ النَّارِ مِنْ يَوْمِ

عَرَفَةَ)) (صحیح مسلم)

”کوئی اور دن ایسا نہیں جس میں نیک عمل اللہ کے یہاں ذوالحجہ کے دس دنوں کے عمل

سے زیادہ محبوب اور پسندیدہ ہوں، پس ان ایام میں کثرت سے الحمد للہ، لا الہ الا اللہ اللہ

اکبر اور الحمد للہ کا ورد کیا کرو۔“

ان تکبیرات کا اہتمام کب سے کب تک کیا جائے اس کے بارے میں علماء احناف کہتے ہیں کہ

عرفہ کے دن یعنی ۹ ذوالحجہ کی فجر سے ۱۳ ذوالحجہ کی عصر تک ہر فرض نماز کے بعد قدرے بلند آواز

سے ایک مرتبہ پڑھنا واجب ہے۔ خواتین آہستہ آواز کے ساتھ پڑھیں گی کہ ان کے لیے بھی یہ

واجب ہے۔ اور اکیلے نماز پڑھنے والے حضرات کے لیے بھی یہ واجب ہے۔ خواتین گھر میں

نمایاں جگہ پر کارڈ وغیرہ لکھ کر آویزاں کر لیں تاکہ یاد رہے۔ اہل حدیث حضرات کے نزدیک

اس کا نہ ہی کوئی متعین وقت ہے اور نہ ہی کوئی متعین تعداد ہے۔ اس عشرہ کے دوران کسی بھی

وقت ان کو پڑھا جاسکتا ہے۔ حافظ ابن حجر عسقلانی رحمۃ اللہ علیہ فرماتے ہیں:

”حضرت علی اور حضرت عبداللہ بن مسعود رضی اللہ عنہما کے اقوال کی رو سے راجح ترین موقف یہ

ماہنامہ ميثاق (32) جون 2022ء

ہے کہ تکبیرات کا آغاز نوزو الحج کی صبح سے لے کر تیرہ ذوالحجہ کی عصر تک ہے۔“

(فتح الباری، جلد دوم)

امام بخاری رحمۃ اللہ علیہ کے نزدیک تمام اوقات میں ہر ایک مرد و عورت، صحت مند و بیمار، مسافر و مقیم کے لیے تکبیرات کہنا مستحب ہے۔ امام بخاری لکھتے ہیں کہ حضرت عبداللہ بن عمر اور حضرت ابو ہریرہ رضی اللہ عنہما ذوالحجہ کے پہلے عشرہ میں بازار کی طرف نکل جاتے اور قدرے اونچی آواز کے ساتھ تکبیرات پڑھتے، پھر لوگ بھی ان کے ساتھ تکبیرات پڑھتے۔

احناف کے نزدیک تکبیرات تشریق کے یہ الفاظ افضل ہیں:

اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ وَاللَّهُ أَكْبَرُ اللَّهُ أَكْبَرُ وَاللَّهُ الْخَمْدُ

(فتح الباری لابن حجر، کتاب العیدین، باب فضل العمل فی أيام التشریق)

جبکہ اہل حدیث حضرات کے نزدیک تکبیرات تشریق کے یہ الفاظ افضل ہیں:

اللَّهُ أَكْبَرُ كَبِيرًا وَسُبْحَانَ اللَّهِ وَبِحَمْدِهِ بُكْرَةً وَأَصِيلًا

(فتح الباری لابن حجر، کتاب الاذان، باب الکلام إذا أقيمت الصلاة)

(۲) بال اور ناخن وغیرہ نہ کاٹنا: جو شخص قربانی کا ارادہ رکھتا ہو اس کے لیے مستحب ہے کہ ذوالحجہ کا چاند دیکھنے سے لے کر قربانی کرنے تک جسم کے کسی حصہ کے نہ بال کاٹے اور نہ ہی ناخن تراشے۔ رسول اللہ صلی اللہ علیہ وسلم کا ارشاد مبارک ہے:

((إِذَا رَأَيْتُمْ هَلَالَ ذِي الْحِجَّةِ وَ أَرَادَ أَحَدُكُمْ أَنْ يُصَيِّحَ فَلْيُمْسِكْ

عَنْ شَعْرِهِ وَأَظْفَارِهِ)) (صحیح مسلم)

”جب تم میں سے کوئی ذوالحجہ کا چاند دیکھ لے اور اس کا قربانی کا ارادہ بھی ہو تو اسے

چاہیے کہ قربانی کرنے تک اپنے بالوں اور ناخنوں سے رکا رہے۔“

احناف کے نزدیک یہ عمل مستحب ہے، جبکہ حنابلہ اور اہلحدیث حضرات کے نزدیک بال

وغیرہ کاٹنا حرام ہے۔ امام شافعی اسے مکروہ تنزیہی کہتے ہیں۔ جو قربانی کی استطاعت نہ رکھتا ہو

وہ بھی یہی کرے تو عند اللہ ماجور ہوگا۔ کیونکہ ایک شخص رسول اللہ صلی اللہ علیہ وسلم کی خدمت میں آیا اور

کہا: یا رسول اللہ صلی اللہ علیہ وسلم! میں قربانی کرنے کی استطاعت نہیں رکھتا تو آپ صلی اللہ علیہ وسلم نے فرمایا کہ تم نہ

ناخن کاٹو اور نہ بال کاٹو۔ جب لوگ قربانی پیش کر دیں تو تم اپنے ناخن اور بال کاٹ لینا، تمہارے

لیے یہی قربانی ہو جائے گی (یعنی تمہیں بھی اس عمل کا اجر مل جائے گا)۔ (سنن ابی داؤد)

ماہنامہ **میثاق** (33) جون 2022ء

(۳) حج و عمرہ کی ادائیگی: عشرہ ذی الحجہ میں حج و عمرہ کی عبادت انتہائی اہمیت کی حامل ہے۔

جس شخص پر حج فرض ہو گیا ہے اسے چاہیے کہ جلد از جلد اس فریضہ سے سبکدوش ہو جائے۔ رسول

اللہ صلی اللہ علیہ وسلم نے ارشاد فرمایا:

((الْعُمْرَةُ إِلَى الْعُمْرَةِ كَفَّارَةٌ لِمَا بَيْنَهُمَا وَالْحَجُّ الْمَبْرُورُ لَيْسَ لَهُ

جَزَاءٌ إِلَّا الْجَنَّةُ)) (صحیح البخاری)

”ایک عمرہ دوسرے عمرہ تک درمیان کے (گناہوں) کے لیے کفارہ ہے اور حج مبرور

(مقبول حج) کا بدلہ جنت کے سوا کچھ نہیں۔“

(۴) عشرہ ذی الحجہ کے روزے: اس عشرہ میں نبی اکرم صلی اللہ علیہ وسلم کی خاص تاکید ہے کہ ان

ایام کو روزوں کے ساتھ گزارا جائے۔ چنانچہ رسول اللہ صلی اللہ علیہ وسلم نے ارشاد فرمایا:

((مَا مِنْ أَيَّامٍ أَحَبُّ إِلَى اللَّهِ أَنْ يُتَعَبَّدَ لَهُ فِيهَا مِنْ عَشْرِ ذِي الْحِجَّةِ

يَعْدِلُ صِيَامُ كُلِّ يَوْمٍ مِنْهَا بِصِيَامِ سَنَةٍ وَقِيَامُ كُلِّ لَيْلَةٍ مِنْهَا قِيَامَ لَيْلَةِ

الْقَدْرِ)) (سنن الترمذی)

”اللہ رب العزت کو عشرہ ذی الحجہ میں جتنے نیک اعمال محبوب ہیں اتنے اور کسی دن میں

نیک اعمال پسندیدہ نہیں۔ ذوالحجہ کے دنوں کے روزہ کا ثواب سال بھر کے روزوں کے

برابر اور ان دنوں کی ایک رات کی عبادت کا ثواب شب قدر کی عبادت کے برابر ہے۔“

فقہاء کے نزدیک ذوالحجہ کے ابتدائی آٹھ دن کے روزے رکھنا مستحب عمل ہے اور حدیث

میں اس کا بڑا ثواب آیا ہے۔ ام المؤمنین حضرت حفصہ رضی اللہ عنہا نے نبی اکرم صلی اللہ علیہ وسلم کے چار کام

گنوائے ہیں جو آپ صلی اللہ علیہ وسلم کثرت کے ساتھ کیا کرتے تھے اور ان کو ترک نہیں فرماتے تھے۔

وہ یہ ہیں:

(۱) عاشوراء کا روزہ (۲) ایام بیض کے روزے

(۳) عشرہ ذی الحجہ کے روزے (۴) فجر کی سنتیں (سنن نسائی)

الغرض پورے عشرہ ذی الحجہ کے روزے رکھنا علاوہ دس ذوالحجہ کے انتہائی پسندیدہ عمل ہے

اور نبی اکرم صلی اللہ علیہ وسلم نے اس کی خصوصی ترغیب دی ہے۔ البتہ یہ روزے نفل ہیں اور ایک نفل

روزہ کا ثواب حدیث میں بہت آیا ہے، چنانچہ نبی اکرم صلی اللہ علیہ وسلم کا ارشاد ہے:

((مَنْ صَامَ يَوْمًا فِي سَبِيلِ اللَّهِ بَعَدَ اللَّهُ وَجْهَهُ عَنِ النَّارِ سَبْعِينَ

ماہنامہ **میثاق** (34) جون 2022ء

(خَرِيفًا)) (صحيح البخارى)

”جو شخص اللہ رب العزت کے لیے ایک نفلی روزہ رکھتا ہے تو اللہ رب العزت اُس کے اور جہنم کے درمیان ستر سال کا فاصلہ ڈال دیتے ہیں۔“

(۵) نو ذوالحجہ کا روزہ: عرفہ کا دن بڑی فضیلت کا حامل ہے، کیونکہ اس دن تمام حجاج میدانِ عرفات میں جمع ہوتے ہیں اور وقوفِ عرفات حج کا رکنِ اعظم ہے۔ پہلے تذکرہ آچکا کہ اس دن اللہ رب العزت جتنے لوگوں کو جہنم سے آزادی کا پروانہ جاری فرماتے ہیں اتنے اور کسی دن میں لوگ جہنم سے چھٹکارا نہیں پاتے۔ اس دن رسول اللہ ﷺ روزہ رکھنے کا خصوصی اہتمام فرماتے تھے۔ فقہاء فرماتے ہیں کہ نو ذوالحجہ کا روزہ رکھنا مسنون ہے اور احادیث میں اس دن روزہ رکھنے کی بڑی فضیلت وارد ہوئی ہے۔ رسول اللہ ﷺ نو ذوالحجہ کا روزہ مستقل رکھا کرتے تھے چنانچہ حدیث میں آتا ہے:

((كَانَ رَسُولُ اللَّهِ ﷺ يَصُومُ تِسْعَ ذِي الْحِجَّةِ وَيَوْمَ عَاشُورَاءَ وَثَلَاثَةَ أَيَّامٍ مِنْ كُلِّ شَهْرٍ أَوَّلَ اثْنَيْنِ مِنَ الشَّهْرِ وَالْحُمَيْسِ)) (سنن ابی داؤد)
”رسول اللہ ﷺ نو ذی الحجہ عاشوراء اور ہر مہینے ایام بیض کے روزے رکھا کرتے تھے۔“

اسی طرح رسول اللہ ﷺ نے نو ذوالحجہ کے روزہ کی فضیلت بیان کرتے ہوئے فرمایا:

((صِيَامُ يَوْمِ عَرَفَةَ إِنِّي أُحْتَسِبُ عَلَى اللَّهِ أَنْ يُكَفِّرَ السَّنَةَ الَّتِي قَبْلَهُ وَالسَّنَةَ الَّتِي بَعْدَهُ)) (صحيح مسلم)

”یوم عرفہ کے دن روزہ کے بارے میں مجھے اللہ رب العزت کی ذات سے امید ہے کہ یہ گزشتہ اور آئندہ سال کے گناہوں کا کفارہ بن جائے گا۔“

خیال رہے کہ یہاں گناہوں سے مراد صغیرہ گناہ ہیں۔ کبیرہ گناہ بغیر توبہ کے معاف نہیں ہوتے۔ ایک سوال اور کیا جاتا ہے کہ ۹ ذوالحجہ کون سا والا؟ پاکستان والا یا سعودی عرب والا؟ تو جانا چاہیے کہ آپ جس مقام پر ہیں اس کا اعتبار ہوگا۔ اللہ کے لیے کیا مشکل ہے کہ وہ بیک وقت ہر جگہ اور ہر وقت اپنی برکات کا نزول فرمائے وہ زمان و مکان سے پاک ہے۔ جس طرح نماز آپ یہاں کے اوقات کے اعتبار سے پڑھتے ہیں روزے یہاں کے اعتبار سے رکھتے ہیں، عید یہاں کے اعتبار سے مناتے ہیں، اسی طرح عرفہ کا روزہ بھی اپنے علاقہ کے حساب سے رکھیں گے۔

(۶) نماز عید کی ادائیگی: ہر مسلمان کو چاہیے کہ وہ نماز عید ادا کرے، کیونکہ یہ واجب ہے اور بچوں کو بھی ساتھ لے کر جائے۔ اس کے بعد خطبہ سننا بھی واجب ہے۔

(۷) قربانی کرنا: دس ذوالحجہ کے دن اللہ رب العزت کو قربانی سے زیادہ اور کوئی عمل پسند نہیں ہے۔ جاننا چاہیے کہ بعض دانشور قربانی کے حوالے سے غلط فہمی پھیلاتے ہیں اور اس کی جگہ لوگوں کو فلاح و بہبود کے کاموں کی ترغیب دلاتے ہیں۔ نوٹ کر لیں کہ اس دن قربانی کی جگہ اگر لاکھوں روپے بھی صدقہ و خیرات کر دیے تب بھی وہ عمل قربانی سے افضل نہیں ہوگا۔ اس دن قربانی کا عمل ہی اللہ رب العزت کو سب سے زیادہ محبوب ہے۔ باقی رہا صدقہ و خیرات اور لوگوں کی فلاح و بہبود کے لیے خرچ کرنا تو وہ ضرور کریں، لیکن قربانی کے بجائے صدقہ و خیرات کے عمل پر پیسہ لگا دینا درست عمل نہیں ہے۔ قربانی کا عمل اپنی جگہ واجب رہے گا، لہذا اس کی فکر بھی ہونی چاہیے۔ رسول اللہ ﷺ نے فرمایا:

((مَا عَمِلَ آدَمِيٌّ مِنْ عَمَلٍ يَوْمَ النَّحْرِ أَحَبَّ إِلَى اللَّهِ مِنْ إِهْرَاقِ الدَّمِ، إِنَّهُ لَيَأْتِي يَوْمَ الْقِيَامَةِ بِقُرُونِهَا وَأَشْعَارِهَا وَأُظْلَافِهَا، وَأَنَّ الدَّمَ لَيَقَعُ مِنَ اللَّهِ بِمَكَانٍ قَبْلَ أَنْ يَقَعَ مِنَ الْأَرْضِ، فَطَبِّبُوا بِهَا نَفْسًا))

(سنن الترمذی)

”قربانی والے دن اللہ رب العزت کو جانور کا خون بہانے سے زیادہ کوئی عمل پسند نہیں۔ قیامت کے دن قربانی کے جانور اپنے سینگوں، کھروں اور ناخنوں کے ساتھ لائے جائیں گے۔ قربانی کے جانور کا خون زمین پر گرنے سے پہلے ہی اللہ رب العزت کے ہاں قبولیت کا درجہ پالیتا ہے، لہذا خوش دلی کے ساتھ قربانی کیا کرو۔“

اللہ تعالیٰ ہمیں عشرہ ذوالحجہ کی فضیلت کو سمجھنے اور ان بابرکت ایام میں مذکورہ بالا تمام اعمال پورے اہتمام کے ساتھ کرنے کی توفیق عطا فرمائے۔ آمین!!



قرآن حکیم کی مقدس آیات اور احادیث نبویؐ آپ کی دینی معلومات میں اضافے اور دعوت و تبلیغ کے لیے شائع کی جاتی ہیں۔ ان کا احترام آپ پر فرض ہے۔ لہذا جن صفحات پر یہ آیات درج ہیں ان کو صحیح اسلامی طریقے کے مطابق بے حرمتی سے محفوظ رکھیں۔

اللہ تعالیٰ کی خصوصی نعمت ”پاکستان“ کی ناشکری

مرکزی ناظم تربیت خورشید انجم

۶۶ مئی ۲۰۲۲ء کا خطاب جمعہ

﴿وَضَرَبَ اللَّهُ مَثَلًا قَرْيَةً كَانَتْ آمِنَةً مُّطْمَئِنَّةً يَأْتِيهَا رِزْقُهَا رَغَدًا مِّنْ كُلِّ مَكَانٍ فَكَفَرَتْ بِأَنْعُمِ اللَّهِ فَأَذَاقَهَا اللَّهُ لِبَاسَ الْجُوعِ وَالْخَوْفِ بِمَا كَانُوا يَصْنَعُونَ ﴿۱۳۲﴾ وَلَقَدْ جَاءَهُمْ رَسُولٌ مِّنْهُمْ فَكَذَّبُوهُ فَأَخَذَهُمُ الْعَذَابُ وَهُمْ ظَالِمُونَ ﴿۱۳۳﴾﴾ (النحل)

قرآن مجید میں کئی سورتوں کا اہم ترین موضوع ”ایمان“ ہے، یعنی ایمان باللہ، ایمان بالرسالت اور ایمان بالآخرت۔ حضرت شاہ ولی اللہ دہلویؒ کے مطابق ایمان کی دعوت دینے کے لیے قرآن مجید میں دو طرح سے استدلال کیا گیا ہے: تذکیر بالآء اللہ اور تذکیر بایام اللہ۔ تذکیر بالآء اللہ سے مراد ہے: اللہ تعالیٰ کی نعمتیں، اُس کی قدرتیں، اُس کا فضل، اُس کے انعامات اور پھر اُس کے ساتھ ساتھ اُس کی صنّاعی، اُس کی خَلّاقی اور اُس کے احسانات کے ذریعے سے یاد دہانی، جبکہ تذکیر بایام اللہ سے مراد اللہ کے دنوں کے حوالے سے یاد دہانی ہے۔ اللہ کے دنوں سے وہ اہم اور عبرت ناک دن مراد ہیں جن میں اللہ تعالیٰ نے بڑی بڑی قوموں کو تہس نہس کر دیا۔

درج بالا آیات سورۃ النحل کی ہیں۔ سورۃ النحل میں اللہ تعالیٰ نے اپنی بہت سی نعمتوں کا ذکر کیا ہے اور پھر لوگوں کو ان کی طرف توجّہ دلا کر کہا ہے کہ ان پر غور و فکر کرو، تمہیں اللہ کی معرفت حاصل ہوگی۔ نخل کے معنی ہیں ”شہد کی مکھی“۔ یعنی شہد کی مکھی کو دیکھو کہ جس کا چھتا انجینئرنگ کا شاہکار ہے اور یہ جو شہد تیار کرتی ہے اس میں لوگوں کے لیے شفا ہے۔ پھر دودھ کی پیدائش کو

دیکھو کہ گائے بھینس کے پیٹ میں ایک طرف خون ہے اور ایک طرف گوبر، لیکن اس کے باوجود دودھ میں کوئی بساند نہیں، کوئی بو نہیں۔ اگر فریج میں کوئی بو والی چیز رکھ دی جائے جیسے مچھلی وغیرہ تو وہاں موجود ساری چیزوں کے اندر بُورچ بس کر رہ جاتی ہے۔ یہاں خون اور گوبر کے ساتھ ساتھ دودھ بہہ رہا ہے لیکن کوئی ہلکی سی بھی بساند محسوس نہیں ہوتی ہے۔ سورۃ النحل میں ان کے علاوہ اور بھی بہت سی نعمتوں کا ذکر کیا گیا ہے۔

اسی سورہ مبارکہ میں آگے چل کر حضرت ابراہیم علیہ السلام کا تذکرہ آیا ہے — حضرت ابراہیم کا تذکرہ قرآن مجید میں کئی مرتبہ آیا ہے اور بار بار فرمایا گیا کہ وہ ”حنیف“ یعنی اللہ کی عبادت میں یکسو تھے اور ﴿وَمَا كَانَ مِنَ الْمُشْرِكِينَ﴾ اور مشرکین میں سے ہرگز نہیں تھے۔“ البتہ یہاں ایک دوسرا انداز ہے۔ فرمایا:

﴿شَاكِرًا لِلَّهِ إِذَا نَعِمَ بِهِ ۖ اجْتَبَاهُ وَهَدَاهُ إِلَىٰ صِرَاطٍ مُّسْتَقِيمٍ ﴿۱۳۱﴾﴾

”وہ اللہ کی نعمتوں کا شکر ادا کرنے والے تھے۔ اللہ نے انہیں چن لیا تھا اور سیدھے راستے کی طرف ان کو ہدایت دی تھی۔“

اس سے معلوم ہوا کہ اللہ کی نعمتوں کا بیان اور اس پر شکر کی روش اس سورۃ مبارکہ کا خاص اور اصل مضمون ہے۔

اسی حوالے سے اس سورۃ مبارکہ کی آیت ۱۱۲ میں ایک بستی کی مثال دے کر ہماری تذکیر کی گئی ہے۔ آج کی نشست میں ہم اس آیت کا تفصیلی مطالعہ کرتے ہیں۔ ارشاد فرمایا:

﴿وَضَرَبَ اللَّهُ مَثَلًا قَرْيَةً﴾

”اور اللہ تعالیٰ مثال بیان کرتے ہیں ایک بستی کی“

﴿كَانَتْ آمِنَةً مُّطْمَئِنَّةً﴾

”جو بہت امن و امان اور اطمینان سے رہ رہی تھی“

یعنی اس بستی کے رہنے والوں کو امن کی کیفیت بھی حاصل تھی اور اطمینان و سکون کی بھی۔ دوسری نعمت جو انہیں حاصل تھی وہ یہ کہ:

﴿يَأْتِيهَا رِزْقُهَا رَغَدًا مِّنْ كُلِّ مَكَانٍ﴾

”ہر طرف سے اُن کا رزق چلا آ رہا تھا“

فراغت کے ساتھ کھلا رزق آ رہا تھا، یعنی وہ قوم معاشی لحاظ سے بہت خوشحال تھی۔ آج کی اصطلاح میں ان کی فی کس آمدنی بہت زیادہ تھی اور ہر قسم کا آرام و آسائش بھی ان کو حاصل تھا۔ یہ دو بہت بڑی نعمتیں ہیں۔ کسی ملک کے اندر اگر امن و امان ہو اور رزق کی فراوانی بھی ہو تو پھر اور کیا چاہیے! لیکن ہوا یہ کہ:

﴿فَكَفَرَتْ بِأَنْعَمِ اللَّهِ﴾

”انہوں نے اللہ کی نعمتوں کی ناقدری کی“

ہونا تو یہ چاہیے تھا کہ وہ اتنی بڑی نعمتوں پر اللہ تعالیٰ کا شکر ادا کرتے، لیکن انہوں نے کفرانِ نعمت یعنی ناشکری کی روش اختیار کی۔

﴿فَإِذَا قَهَّ اللَّهُ لِبَاسِ الْجُوعِ وَالْخَوْفِ﴾

”تو اللہ نے ان کو مزہ چکھایا بھوک اور خوف کے لباس کا“

یعنی اللہ رب العزت نے ان پر بھوک اور خوف مسلط کر دیا۔ امن و امان کی جگہ خوف اور رزق کی فراوانی کی جگہ بھوک کا لباس انہیں پہنا دیا۔

﴿بِمَا كَانُوا يَصْنَعُونَ ﴿١١٢﴾﴾

”بسبب اس کے کہ جو کرتوت وہ کیا کرتے تھے۔“

يَصْنَعُونَ سے صنعت کا لفظ ہے بمعنی کچھ کاری گری کرنا، کچھ بنانا۔ اسی سے مصنوعات کا لفظ بھی آتا ہے۔ تو وہ جو کچھ کیا کرتے تھے اس کے عوض ان کے ساتھ یہ معاملہ ہوا۔ یعنی انہیں ان کے کرتوتوں کا بدلہ دیا گیا۔ اگلی آیت میں فرمایا:

﴿وَلَقَدْ جَاءَهُمْ رَسُولٌ مِنْهُمْ﴾

”اور یقیناً ان کے پاس ایک رسول ان ہی میں سے آیا تھا“

﴿فَكَذَّبُوهُ فَأَخَذَهُمُ الْعَذَابُ وَهُمْ ظَالِمُونَ ﴿١١٣﴾﴾

”تو انہوں نے اس کو جھٹلایا، پس آن پکڑا اللہ کے عذاب نے ان کو اس حال میں کہ وہ

(اپنی جانوں پر) ظلم کرنے والے تھے۔“

سورۃ سبأ میں بھی اسی طرح کا ایک اور سابقہ قوم کی ناشکری کا قصہ بیان کیا گیا ہے کہ کس طرح سے انہوں نے اللہ تعالیٰ کی آیات کو جھٹلایا، کس طرح سے انہوں نے ناشکری کی روش اختیار کی اور پھر اللہ تعالیٰ نے ان کے ساتھ کیسا سلوک فرمایا! ارشاد ہوا:

﴿لَقَدْ كَانَ لِسَبَإٍ فِي مَسْكِنِهِمْ آيَةٌ﴾

”یقیناً قوم سبأ کی بستی میں بھی ایک نشانی ہے۔“

یہ یمن کے علاقے کی قوم تھی۔ ملکہ سبأ کا تعلق بھی اسی قوم سے تھا جو حضرت سلیمان علیہ السلام کے دربار میں آئی تھیں اور ان پر ایمان بھی لے آئی تھیں۔ یہ پورا قصہ قرآن کے اندر موجود ہے۔

﴿جَنَّاتٍ عَنْ يَمِينٍ وَشِمَالٍ ط﴾

”ان کے دو باغ تھے دائیں اور بائیں طرف“

میلوں تک وہ باغ پھیلے ہوئے تھے۔ یعنی زراعت تھی، کھیتی باڑی تھی۔ گویا ان کے پاس ہر قسم کے وسائل موجود تھے اور شمالاً جنوباً ہر طرف باغات ہی باغات تھے۔ اللہ تعالیٰ نے ان سے فرمایا:

﴿كُلُوا مِنْ رِزْقِ رَبِّكُمْ وَاشْكُرُوا لَهُ ط﴾

”کھاؤ اور پو اپنے رب کا رزق اور اس کا شکر ادا کرو۔“

﴿بَلَدًا طَيِّبَةً وَرَبُّ غَفُورٌ ﴿١٥﴾﴾

”یقیناً (یہ) ایک پاکیزہ شہر ہے اور تمہارا رب بھی بخشنے والا ہے۔“

اس احسانِ الہی پر ان کا رویہ یہ تھا کہ:

﴿فَاعْرَضُوا فَاَرْسَلْنَا عَلَيْهِمْ سَيْلَ الْعَرِمِ وَبَدَّلْنَاهُمْ بِجَنَّتَيْهِمْ جَنَّتَيْنِ

ذَوَاتِي اُكْلٍ خَمْطٍ وَاَثَلٍ وَشَيْءٍ مِّنْ سِدْرٍ قَلِيلٍ ﴿١٦﴾﴾

”تو انہوں نے اعراض کیا، چنانچہ ہم نے بھیج دیا ان پر سیلاب بہت زور کا اور ہم نے

بدل دیے ان کے دو باغوں کی جگہ دو اور باغ، جن میں کڑوے کیلے پھل، جھاؤ کے

درخت اور کچھ تھوڑی سی بیریاں تھیں۔“

اللہ تعالیٰ نے ان پر اس زور کا سیلاب بھیجا کہ پانی ذخیرہ کرنے کے لیے بنایا ہوا بند ٹوٹ گیا، جس کے نتیجے میں ان کی بستیاں برباد ہو گئیں اور وہ دونوں سرسبز و شاداب باغ اجڑ گئے اور ان باغوں کو ایسے دو باغوں سے بدل دیا جن میں کچھ میلا کیلا سا پھل آتا تھا۔ کچھ جھاؤ جھنکار تھے اور کچھ تھوڑی سی مقدار کے اندر بیر ہوا کرتے تھے۔ ایسا کیوں ہوا، اس کے بارے میں اللہ رب العزت نے فرمایا:

﴿ذَلِكَ جَزَيْنَاهُمْ بِمَا كَفَرُوا ط﴾

”ہم نے ان کو یہ بدلہ دیا بوجہ اس کے جو انہوں نے ناشکری کی روش اختیار کی تھی۔“

﴿وَهَلْ نُجْزِي إِلَّا الْكُفُورَ﴾

”اور جو ناشکری کی روش اختیار کرتے ہیں ان کو ہم یہی بدلہ دیا کرتے ہیں۔“

قوم سبا پر جب سیلاب آیا تو وہ تتر بتر ہو گئی۔ انہی میں سے دو قبائل اوس اور خزرج بھی تھے جو یمن سے نکل کر مدینہ منورہ آ کر آباد ہو گئے تھے۔ اس قوم کو جزیرہ نمائے عرب پر تجارت کی اجارہ داری حاصل تھی۔ شام سے یمن تک کی تجارتی شاہراہ قوم سبا کے پاس تھی۔ اس قوم کے بعد یہی چیز قریش کو حاصل ہوئی جس کا تذکرہ سورہ قریش میں ہے۔ فرمایا:

﴿لَا يَلْفِ قُرَيْشٍ ① الْفِهْمُ رِحْلَةَ الشِّتَاءِ وَالصَّيْفِ ② فَلْيَعْبُدُوا رَبَّ هَذَا الْبَيْتِ ③ الَّذِي أَطْعَمَهُمْ مِنْ جُوعٍ ④ وَأَمَّنَّهُمْ مِنْ خَوْفٍ ⑤﴾

”قریش کے مانوس رکھنے کی وجہ سے (یعنی) سردیوں اور گرمیوں کے سفر سے ان کو مانوس رکھنے کی وجہ سے۔ پس انہیں بندگی کرنی چاہیے اس گھر کے رب کی جس نے انہیں بھوک میں کھانے کو دیا اور انہیں خوف سے امن عطا کیا۔“

حضور اقدس صلی اللہ علیہ وسلم کی تشریف آوری سے پہلے عرب میں قتل و غارت کا بازار گرم رہتا تھا۔ کوئی شخص آزادی اور امن کے ساتھ سفر نہیں کر سکتا تھا۔ قریش کا قبیلہ بیت اللہ کے پاس رہتا تھا اور اس کا انتظام و انصرام انہی کے پاس تھا۔ عرب کے ہر قبیلے کے خدا کا بت خانہ کعبہ میں رکھا ہوا تھا، جن کی کل تعداد ۳۶۰ تھی۔ قریش بیت اللہ کی خدمت بھی کرتے تھے لہذا سارے عرب کے لوگ ان کی عزت کرتے تھے اور جب وہ سفر کرتے تو انہیں کوئی نہیں لوٹتا تھا۔ اسی وجہ سے قریش کا یہ معمول تھا کہ وہ اپنی تجارت کی خاطر سردیوں میں یمن اور گرمیوں میں شام کا سفر کیا کرتے تھے۔ اسی تجارت سے ان کا روزگار وابستہ تھا، کیونکہ مکہ تو سنگلاخ زمین تھی اور وہاں کوئی پیداوار نہیں ہوتی تھی۔ انہی اسفار کی وجہ سے وہ خوش حال زندگی گزار رہے تھے۔ بیت اللہ کی مجاوری کی وجہ سے انہیں امن، چین اور سکون بھی حاصل تھا۔ لہذا اس سورہ میں اللہ تعالیٰ قریش کو یاد دلا رہے ہیں کہ انہیں عرب میں جو عزت حاصل ہے اور جو امن، چین، سکون، خوشحالی میسر ہے اس پر شکر گزاری کی روش اختیار کریں اور اللہ ہی کی عبادت کریں۔ ابھی جن اقوام کا تذکرہ ہوا، ان کے ذریعے دراصل ہمیں یاد دہانی کرائی جا رہی ہے۔ جیسا کہ سورہ الانبیاء میں فرمایا گیا:

﴿لَقَدْ أَنْزَلْنَا إِلَيْكُمْ كِتَابًا فِيهِ ذِكْرُكُمْ أَفَلَا تَعْقِلُونَ ⑩﴾

”یقیناً یہ کتاب ہم نے آپ کی طرف نازل کی ہے جس میں تمہارا ذکر بھی ہے۔ تو تم عقل سے کام کیوں نہیں لیتے!“

قرآن مجید دراصل ہمیں بھی سمجھا رہا ہے کہ اس آئینے میں اپنی تصویر دیکھو کہ تم کہاں کھڑے ہو، تمہاری کیفیت کیا ہے؟ امر واقعہ یہ ہے کہ اگر ہم غور و فکر کریں تو ہمارا معاملہ بھی کچھ ایسا ہی ہے، الا ماشاء اللہ۔

نبی اکرم صلی اللہ علیہ وسلم اپنی حیات طیبہ میں اس دین کو جزیرہ نمائے عرب پر غالب اور نافذ کر کے اس دنیا سے تشریف لے گئے۔ ارشاد باری تعالیٰ ہے:

﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ ⑨﴾ (الصف)

”وہی ہے (اللہ) جس نے بھیجا اپنے رسول کو الہدیٰ اور دین حق کے ساتھ، تاکہ غالب کر دے اس کو تمام کے تمام ادیان پر اور خواہ مشرکین کو کتنا ہی ناگوار گزرے۔“

پھر غلبہ دین کی تکمیلی شان ہمیں دورِ فاروقی اور دورِ عثمانی میں نظر آتی ہے۔ اس کے بعد بھی غلبہ دین کی جدوجہد اور فتوحات جاری رہیں، یہاں تک کہ رفتہ رفتہ بنو عباس کے دور میں پھر وہی کفرانِ نعمت کی روش اختیار کر لی گئی۔ اب کیفیت یہ ہو گئی ہے کہ۔

میں تجھ کو بتاتا ہوں تقدیر اُمم کیا ہے

شمشیر و سناں اول، طاؤس و رباب آخر!

وہ سب نام کے تو خلیفہ تھے لیکن ان کے رنگ ڈھنگ قیصر و کسریٰ والے تھے۔ اسی طرح سے حرم آباد ہوئے، اسی طرح سے راگ و رنگ کی محفلیں جمنی شروع ہو گئیں۔ وہی بادشاہوں کے رنگ ڈھنگ، وہی سونے چاندی کے پیالوں میں کھانا پینا شروع ہو گیا۔ پھر اللہ تعالیٰ نے ایک انتہائی وحشی قوم یعنی تاتاریوں کو بھیج دیا۔ ان کی بربریت کا یہ عالم تھا کہ مسلمانوں کے قتل سے بغداد کی گلیاں خون سے بھر گئیں اور انہوں نے کھوپڑیوں کے مینار بنا دیے۔ مسلمانوں پر اس حد تک ان کی وحشت طاری تھی کہ اگر ایک نہتا تاتاری کچھ لوگوں سے کہتا کہ تم یہیں کھڑے رہو، ہلنا نہیں! میں ابھی تلوار لے کر آتا ہوں اور تمہارا سر قلم کرتا ہوں تو وہ خوف کے مارے واقعی وہاں

سے ہلتے تک نہیں تھے۔ یہ کیفیت ہوگئی تھی مسلمانوں کی۔

ہمارے ہاں ہندوستان میں سلطنتِ مغلیہ کا بھی یہی حال رہا اور پھر ان کا بھی وہی معاملہ ہوا۔ محمد شاہ رنگیلا جیسی شخصیات آگئیں۔ جب نادر شاہ دہلی کی طرف منزل پر منزل طے کرتا آ رہا تھا تو اطلاع کا جو پرچہ بھی آتا تھا، محمد شاہ اسے شراب کے پیالے میں ڈبو کر کہتا تھا: ”ہنوز دلی دور است!“ پینڈی پہنچ گیا، ہنوز دلی دور است! لاہور پہنچ گیا، ہنوز دلی دور است! امرتسر پہنچ گیا، ہنوز دلی دور است! بالآخر وہ دلی بھی پہنچ گیا اور پھر اس نے دہلی کو تباہ و برباد کر کے رکھ دیا، لیکن ہمیں پھر بھی کوئی عقل نہیں آئی۔ اس کے بعد تقریباً دو سو سال تک ہم پر انگریزوں کی غلامی کا دور مسلط رہا۔

پھر اللہ تعالیٰ نے ہم پر مہربانی کی اور پاکستان کے لیے تحریک چلائی گئی۔ تحریکِ پاکستان کی بنیاد ہندو کا خوف تھا کہ انگریز کے جانے کے بعد وہ ہم سے ہزار سالہ شکست کا انتقام لے گا۔ مشرقی پاکستان کی علیحدگی کے وقت اندرا گاندھی کے منہ سے یہ الفاظ بھی نکل گئے تھے کہ ہم نے اپنی ہزار سالہ شکست کا انتقام لے لیا ہے۔ پھر اللہ تعالیٰ نے پاکستان جیسی نعمت ہمیں عطا کر دی۔ کس لیے؟ چونکہ ہم نے کہا تھا کہ ہمارا دین خطرے میں ہے، ہماری تہذیب خطرے میں ہے، ہماری ثقافت خطرے میں ہے۔ ہندو اکثریت میں ہے، انگریز کے جانے کے بعد تو ہندو چھا جائے گا۔ لہذا ہمیں ایک علیحدہ خطہ چاہیے جہاں ہم آزادی سے اپنے دین پر عمل کر سکیں۔ علامہ اقبال نے ۱۹۳۰ء کے خطبہ میں یہی بات کہی تھی۔

اللہ تعالیٰ نے ہماری دعا نہ صرف قبول کی بلکہ ہمیں دو پاکستان عطا کر دیے۔ ایک مشرقی پاکستان اور ایک یہ موجودہ مغربی پاکستان۔ لیکن پھر ہوا کیا؟ ہم نے بھی وہی کچھ کیا جو قومِ سبانیہ کیا تھا: ﴿فَكَفَرَتْ بِأَنْعُمِ اللَّهِ﴾ ”انہوں نے اللہ کی نعمتوں کی ناقدری کی“ تو ہم نے بھی اللہ کی نعمتوں کی ناشکری کی ہے۔ جب وعدہ کیا جائے تو اللہ تعالیٰ وہ چیز عطا فرما دیتے ہیں جیسا کہ سورۃ التوبہ میں ارشادِ باری تعالیٰ ہے:

﴿وَمِنْهُمْ مَّنْ عٰهَدَ اللّٰهَ لَیْنِ اٰتٰنَا مِنْ فَضْلِہٖ لَنَصَّدَّقَنَّ وَ لَنَكُوْنَنَّ مِنَ

الصّٰلِحِیْنَ ﴿۵۵﴾﴾

”اور ان میں کچھ وہ بھی ہیں جنہوں نے اللہ سے عہد کیا تھا کہ اگر ہمیں اپنے فضل سے

دے گا تو ہم ضرور خیرات کریں گے اور ہم ضرور بھلے آدمی ہو جائیں گے۔“

کیا ہم نے بھی یہی وعدہ نہیں کیا تھا کہ اے اللہ! ایک بار ہمیں ایک علیحدہ خطہ عطا کر دے، ہم نیکو کاروں میں ہوں گے، ہم تیرے دین کے عادلانہ نظام کو قائم کر کے دکھائیں گے، ہم اسلام کا نظامِ حریت و اخوت و مساوات قائم کریں گے۔ لیکن اللہ تعالیٰ نے جب ہمیں ایک کے بجائے دو خطے عطا کر دیے، ہر طرح کی سہولیات عطا کر دیں، با فراغتِ رزق ہمارے پاس تھا — انڈیا سے جب کوئی پاکستان آتا تو اسے یوں محسوس ہوتا کہ ایک غریب ملک سے خوشحال ملک میں آگئے ہیں — لیکن ہمارا طرزِ عمل اور ہمارا رویہ مسلسل ناشکری کا رہا۔ اسی دین سے ہم نے اعراض کیا جس کو قائم کرنے کا وعدہ کر کے ہم نے یہ ملک حاصل کیا تھا۔ قرار دادِ مقاصد منظور ہوئی تو پارلیمنٹ کے اندر کہا گیا کہ آج ہمارے سر شرم سے جھک گئے ہیں کہ عوامی حاکمیت کے دور میں اللہ کی حاکمیت کا اقرار ع

کہ اکبر نام لیتا ہے خدا کا اس زمانے میں!

No legislation will be done repugnant to The Quran and The Sunnah!

ہماری باقی ساری تاریخ بھی اسی طرح کی ہے۔ اسی کا نتیجہ یہ ہے کہ سزا کے طور پر ۱۹۷۱ء میں ہمارے اوپر عذاب کا کوڑا برسنا اور مشرقی پاکستان ہم سے جدا ہو گیا۔ اس پر مستزاد یہ کہ انہوں نے ”مشرقی پاکستان“ نام رکھنا بھی گوارا نہیں کیا جبکہ دنیا میں اُس وقت دو جرمنی تھے اور دو کوریا تو اب بھی ہیں۔ پاکستان بھی دو ہو سکتے تھے: مشرقی پاکستان اور مغربی پاکستان۔ لیکن ان بنگالیوں کے دلوں میں ہمارے خلاف ایسی نفرت تھی کہ انہوں نے نام میں پاکستان کا لفظ بھی گوارا نہیں کیا۔ ہمارے ترانوے ہزار کڑیل جوان ہندو کی قید میں گئے۔ پوری اسلامی تاریخ اٹھا کر دیکھ لیجیے اس کی مثال نہیں ملتی۔ شہید تو ہوئے ہیں لیکن اتنی بڑی تعداد میں قیدی کبھی بھی نہیں ہوئے۔ یہ اللہ تعالیٰ کے عذاب کا کوڑا تھا جو ہم پر برس رہا ہے اور اس کی وجہ فقط ”اعراض عن الدین“ ہے کہ اس دین سے ہم نے اعراض کی روش اختیار کی۔ اس کے بعد بھی ہماری روش نہیں بدلی اور اب بگاڑ بڑھتے بڑھتے جس حد تک پہنچ گیا ہے وہ ہمارے سامنے ہے۔ کہا جا رہا ہے کہ گالی دینا تو ہمارا کلچر ہے۔ کرپشن کے الزام سے کوئی بھی بری نہیں۔ عوام ہوں یا حکام، اس جہاں میں سب ننگے ہیں۔

حال ہی میں امیر تنظیم اسلامی محترم شجاع الدین شیخ صاحب نے اپنے ایک بیان میں جب کہ جناب مفتی تقی عثمانی صاحب نے عید کے خطبہ میں اس جانب توجہ دلائی ہے کہ ہماری سیاست کے اندر بگاڑ بہت بڑھ گیا ہے۔ خدارا! سیاسی اختلاف کو حق و باطل کا معرکہ نہ بنائیں! مروجہ سیاست میں یہ بگاڑ ویسے تو کئی دہائیوں سے چلا آ رہا ہے، لیکن اب یوں محسوس ہوتا ہے کہ وہ اپنی آخری حدوں کو پہنچ گیا ہے۔ گالیاں دینا اور غیبت کرنا تو ایک معمول سا بن گیا ہے۔ ہلڑ بازی، جلسوں میں میراثیوں اور گویوں کو کھڑا کر دینا، ایک دوسرے پر کچھڑا چھالنا، الزام تراشی، بہتان طرازی، کردار کشی، یہ ہماری سیاست کے سنگ ہائے میل بن چکے ہیں۔ اس کو معیوب سمجھا ہی نہیں جاتا، حالانکہ یہ برائیاں تو کبیرہ گناہ کے درجے تک پہنچ جاتی ہیں۔ دوسروں کی عزت سے کھیلنا گناہ کبیرہ ہے جو سرعام ہو رہا ہے۔ پھر رمضان میں نمازوں کے اوقات میں جلسے منعقد کیے جاتے رہے۔ اب معاملہ بڑھتے بڑھتے کس درجہ کو پہنچ گیا ہے، اسے واضح کرنے کے لیے درج ذیل واقعات کا حوالہ کافی ہے:

(۱) رمضان المبارک میں تیرگرہ میں ایک مسجد پر حملہ کر دیا گیا۔ مقتدیوں کو مارا گیا اور امام کو زخمی کیا گیا۔ بعد میں وہاں جماعت اسلامی کے امیر نے جرگہ کیا اور سب کو بلا کر عہد لیا کہ آئندہ آپس میں امن سے رہیں گے۔

(۲) ہری پور میں دو مزدوروں کی کسی بات پر تکرار ہوئی، ایک نے دوسرے کو قتل کر دیا۔

(۳) چند دن پہلے کی بات ہے کہ ایک نوجوان لڑکے کے کزن اور کسی شخص کی آپس میں ٹوٹکار بڑھتے بڑھتے اس حد تک بڑھی کہ وہ لڑکا چھڑانے گیا تو اس کو قتل کر دیا گیا۔

کہا یہ جاتا ہے کہ مولویوں میں برداشت نہیں، لیکن یہ عدم برداشت کس طرف سے ہو رہا ہے؟ میں کسی پارٹی کا نام نہیں لے رہا، اس حمام میں سب ننگے ہیں۔ سیاست دان لوگوں کو بھڑکا رہے ہیں اور عوام اس چٹکی میں پس رہے ہیں، جبکہ لیڈر خود آرام سے بیٹھے ہوئے ہیں۔ جس دن سے قومی اسمبلی میں عدم اعتماد کی تحریک کامیاب ہوئی ہے، مخالفین آرام سے آپس میں ایک دوسرے کے ساتھ بیٹھ کر گپ شپ لگا رہے ہیں۔ ایک بھائی حزب اقتدار میں ہے تو دوسرا حزب اختلاف میں۔ والدہ ایک جماعت میں تو بیٹی دوسری میں۔ ان کی تو آپس میں رشتہ داریاں ہیں جن میں یہ گندھے ہوئے ہیں۔ ان کو تو کوئی مسئلہ ہی نہیں، ان کے تو آپس میں ڈنر چل رہے ہیں۔

اسی صورت حال پر اکبر الہ آبادی نے بڑے ظریفانہ انداز میں کہا تھا کہ ے قوم کے غم میں ڈنر کھاتے ہیں حکام کے ساتھ رنج لیڈر کو بہت ہے مگر آرام کے ساتھ! یہ تو وہی کیفیت نظر آتی ہے جو سورۃ الانعام کی آیت ۶۵ میں بیان کی گئی:

﴿قُلْ هُوَ الْقَادِرُ عَلَىٰ أَنْ يَبْعَثَ عَلَيْكُمْ عَذَابًا مِّنْ فَوْقِكُمْ أَوْ مِنْ تَحْتِ أَرْضِكُمْ أَوْ يَلْبَسَكُمْ شِيْعًا وَيُذِيقَ بَعْضَكُمْ بَأْسَ بَعْضٍ ۗ أَنْظُرْ كَيْفَ نُصَرِّفُ الْآيَاتِ لَعَلَّهُمْ يَفْقَهُوْنَ ﴿۶۵﴾﴾

”کہہ دیجیے کہ وہ قادر ہے اس پر کہ تم پر بھیج دے کوئی عذاب تمہارے اوپر سے یا تمہارے (قدموں کے) نیچے سے یا تمہیں گروہوں میں تقسیم کر دے اور ایک کی طاقت کا مزاد دوسرے کو چکھائے۔ دیکھو کس کس طرح ہم اپنی آیات کی تشریف کرتے ہیں تاکہ وہ سمجھیں!“

یہ کیفیت ہے جو اس وقت ہماری ہو رہی ہے۔ ہم ایک دوسرے کو مزہ چکھانے کے چکر میں ہیں اور گروہ بندی حد سے بڑھتی جا رہی ہے۔ ہر کوئی کہہ رہا ہے کہ میں حق پر ہوں اور باقی سب باطل پر ہیں۔ غداری کے فتوے عام ہو گئے ہیں۔ اسی طرح امن و امان کی کیفیت ابتر سے ابتر ہوتی چلی جا رہی ہے۔ کراچی یونیورسٹی میں بم دھماکا ہو یا بلوچستان اور وزیرستان کی صورتحال، اکثر اوقات تو اصل حالات ہمارے سامنے آتے ہی نہیں ہیں۔ جو کچھ ہمارے پاس پہنچتا ہے یہ تو چھلنی سے نکل کر آتا ہے۔ ڈالر کی اڑان ہے کہ کہیں رکنے کا نام ہی نہیں لے رہی اور پٹرول عام آدمی کی پہنچ سے باہر ہوتا چلا جا رہا ہے۔ آئی ایم ایف اور ورلڈ بینک کے چنگل میں ہم اس طرح پھنسے ہوئے ہیں کہ اب پھڑ پھڑانے اور ہلنے کی بھی سکت ہم میں نہیں رہی۔ اخلاقی لحاظ سے صورت حال اتنی آگے نکل چکی ہے کہ لگتا ہے جیسے صحت، تعلیم، خوراک، روزگار اور بنیادی ضروریات جیسے مسائل حل ہو چکے ہیں، بس اب ویڈیوز ہیں جو ادھر سے ادھر ہونا باقی رہ گئی ہیں۔ یہ نہایت افسوس کا مقام ہے کہ جہاں تک ہم پہنچے ہوئے ہیں۔

اس ساری صورت حال کی بنیادی وجہ اس وعدے کی خلاف ورزی ہے جو قیام پاکستان کے موقع پر بحیثیت قوم ہم سب نے اللہ سے کیا تھا۔ یہ خلاف ورزی ہم مسلسل کرتے جا رہے

ہیں۔ کہاں ہے وہ اسلام جس پر عمل کرنے کا وعدہ کر کے ہم نے یہ ملک حاصل کیا تھا؟
بقول شاعر:۔

ایک ہم ہیں کہ لیا اپنی ہی صورت کو بگاڑ

ایک وہ ہیں جنہیں تصویر بنا آتی ہے!

ہم نے اپنی ہی صورت بگاڑ لی ہے اپنا چہرہ ہی مسخ کر بیٹھے ہیں۔ اسی جذباتیت دوسروں کے لیے
حقارت آمیز رویوں اور گالم گلوچ کی وجہ سے آدھا ملک ہم ۱۹۷۱ء میں گنوا بیٹھے ہیں۔ اب آدھا
رہ گیا ہے اس کی تو حفاظت کر لی جائے!

سوال یہ ہے کہ اس صورت حال سے نجات کیسے حاصل کریں؟ اس کا سادہ سا جواب یہ
ہے کہ اس کا واحد راستہ ہے ”توبہ“! جو کچھ ہو چکا سو ہو چکا۔ اب اس سے واپس پلٹا جائے۔
حدیث مبارکہ میں آتا ہے کہ ((الْتَّائِبُ مِنَ الذَّنْبِ كَمَنْ لَا ذَنْبَ لَهُ)) (سنن ابن ماجہ)
کہ گناہوں سے توبہ کرنے والا ایسا ہی ہے جیسا کہ اس نے گناہ کیا ہی نہیں۔ ہمیں اپنے اپنے
گریبان میں جھانکنے کی ضرورت ہے۔ اپنے آپ کو ٹولیں کہ ہم کتنے مسلمان ہیں! کیا اپنے پانچ
چھٹ کے وجود پر میں نے اسلام کو نافذ کیا کہ نہیں؟ اگر کیا ہے تو کتنے فیصد کیا ہے؟ اور جو نافذ کیا
ہے کیا وہ بھی صرف اپنی پسند کا دین تو نہیں ہے کہ جو آسان لگا کر لیا ذرا سا مشکل اور ناپسند لگا تو
چھوڑ دیا۔ اس حوالے سے قرآن حکیم کا تقاضا ہے کہ دین میں پورے کے پورے داخل ہو جاؤ:

﴿يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً﴾ (البقرة: ۲۰۸)

”اے ایمان والو! اسلام میں پورے کے پورے داخل ہو جاؤ!“

کرنے کا اصل کام یہ ہے کہ اپنی ذاتی زندگی میں بھی اور اس کے بعد جو میرا دائرہ اختیار
ہے اس کے اندر بھی شریعت کا نفاذ ہو۔ اس انفرادی توبہ کے ساتھ اجتماعی توبہ بھی ہو تو مکمل توبہ
ہوگی جیسا کہ قوم یونس نے گڑگڑا کر اللہ کے حضور توبہ کی تھی۔ ان کی اجتماعی توبہ قبول بھی ہو گئی تھی
اور عذاب الہی کے آثار نظر آنے کے بعد بھی وہ عذاب ان سے ہٹا لیا گیا تھا۔ اگر ہمیں بھی اللہ
کے عذاب سے بچنا ہے تو یہی روش اختیار کرنا ہوگی۔ اجتماعی توبہ کرتے ہوئے اپنے اس وعدے
کو پورا کرنا ہوگا جو قیام پاکستان کے وقت ہمارے بڑوں نے اللہ سے کیا تھا کہ اس ملک میں
دین کا نفاذ ہو، اسلام کا بول بالا ہو جائے۔ لہذا اس دین کے نفاذ اور قیام کے لیے عملی جدوجہد کی

جائے۔ ہم اپنے تن من دھن کو اس عظیم کام کے لیے وقف کریں اور یہ کہہ سکیں کہ۔

میری زندگی کا مقصد ترے دیں کی سرفرازی

میں اسی لیے مسلمان، میں اسی لیے نمازی!

اگر واقعتاً ہم نجات حاصل کرنا چاہتے ہیں تو یہ ہے نجات کی واحد راہ! ورنہ اللہ تعالیٰ تو بے نیاز ہے
اور فرماتا ہے کہ:

﴿وَاللَّهُ الْغَنِيُّ وَأَنْتُمُ الْفُقَرَاءُ وَإِنْ تَتَوَلَّوْا يَسْتَبْدِلْ قَوْمًا غَيْرَكُمْ ثُمَّ

لَا يَكُونُوا أَمْثَالَكُمْ﴾ (محمد)

”اللہ بے نیاز ہے اور تم سب محتاج۔ اور اگر تم منہ پھیرو تو وہ تمہارے سوا اور لوگ بدل

لے گا پھر وہ تم جیسے نہ ہوں گے۔“

اللہ تعالیٰ کی سنت نہیں کہ وہ کسی خاص قوم کو بار بار موقع عطا کرتا رہے بلکہ وہ تمہیں ہٹا کر کسی اور کو
توبہ کی توفیق عطا فرمادے گا اور پھر وہ تمہاری طرح نہیں ہوں گے۔

آج ہمارے لیے سوچنے کا یہ مقام ہے کہ ہم اس روش کو چھوڑ کر اللہ کی طرف پلٹ
آئیں۔ کیا عجب کہ ﴿كَمْ مِنْ فِئَةٍ قَلِيلَةٍ غَلَبَتْ فِئَةً كَثِيرَةً بِإِذْنِ اللَّهِ ط﴾
(البقرة: ۲۴۹) ”کتنی ہی تھوڑی تعداد والی جماعتیں زیادہ تعداد والی پر اللہ کے حکم سے غالب
آگئیں۔“ کے مصداق اللہ تعالیٰ ہم سے ہی اپنے دین کے غلبہ کا کام لے لے۔ اللہ تعالیٰ ایسی
چھوٹی چھوٹی جمعیتوں سے ہی اپنے دین کا کام لے لیتا ہے۔ لہذا اپنے رویوں پر نظر ثانی کرتے
ہوئے اس عظیم کام کے لیے کمر ہمت کریں۔ اللہ تعالیٰ نے تو اس خاص کام کے لیے اس امت کو
چنا ہے اللہ کرے ہم اس چناؤ کو صحیح ثابت کرنے کی کوشش کرنے والے بن جائیں۔ اللہ تعالیٰ
ہم سب کو اس کی توفیق عطا فرمائے۔ آمین یارب العالمین!! ❀❀❀

اپنے ذاتی اوقات میں سے کم از کم نصف گھنٹہ نکال کر

”بیان القرآن“ کے ترجمہ و ترجمانی کا ضرور مطالعہ کریں

آپ یقیناً مستفید ہوں گے۔ (ان شاء اللہ!)

مسلمانوں کے قرآن مجید سے بعد اور بیگانگی کے اسباب

از قلم: پروفیسر یوسف سلیم چشتی

یہ فکر انگیز مقالہ چشتی صاحب مرحوم نے ۱۹۷۶ء میں مرکزی انجمن خدام القرآن کے زیر اہتمام منعقد ہونے والی تیسری سالانہ قرآن کانفرنس کے موقع پر پیش فرمایا تھا جسے ماہنامہ 'حکمت قرآن' ستمبر ۱۹۹۴ء میں شائع کیا گیا۔ اب اس گراں قدر مقالے کی 'میثاق' میں اشاعت کے موقع پر قارئین کی سہولت کے لیے فارسی اشعار کا ترجمہ بھی شامل کیا جا رہا ہے۔

آریائی ذہن تصوراتی (speculative) اور سامی ذہن عملی (practical) ہے۔ یونان، ایران اور ہندوستان تینوں ملک فلسفہ و حکمت کا منبع تھے۔ لیکن اللہ کی حکمت بالغہ نے اپنے آخری اور کامل پیغام ہدایت کے لیے عرب کی زمین کو منتخب کیا جو منطق، فلسفہ اور حکمت کے اثرات سے پاک تھی۔ اس کی وجہ یہ ہے کہ قرآن درس فلسفہ پر عمل صالح اور جہاد کو ترجیح دیتا ہے۔ واضح ہو کہ قرآن حکمت کا منکر یا اس کا دشمن نہیں ہے، بات صرف اتنی ہے کہ وہ بقول اقبال تصورات کے مقابلے میں عمل پر زیادہ زور دیتا ہے۔ (Emphasises deed rather than idea) قرآن صرف ایک اخلاقی نظام نہیں بلکہ کامل دستور حیات ہے اور اسے نافذ کرنے کے لیے متکلمین کے بجائے مجاہدین کی ضرورت ہے۔

میرا ذاتی تجربہ ہے کہ منطق، فلسفہ اور کلام میں انہماک سے انسان کی عملی قوت (جو

شرط جہاد ہے) بالکل افسردہ بلکہ مردہ ہو جاتی ہے، جبکہ اللہ تعالیٰ یہ فرماتا ہے:

(۱) ﴿إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفًّا كَأَنَّهُمْ بُنْيَانٌ مَّرْصُوصٌ﴾ (الصَّف)

”اللہ چاہتا ہے اُن لوگوں کو جو لڑتے ہیں اُس کی راہ میں صف باندھ کر گویا وہ دیوار ہیں سیسہ پلائی ہوئی۔“

(۲) ﴿إِنَّ اللَّهَ اشْتَرَى مِنَ الْمُؤْمِنِينَ أَنفُسَهُمْ وَأَمْوَالَهُمْ بِأَنَّ لَهُمُ الْجَنَّةَ يُقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ﴾ (التوبة: ۱۱۱)

”اللہ نے خرید لی ہیں مسلمانوں سے اُن کی جانیں اور اُن کے مال اس قیمت پر کہ اُن کے لیے جنت ہے۔ لڑتے ہیں اللہ کی راہ میں پھر مارتے ہیں اور مرتے ہیں۔“

مگر کسی منطقی یا فلسفی نے آج تک اپنی جان اللہ کے ہاتھ نہیں نیچی۔ اس لیے اللہ سبحانہ و تعالیٰ نے اپنے آخری پیغام کے لیے ایسی قوم کو منتخب کیا جو منطق، فلسفہ اور کلام تینوں علوم ”آلیہ“ سے بیگانہ تھی۔ اس لیے کہ اللہ تعالیٰ کو اپنے کلمہ حق کو بلند کرنے کے لیے مجاہد درکار تھے نہ کہ منطقی۔ وہ ایسے آدمی چاہتا تھا کہ جو ”سَمِعْنَا وَأَطَعْنَا“ کا مصداق ہوں تاکہ وہ اللہ کے قانون کو بلا چون و چرا نافذ کر سکیں اور جب کوئی ان سے پوچھے کہ میاں تم ہمارے ملک میں کیوں آئے ہو؟ کیا مقصد ہے؟ تو وہ یہ جواب دیں جو قیامت تک یادگار رہے گا: ہم خود نہیں آئے ہیں بلکہ ”إِنَّ اللَّهَ أَرْسَلَنَا لِتُخْرِجَ النَّاسَ مِنْ ظُلُمَاتِ الْجَهَالَةِ وَجَوْرِ الْمُلُوكِ إِلَى نُورِ الْإِيمَانِ وَعَدْلِ الْإِسْلَامِ“ (ہمیں اللہ نے بھیجا ہے تاکہ ہم لوگوں کو جہالت کی تاریکیوں اور بادشاہوں کے ظلم سے نکال کر ایمان کی روشنی اور اسلام کے عدل و انصاف کی طرف لے آئیں۔)

قصہ مختصر قرآن نے ان سے کہا:

(۱) تمہاری دنیا کی زندگی دراصل دھوکے کی پونجی ہے۔ یہ حقیقی (Real) نہیں ہے۔ حقیقی زندگی تو مرنے کے بعد شروع ہوگی، لہذا اس کے حصول کے لیے کوشش کرو۔ ﴿وَإِنَّ الدَّارَ الْآخِرَةَ لَهِیَ الْحَيَوَانُ ۗ لَوْ كَانُوا يَعْلَمُونَ﴾ (العنکبوت)

(۲) یہ زندگی اُن کو ملے گی جو دین الحق کی نشر و اشاعت میں اپنی جان کھپائیں گے اور اپنی دولت خرچ کریں گے اور اللہ کو اپنا محبوب بنائیں گے۔

الغرض صحابہ کرام رضی اللہ عنہم نے ۲۳ سال تک آنحضرت صلی اللہ علیہ وسلم سے کوئی بحث نہیں کی، نہ منطقی،

نہ کلامی، نہ سائنسی، نہ فلسفیانہ۔ مثلاً: (۱) نہ بحثِ ذات و صفات (۲) نہ بحثِ خیر و شر (۳) نہ بحثِ جبر و اختیار (۴) نہ بحثِ حدوث و قدمِ عالم (۵) نہ بحثِ حشرِ اجساد (۶) نہ بحثِ وزنِ اعمال (۷) نہ کیفیتِ رؤیتِ باری تعالیٰ (۸) نہ کیفیتِ جنت و دوزخ (۹) نہ کیفیتِ وحی (۱۰) نہ ماہیتِ نفسِ ناطقہ (۱۱) نہ ماہیتِ روح (۱۲) اور نہ چگونگی اتصالِ نفسِ ناطقہ با جسمِ انسانی یا کیفیتِ انفصالِ نفسِ ناطقہ از جسم۔

یہی بارہ بنیادی سوال ہیں جو تین ہزار سال سے استخوانِ نزاع بنے ہوئے ہیں اور قیامت تک بنے رہیں گے، کیونکہ ۷

انکشافِ رازِ ہستی عقل سے ممکن نہیں

فلسفی یاں کیا کرے اور سارا عالم کیا کرے!

اسی لیے حافظ شیرازی نے ہمیں مشورہ دیا تھا ۷

حدیث از مطرب و مے گو و رازِ دہر کمتر جو

کہ کس نکشود و نکشاید بحکمتِ ایں معمارا!

[معنی اور شراب کی بات کر اور زمانے کا راز کم تلاش کر۔ اس لیے کہ دانائی سے کسی نے

نہ تو یہ معمہ کھولا ہے اور نہ ہی کھولے گا۔]

قرآنِ حکیم نے اپنی تعلیمات کی بنا پر ساری دنیا سے جنگِ مول لے لی: (۱) سب سے پہلے مشرکوں کو ختم کیا (۲) پھر یہود کو زیر کیا بلکہ ختم کر دیا (۳) پھر نصاریٰ کو محکوم بنایا اور دونوں کو خارج البلد کر دیا۔ (۴) پھر عراق اور ایران کو فتح کیا اور مجوسیت، مزدکیت اور مانویت کو ختم کر دیا۔ (۵) پھر شام اور ارضِ روم اور ایشائے کوچک کو فتح کیا اور نصرانیت اور انسان پرستی کو ختم کیا۔ گویا حسبِ ذیل اقوام کو اپنا جانی دشمن بنا لیا: (۱) بت پرست (۲) ستارہ پرست (۳) آفتاب پرست (۴) انسان پرست (۵) مجوسی (۶) مزدکی (۷) مانوی (۸) یہودی (۹) عیسائی — دوسرے لفظوں میں اسلام نے پہلی صدی ہجری ہی میں ساری دنیا کو اپنا دشمن بنا لیا۔

(۱) انتقامِ یہود

یہودی قوم نے انتقام میں سبقت کی۔ ۳۰ھ میں عبداللہ بن سبا یہودی منافقانہ طور پر اسلام لایا اور اس نے مسلمانوں کو خدا پرستی کے بجائے شخص (انسان) پرستی کی تعلیم دی۔ اس

طرحِ اسلام میں ایک ایسا فرقہ پیدا ہو گیا جس نے قرآن کے بجائے ایک خاندان کو اور اللہ کے بجائے ایک شخص کو اپنا محبوب اور مطلوب بنا لیا۔ اس طرح ایک فرقہ بندی بھی پیدا کر دی جس سے اللہ تعالیٰ نے اجتناب کا حکم دیا تھا، بفحوائِ الفاظِ قرآنی:

﴿وَلَا تَكُونُوا مِنَ الْمُشْرِكِينَ ﴿۳۱﴾ مِنَ الَّذِينَ فَرَّقُوا دِينَهُمْ وَكَانُوا

شِيَعًا طُكُلًا حِزْبٍ ۖ بِمَا لَدَيْهِمْ فَرِحُونَ ﴿۳۲﴾﴾ (الروم)

”اور مت ہو شرک کرنے والوں میں۔ جنہوں نے کہ پھوٹ ڈالی اپنے دین میں اور

ہو گئے ان میں بہت فرقے۔ ہر فرقہ جو اُس کے پاس ہے اس پر فریفتہ ہے۔“

مزید برآں اس فرقے کی توجہ قرآن سے ہٹ کر چند افراد پر مبذول ہو گئی اور اس نے

جہاد کے بجائے رنج و غم کو اپنا شعارِ حیات اور امتیازی نشان بنا لیا۔ حالانکہ آنحضرت صلی اللہ علیہ وسلم نے

فرمایا کہ رنج و غم تین دن سے زیادہ مت کرو، مگر ہم (یعنی نہ صرف وہ فرقہ بلکہ اُمت کے سوا

اعظم کی بھی بڑی تعداد) اس کارِ خیر میں مصروف ہیں اور اللہ کے فضل سے ہر سال اس کی کمیت

اور کیفیت میں اضافہ ہوتا جاتا ہے۔

(۲) انتقامِ ایران

یہود کی کامیابی کے بعد ایران نے انتقام کا سلسلہ شروع کیا۔ طرفہ قیامت یہ ہو گئی کہ جوں

جوں ایرانی انتقام میں شدید ہوتے چلے گئے مسلمان اندرونی خلفشار کی وجہ سے جو عبداللہ بن

سب نے پیدا کر دیا تھا، تمسک بالقرآن میں ضعیف ہوتے چلے گئے۔

یہود نے انتقام اس طرح لیا کہ مسلمانوں کی توجہ قرآن کے بجائے چند اشخاص کی طرف

مبذول کر دی اور ایرانیوں نے اس طرح کہ مسلمانوں کی توجہ قرآن کے بجائے فلسفیانہ اور کلامی

مسائل کی طرف منعطف کر دی۔ چونکہ فاروقِ اعظم رضی اللہ عنہ نے ایران فتح کیا اس لیے ایرانیوں

نے فاروقِ اعظم رضی اللہ عنہ سے دشمنی اور دشنام کو اپنا قومی شعار بنا لیا اور ہنوز یہی جذبات کار فرما ہیں۔

چنانچہ ایک ایرانی شاعر فردوسی نے اپنے معاندانہ جذبات کا اظہار ایرانی قوم کی زبان سے یوں

کیا ہے: ۷

ز شیرِ شتر خوردن و سوسمار

عرب را بجائے رسیدست کار

کہ تختِ کیاں را کند آرزو

تفو بر تو اے چرخِ گردوں تفو!

[اوٹنی کا دودھ پینے اور گوہ کا گوشت کھانے کی جگہ اب عربوں کو یہ کام ملا کہ وہ عظیم

المرتب شہانِ ایران کے تخت و تاج کی آرزو کرنے لگے۔ تف ہے تم پر اے بدلتے

ہوئے آسمان تف ہے تم پر!]

سچ کہا ہے کسی نے ع

با آلِ عمر کینہ قدیم است عجم را!

[آلِ عمر سے ایرانیوں کا بغض بہت پرانا ہے]

قصہ مختصر، مسلمان عجم میں آ کر فلسفیانہ مسائل میں ایسے منہمک ہوئے اور پھر ایسے

الچھے کہ ابھی تک نجات نہیں پاسکے اور میری بصیرت یہ کہتی ہے کہ صورِ اسرافیل تک الچھے

رہیں گے۔ کیونکہ کہاں مباحثے اور مجادلے کی لذت و راحت اور کہاں میدانِ جنگ کی

صعوبت و کلفت۔

یاد رکھو! منطق اور فلسفہ اور کلام میں انہماک کا لازمی نتیجہ یہ نکلتا ہے کہ وہ قوم جہاد اور قتال

سے بیگانہ محض ہو جاتی ہے۔ اس کا ثبوت درکار ہو تو تاریخِ ہند کا مطالعہ کافی ہوگا۔ صرف ایک

مثال درج کیے دیتا ہوں۔ جب گیارہویں صدی عیسوی (پانچویں صدی ہجری) میں محمود غزنوی

نے ہندوستان کو اپنے گھوڑوں کی ٹاپوں سے روندنا شروع کیا تو یہ زمانہ ہندوستان میں منطق،

فلسفہ اور کلام کے عروج کا زمانہ تھا۔ اس موقع پر اگر میں اس عروج کی تفصیل بیان کرنے لگوں تو

اپنے موضوع سے بالکل منقطع ہو جاؤں گا، اس لیے اس وقت صرف یہ کہنے پر اکتفا کرتا ہوں کہ

اُس زمانے میں ہندوستان جنتِ نشان میں صرف فلسفے کے چالیس مختلف النوع مدارسِ فکر (بیس

سے زائد صرف ہندومت میں اور اٹھارہ بدھ مت، جین مت اور چارواک میں) موجود تھے جو

رات دن مناظروں اور مباحثوں میں مشغول رہتے تھے۔ نتیجہ اس اشتغال بالفلسفہ والمنطق کا یہ

نکلا کہ پوری قوم جنگی اسپرٹ سے بیگانہ ہو گئی تھی۔ منطق اور فلسفے نے ہندوؤں کے قوائے عملیہ کو

ضعیف کر دیا تھا اور وہ کسی جنگ میں کامیاب نہ ہو سکے۔ چنانچہ جس طرح چوتھی صدی ہجری میں

بغداد کے مسلمانوں نے اسماعیلیوں کو تین لاکھ اشرفیاں پیش کی تھیں کہ حجرِ اسود واپس کر دو، اسی

طرح پانچویں صدی میں سومنات کے ہندوؤں نے محمود کو دس لاکھ اشرفیاں پیش کی تھیں کہ بت

کو مت توڑو۔ محمود نے کہا ”میں بت فروش بننے کے بجائے بت شکن بننا پسند کرتا ہوں، میں نہیں

چاہتا کہ تاریخ میں میرا نام محمود بت فروش درج کیا جائے۔“

گویا یہود کی طرح ایران نے بھی انتقام لے لیا، یعنی مسلمانوں کو رفتہ رفتہ قرآن سے بعد

ہوتا چلا گیا اور نتیجتاً جہاد کا تصور دماغ سے محو ہوتا چلا گیا۔ جہاد بالسیف سے بیگانگی کا نتیجہ

۱۲۵۸ء میں ظہور پذیر ہوا جب ہلاکو نے آخری عباسی خلیفہ مستعصم باللہ کے مشہور سبائی مشیر خاص

نصیر الدین طوسی کے مشورے اور رسوائے زمانہ سبائی وزیر اعظم ابنِ علقمی کے ایما سے بغداد کو

فتح کر کے دریائے دجلہ کو پندرہ لاکھ منطقی، فلسفی، متکلم، شاعر، موسیقار، منجم و مہندس مسلمانانِ بغداد

کے خونِ بے حمیت و بے غیرت سے سرخ کر دیا۔ اور سعدی شیرازی نے اپنی آنکھوں سے

خونباری کے بعد آسمان کے لیے بھی جواز پیدا کر دیا۔

آسماں را حق بود گر خونِ بہار بر زمیں

بر زوالِ مُلکِ مستعصم امیر المومنین!

[اگر آسمان امیر المومنین مستعصم باللہ کی بادشاہت کے زوال پر خون برسائے تو یہ اُس

کے لیے روا ہے۔]

اگر مسلمان جہاد کی لذت سے بیگانہ نہ ہو گئے ہوتے تو ایک نہیں دس ہلاکو بھی بغداد کو فتح نہیں کر سکتے

تھے۔ لیکن جب سلاطینِ عباسی کے محلوں میں جارچیہ اور سرکاشیہ کی حسین ترین لڑکیاں ہزاروں کی

تعداد میں جمع تھیں تو ایسے عالمِ ہوش ربا میں جہاد کا خیال کس کافر کے دماغ میں آ سکتا تھا؟

فٹنِ نفیس، سڑک خوشنما، ڈنر ہر شب

یہ لطف چھوڑ کے حج کا سفر! یہ خوب کہی! (اکبر)

ایرانیوں نے کمالِ چابکدستی سے اسلام کے ظاہری ڈھانچے کو تو قائم رکھا مگر اس میں

سے روح نکال دی۔ یعنی مسلمانوں کو قرآن سے بیگانہ کر دیا اور قرآنی تعلیم کی جگہ اسلام کا ایک

نیا ایڈیشن مرتب کر دیا، جس میں سب کچھ تھا مگر جہاد فی سبیل اللہ اور انفاق فی سبیل اللہ کا ذکر نہ

تھا۔ سچ کہا اکبر نے۔

بہت ہی کم پائے اپنے عارف، کلامِ باری نے ہم میں آ کر

سرے سے بگڑا ہے سچ جو پوچھو عرب کا مذہب عجم میں آ کر

ماہنامہ **میثاق** (54) جون 2022ء

ماہنامہ **میثاق** (53) جون 2022ء

قرآن سے بعد و بیگانگی کی تیسری وجہ یہ ہوئی کہ ایران میں آکر جس طرح اسلام میں شرک اور شخصیت پرستی کے ناپاک عناصر داخل ہو گئے اسی طرح تصوف میں غیر اسلامی عقائد داخل ہو گئے اور وہ تصوف جو عبادت تھا جہاد و مجاہدہ سے وہ بالکل ”ترک دنیا، ترک عقبی، ترک مولیٰ، ترک ترک“ یعنی سراسر Renunciation اور رہبانیت بن گیا اور مساجد ویران اور خانقاہیں معمور ہوتی چلی گئیں۔ اور یہ ایرانیوں نے انتقام کی تیسری شکل اختیار کی کہ مجاہدوں کو گوشہ نشین بنا دیا۔

مست رکھو ذکر و فکرِ صحیگا ہی میں اسے
پختہ تر کردو مزاجِ خانقاہی میں اسے!

اور کس قدر صحیح نقشہ کھینچا ہے۔

فقیراں تا بمسجد صف کشیدند
گریبانِ شہنشاہاں دریدند!
چو آں آتش درونِ سینہ افسرد
مسلماناں بدرگاہاں خزیدند!

[فقیروں نے جب تک مسجدوں میں صف بندی کی انہوں نے بادشاہوں کے گریبان چاک کر دیے۔ (لیکن) جب وہ آگ سینوں میں بجھ گئی تو مسلمان شاہی درباروں میں گھس گئے۔]

چنانچہ قرآن سے بے تعلق کا ایک اہم سبب یہ خانقاہیں بن گئیں۔ دراصل ان کا واضح اور معین مقصد تو یہ نہیں تھا کہ مسلمان قرآن سے بیگانہ ہو جائیں مگر شام، عراق، ایران، ترکستان اور ہندوستان ان سب ممالک میں حالات ایسے پیدا ہو گئے کہ ان خانقاہوں کی چاردیواری سے قرآن آہستہ آہستہ خارج ہوتا چلا گیا۔

جو خدا کا نام لے سکتے تھے وہ رخصت ہوئے
خانقاہوں میں مجاور رہ گئے یا گورکن!
(بہ تبدیلی الفاظ)

بے شک سلطان الہند نظام الدین اولیاء اور ان کے خلیفہ حضرت چراغِ دہلی کی خانقاہوں میں قال اللہ تعالیٰ اور قال الرسول صلی اللہ علیہ وسلم کی آوازیں بھی بلند ہوتی تھیں مگر پندرہویں صدی سے قرآن ان خانقاہوں سے یعنی صوفیوں کے نصابِ تعلیم سے خارج ہو گیا اور صوفیوں کا مقصد حیاتِ صرف ذکر اور مراقبہ بن گیا۔

یہاں ایک اہم نکتے کی وضاحت کر دوں، میرے اس قول سے کہ ”صوفیوں کا مقصد حیاتِ صرف ذکر و مراقبہ تھا“ کسی کو یہ غلط فہمی نہ ہو کہ میں ذکر و مراقبہ کی افادیت اور اہمیت کا منکر ہوں۔ یہاں جو بات میں کہنا چاہتا ہوں وہ یہ ہے کہ عموماً صوفیاء ساری عمر ذکر اور مراقبہ میں بسر کر دیتے ہیں، حالانکہ ذکر و مراقبہ مقصود بالذات ہرگز نہیں ہے بلکہ مقصود بالعرض ہے۔ یہ اس لیے کرایا جاتا ہے کہ سالک کے نفس کا تزکیہ ہو جائے اور وہ سلطانِ جائز کے سامنے کلمہ حق کہہ سکے۔ لیکن ایک عرصہ دراز سے ذکر اور مراقبہ ہی مقصود بالذات بن چکا ہے۔ اب کوئی کلمہ حق کہنے والا ان خانقاہوں سے (جو پاکستان میں شاد اور آباد ہیں) میدان میں نہیں آتا۔ اسی لیے تو اقبال نے کہا۔

تین سو سال سے ہیں ہند کے میخانے بند
اب مناسب ہے ترا فیض ہو عام اے ساقی!

اس شعر میں تلمیح ہے حضرت مجدد الف ثانی کی طرف کہ ساقی کا فیض غیر مشروط نہیں ہے، وہ راستہ ضرور دکھاتے ہیں مگر انہی کو جو ان کے لیے مجاہدہ کریں۔ افرنگی صوفیوں پر بیٹھنے والے فیض یاب نہیں ہو سکتے۔ اس لیے کہ یہ قانونِ الہی ہے:

﴿وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا ط﴾ (العنکبوت: ۶۹)
”اور جنہوں نے محنت کی ہمارے واسطے ہم بھجادیں گے ان کو اپنی راہیں۔“

چنانچہ خود اقبال ایک دوسرے مقام پر فرماتے ہیں۔

ایں چنینی دل خود نگر اللہ مست
جز بدرویشی نہ مے آید بدست!

[اس طرح کا اپنی ذات میں جھانکنے والا اور اللہ تعالیٰ کی یاد میں مشغول دل درویشی کے بغیر ہاتھ آنا ممکن نہیں!]]

(۴) اشتغال بالحدیث

قرآن سے بے تعلقی کی چوتھی وجہ اشتغال بالحدیث ثابت ہوا اور اس میں غیر معمولی انہماک کی وجہ یہ ہوئی کہ سبائیوں، زندیقوں، منافقوں اور ایرانیوں نے محض انتقام لینے کے جذبے سے سرشار ہو کر لاکھوں جھوٹی حدیثیں وضع کر کے مسلمانوں میں شائع بھی کر دیں اور کتابوں میں درج بھی کر دیں اور منافقانہ طور پر مسلمان بن کر اسلامی مدارس میں ان احادیث کا درس بھی دیا اور انہیں سادہ لوح مسلمانوں کے ذہنوں میں اس طرح پیوست کر دیا کہ وہ ایک ہزار سال گزر جانے کے باوجود ہنوز جزو ایمان و عقائد بنی ہوئی ہیں۔ اگر ان کی مثالیں دوں تو پھر اپنے موضوع سے بہت دور چلا جاؤں گا۔ سامعین بطور خود ”موضوعات کبیر“ مصنفہ ملا علی قاریؒ کا مطالعہ کریں۔ پانچ سو جھوٹی حدیثیں تو مجھے بھی معلوم ہیں۔ اسی لیے ایک ایک روایت کی تحقیق کے لیے مسلمانوں کو ہزاروں میل کا سفر طے کرنا پڑا اور جب امام اسمعیل بخاریؒ نے مشہور عالم مجموعہ احادیث مرتب اور مدون کیا تو چھ لاکھ حدیثوں میں سے صرف تین ہزار قبول کیں۔

میں کہنا یہ چاہتا ہوں کہ حدیثوں کی چھان پھٹک میں مسلمان اس قدر منہمک ہو گئے کہ قرآن کی طرف وہ توجہ مبذول نہ کر سکے جس کا وہ مستحق تھا اور وہ پس منظر میں چلا گیا۔

(۵) اشتغال بالفقہ

قرآن سے بعد و بیگانگی کی پانچویں وجہ یہ ہوئی کہ حکومت میں عہدہ حاصل کرنے یا مجسٹریٹ اور جج بننے کے لیے صرف فقہ کی ضرورت تھی۔ اس لیے مسلمانوں کی توجہ قدرتی طور پر تحصیل فقہ کی طرف مبذول ہو گئی اور قرآن بیک گراؤنڈ میں چلا گیا۔ اس لیے کہ جب صرف فقہ پڑھ کر عزت اور حکومت مل سکتی ہے تو کوئی قرآن کیوں پڑھے؟

(۶) ملوکیت کا اثر

قرآن سے بیگانگی کی چھٹی وجہ یہ ہوئی کہ جب مسلمانوں میں ملوکیت مستحکم ہو گئی تو ملوک اور سلاطین نے علماء کو مشورے کے رنگ میں حکم دیا یا حکم کے رنگ میں مشورہ دیا کہ مسلمانوں کی توجہ حدیث اور فقہ پر مبذول کر دو۔ اپنے حلقہ درس میں قرآن کی تعلیم عام مت کرو کیونکہ اس کی زد بہر حال ملوکیت پر پڑے گی۔

زیر گردوں آمری از قاہری است

آمری از ماسوی اللہ کافر است!

[آسمان کے نیچے (زمین پر) آمریت ظلم و قہر سے ہے۔ جو آمریت اللہ کے سوا کسی کی حاکمیت پر مبنی ہو وہ کافر ہے۔]

اور

سروری زیبا فقط اُس ذاتِ بے ہمتا کو ہے

حکمران ہے اک وہی باقی بتانِ آزری!

ظاہر ہے کہ ہارون اور مامون سے لے کر شاہجہان اور عالمگیر تک سب کی نفی ہو جائے گی اور یہ لوگ بقول اقبال بت بن جائیں گے۔ مسلمان حکمرانوں کو نہ اس کی ضرورت تھی نہ وہ یہ چاہتے تھے کہ عوام قرآنی تعلیمات سے آگاہ ہو کر کوئی انقلاب برپا کریں اور اس طرح ان کے عیش میں خلل پڑے۔ رہے علماء اور صوفیاء تو وہ خود قرآن سے بے تعلق تھے یا غیر جانبدار کہہ لو۔ نہ اقرار می کنم و نہ انکار می کنم۔ علماء کا مبلغ علم فقہ تھا اور صوفیاء کا منتہائے پرواز بلکہ مقصد حیات ذکر و مراقبہ، تو وہ قرآن کا ترجمہ کیوں کرتے؟ تو جب سلاطین، نوابوں، جاگیرداروں اور سرمایہ داروں کا فائدہ اس میں تھا کہ عوام قرآن سے بیگانہ رہیں تو علماء اور صوفیاء پاگل تھے جو سلاطین سے ٹکر لیتے؟ اور اپنے وظیفے بند اور جاگیریں ضبط کراتے؟ نہ ہر عالم دین امام ابن تیمیہ ہو سکتا ہے اور نہ ہر صوفی صافی امام ربانی مجدد الف ثانی ہو سکتا ہے۔

گردن نہ جھکی جس کی جہانگیر کے آگے

جس کے نفسِ گرم سے ہے گرمیِ احرار!

(۷) درسِ نظامی میں قرآن سے اعراض

قرآن سے مسلمانوں کی بیگانگی کی ساتویں وجہ یہ ہوئی کہ جب اورنگزیب کے عہد میں ملا نظام الدین سہالوی نے مشہور عالم درسِ نظامیہ مدون کیا (جو گزشتہ تین سو سال سے بجنہم و بعینہ ہمارے عربی مدارس پر حکمران ہے) تو اس میں منطق کی تو پندرہ (۱) کتابیں رکھیں لیکن (۱) ضغریٰ، گبریٰ، قال اقول، میزان المنطق، بدیع المیزان، تہذیب، شرح تہذیب، مرقاۃ قطبی، میر قطبی، سلم العلوم، ملا حسن، ملا مبین، قاضی مبارک، حمد اللہ (اور میرے بچپن میں غلام بیچی بھی داخل درس تھا۔)

قرآن کے صرف ڈھائی پارے اور وہ بھی بطور تبرک۔ اس کا نتیجہ یہ نکلتا ہے کہ عربی مدارس کے طلبہ کے دماغوں میں جو آگے چل کر علماء بنتے ہیں، قرآن کی کوئی اہمیت سرے سے جاگزیں نہیں ہو پاتی اور وہ قرآن سے متعلق کسی موضوع پر نہ تقریر کر سکتے ہیں اور نہ چار سطر لکھ سکتے ہیں! **إلا ما شاء الله!**

نوٹ: تقلید کا ایک نتیجہ یہ بھی ہے کہ ہمارے علماء جو آج ۱۹۷۶ء میں مصروفِ درس و تدریس ہیں، وہ اتنی جرأت نہیں رکھتے کہ اس نصاب میں جو ۱۶۸۶ء میں مدون ہوا تھا، کوئی تبدیلی کر سکیں۔ اسی لیے عام طور پر نئے فاضلین درسِ نظامی کو یہ معلوم نہیں ہوتا کہ تبوک مدینہ سے کتنے میل دور ہے؟ اور ہے کہاں؟ جنگِ یرموک کب واقع ہوئی تھی؟ قسطنطنیہ پر پہلا حملہ کس سن میں ہوا تھا؟ وقس علیٰ هذا!

(۸) عربی زبان سے عدم توجہی

قرآن سے بیگانگی کی آٹھویں وجہ یہ ہے کہ نہ صرف ایران بلکہ عالمِ اسلام کے تمام مشرقی ممالک میں دفتری زبان فارسی ہو گئی اور عربی کی حیثیت صرف ثانوی رہ گئی۔ چنانچہ جب صرف ”کنز“ اور ”قدوری“ پڑھ کر ایک مسلمان کو سرکاری عہدہ مل سکتا تھا تو وہ قرآن پر عرق ریزی کیوں کرتا!

(۹) جاگیرداری کا اثر و رسوخ

قرآن سے دُوری کی نویں وجہ یہ ہے کہ سرمایہ داروں، نوابوں اور جاگیرداروں کو قرآن میں اپنی موت نظر آئی۔ چنانچہ علامہ اقبال فرماتے ہیں:

چیت قرآن؟ خواجہ را پیغامِ مرگ
دستگیر بندہ بے ساز و برگ!
ہج خیر از مردکِ زرکش مجو!
لَنْ تَنَالُوا الْبِرَّ حَتَّى تُنْفِقُوا
رأیت حق از ملوک آمد نگوں
قریہ ہا از دخلِ شاں خوار و زبوں

نفسِ قرآن تا دریں عالم نشست
نفسِ ہائے کاہن و پاپا شکست
با مسلمان گفت جاں بر کف بنہ
آنچہ از حاجت فزوں داری بدہ!

[جانتے ہو) قرآن کی حقیقت کیا ہے؟ سرمایہ دار کے لیے موت کا پیغام اور بے سرو سامان لوگوں کا سہارا و آسرا!

دولت سمیٹنے والے سے کسی بھلائی کی توقع نہ کرو۔ (اس لیے کہ قرآن نے صاف فرما دیا ہے کہ) ”تم نیکی کا مقام ہرگز حاصل نہیں کر سکتے جب تک کہ (بجائے سمیٹنے اور جمع کرنے کے) خرچ کرنے کی عادت نہ ڈالو!“

حق کا پرچم بادشاہوں کے باعث نیچا ہو جاتا ہے اور ان کی وجہ سے بستیاں کی بستیاں خوار و بد حال ہو جاتی ہیں۔

جب اس دنیا میں قرآنی تعلیمات کا سکہ چلا تو کہانت اور پاپائیت ایسے گمراہ کن سلسلوں کا زور ٹوٹ گیا۔

مسلمانوں سے کہو کہ جان ہتھیلی پر رکھ لیں (یعنی قتال فی سبیل اللہ کے لیے کمر کس لیں) اور جو کچھ بھی ضرورت سے زائد ہو وہ سب (اللہ کی راہ میں) دے ڈالیں!

حق زمیں را جز متاعِ ما نکفت
ایں متاعِ بے بہا مفت است و مفت
دہ خدایا! نکتہ از من پذیر
رزق و گور از وے بگیر او را مگیر
باطن ”الارضُ لِلّٰہ“ ظاہر است
ہر کہ ایں ظاہر نہ بیند کافر است!

[اللہ تعالیٰ نے زمین کو صرف ہماری متاع فرمایا ہے (ملکیت نہیں) اور یہ بے بہا متاع مفت ہے مفت!

اے جاگیردار! مجھ سے یہ نکتہ سمجھ۔ زمین سے رزق اور قبر حاصل کر، اس پر قبضہ نہ کر!
”زمین اللہ تعالیٰ کی ہے“ اس کے معنی ظاہر ہیں۔ جو اس ظاہر کو نہیں دیکھتا وہ کافر ہے!

توان لوگوں نے کوشش کی کہ قرآن کی تعلیم عام نہ ہونے پائے اور یہ لوگ اپنے اثر و رسوخ اور مال و زر کی بنا پر اپنے مقصد مشنوم میں کامیاب ہو گئے اور مسلمان قرآن سے بیگانہ ہوتا چلا گیا۔

(۱۰) حکومت اور دولت کا حصول

قرآن سے بیگانگی کی دسویں اور آخری وجہ یہ ہوئی کہ جب عوام اور خواص، حکومت اور اس کے نتیجے میں دولت سے مستفید ہوئے تو وہ تمام عیوب ان میں پیدا ہو گئے جو حکومت اور دولت کا منطقی نتیجہ ہوتے ہیں۔ یہ عیوب مثلاً عقیدے کی خرابی بلکہ خرابیاں، غیر اسلامی رسوم پر عمل اور انہیں داخل اسلام سمجھنا اور خلاف قرآن زندگی بسر کرنا، یہ چیزیں اس قدر محبوب ہو گئیں کہ مسلمانوں کا مذہب بن گئیں (تفصیل میں مصلحتاً جانا نہیں چاہتا، کیونکہ تفصیل میں بعض عناصر کی نشاندہی کرنی پڑے گی اور یہ بات خلاف مصلحت ہے)۔

مصلحت نیست کہ از پردہ بروں افتد راز

ورنہ در محفل رنداں خبرے نیست کہ نیست!

[مصلحت نہیں ہے کہ اس راز کو فاش کیا جائے، ورنہ ایسی کوئی خبر نہیں ہے جس کا ذکر مے کشوں کی محفل میں نہ ہو!]

اب قرآن تو ان سب باتوں کا دشمن ہے، مثلاً قرآن کہتا ہے:

﴿وَالَّذِينَ تَدْعُونَ مِنْ دُونِهِ مَا يَمْلِكُونَ مِنْ قِطْمِيرٍ ۝۱۳﴾ إِنَّ تَدْعُوهُمْ لَا يَسْمَعُوا دُعَاءَكُمْ ۖ وَلَوْ سَمِعُوا مَا اسْتَجَابُوا لَكُمْ ۗ وَيَوْمَ الْقِيَامَةِ يَكْفُرُونَ بَشِيرِكُمْ ۗ﴾ (فاطر: ۱۳)

”اور جن کو تم پکارتے ہو اُس کے سوا، وہ مالک نہیں کھجور کی گٹھلی کے ایک چھلکے کے بھی۔ اگر تم ان کو پکارو سنیں نہیں تمہاری پکار اور سنیں تو پہنچ نہ سکیں تمہارے کام پر اور قیامت کے دن منکر ہوں گے تمہارے شریک ٹھہرانے سے۔“

”قِطْمِير“ وہ سفیدی ہے جو کھجور کی گٹھلی کے سرے پر پائی جاتی ہے اور اس سے کم تر اور بے قیمت چیز عربوں کے یہاں موجود نہیں تھی۔

یہ صرف ایک آیت ہے، قرآن میں اسی مضمون کی سینکڑوں آیات ہیں۔ تو ان طبقات نے جو سلاطین، امراء، علماء، سُوء اور صوفیاء سُوء پر مشتمل تھا ایسی کوشش کی کہ عوام اور خواص دونوں قرآن سے بیگانہ ہو جائیں، تاکہ ہماری غیر قرآنی زندگی اور عقائد و رسوم اور طرز حیات پر گرفت نہ

کر سکیں، بلکہ شرک اور اولیاء پرستی اور قبور پرستی اور آثار پرستی، سب کو عین اسلام سمجھیں۔ اور یہ اسی صورت میں ممکن ہے جب عوام اور خواص قرآن سے بیگانہ ہو جائیں۔ چنانچہ چاروں طبقات کی ملی بھگت سے مسلمان قرآن سے بیگانہ ہو گئے۔ (بقول عبداللہ بن مبارک)۔

وَهَلْ أَفْسَدَ الدِّينَ إِلَّا الْمَلُوكُ

وَأَخْبَارُ سُوءٍ وَ رُهْبَانُهَا!

[دین میں بگاڑ پیدا کرنے والے کوئی اور نہیں، یہی تین طبقات تھے: بادشاہ، علماء، سُوء

اور صوفیاء]

اور یہ بھی غالباً اسی ملی بھگت کا نتیجہ تھا کہ پورے ایک ہزار برس تک قرآن حکیم کا مسلمان اقوام کی مادری زبانوں میں ترجمہ کرنے کی مخالفت کی گئی۔ واللہ اعلم!

جب ۱۲۰۶ء میں مسلمانوں کی حکومت ہند میں قائم ہوئی تو مسلمان جو اسلام اپنے ساتھ لائے اس کا منبع و مبنی قرآن نہیں تھا بلکہ صرف علم فقہ تھا۔ اس پر مستزاد یہ کہ سلاطین دہلی یا علماء ہند نے قرآن کا ہندوستان کی زبانوں میں ترجمہ کرنے کا کوئی انتظام نہیں کیا۔ یہ کام اللہ کے ایک برگزیدہ بندے شاہ ولی اللہ محدث دہلوی رحمۃ اللہ علیہ نے ۱۷۴۰ء کے قریب انجام دیا۔ یعنی مسلمانوں کی حکومت کے قیام سے پانچ سو سال بعد شاہ صاحب کا فارسی ترجمہ شائع ہوا، کیونکہ انہوں نے دیکھا کہ مسلمان قرآن سے بالکل بیگانہ ہو چکے تھے۔

یہ کہے بغیر آگے بڑھنے کو جی نہیں چاہتا کہ انگریزوں کی حکومت باضابطہ طور پر ۱۷۷۲ء میں قائم ہوئی اور حکومت نے اپنی نگرانی میں ۱۷۹۲ء میں پوری بائبل کا ترجمہ بنگلہ زبان میں شائع کر دیا اور اس کے بعد ۱۸۰۶ء میں بائبل کا ترجمہ فارسی زبان میں شائع ہو گیا۔ یہ تراجم حکومت کی سرپرستی میں شائع ہوئے۔ ۱۸۴۰ء میں مرزا پور سے بائبل کا ترجمہ اردو میں شائع ہوا اور اس کے بعد ہندی میں۔

ہندوستان میں اٹھارہ زبانیں ہیں اور دو سو بولیاں۔ آج بائبل کا ترجمہ ان ساری زبانوں میں موجود ہے اور سامعین کی معلومات کے لیے یہ بھی بیان کیے دیتا ہوں کہ بائبل کا ترجمہ دنیا کی سات سو پینسٹھ (۷۶۵) زبانوں میں ہو چکا ہے اور طالبن کو برائے نام قیمت پر مل سکتا ہے۔ دوسری طرف ہم ہیں کہ ہم نے چھ سو برس حکومت کی، اور ہندوستان کی چھ زبانوں میں

بھی قرآن کا ترجمہ نہیں کیا۔ ہندوستان میں ہندی زبان میں قرآن کا پہلا ترجمہ ۱۹۲۶ء میں خواجہ حسن نظامی نے شائع کیا تھا۔

علماء کی تنگ نظری ملاحظہ ہو! فارسی میں ترجمہ کرنے کے ”جرمِ عظیم“ میں مولویوں نے بعض لوگوں کو شاہ صاحب (ولی اللہ) کے قتل پر آمادہ کیا۔ لیکن دشمنانِ دین اپنے مقصد میں کامیاب نہ ہو سکے۔

۱۸۰۵ء میں یعنی قیامِ حکومت کے چھ سو سال بعد شاہ ولی اللہ کے فرزند شاہ عبدالقادر نے قرآن مجید کا اردو ترجمہ کیا۔ ۱۸۵۷ء میں مسلمانوں کی حکومت کا چراغ، جو ۱۸۰۳ء سے ٹمٹما رہا تھا، گل ہو گیا۔ ”مسلمانانِ درگور و مسلمانانِ در کتاب“۔ انگریزی حکومت کے زیر اثر مسلمان عوام قرآن تو کجا اسلام ہی سے بیگانہ ہو گئے۔

یوں قتل سے بچوں کے وہ بدنام نہ ہوتا
افسوس کہ فرعون کو کالج کی نہ سوچھی!

بیسویں صدی میں سب سے پہلے اکبر نے مسلمانوں کو قرآن کی طرف بلایا۔
مغوی تو ملیں گے تمہیں شیطان سے بہتر
ہادی نہ ملے گا کوئی قرآن سے بڑھ کر!

ان کے بعد اقبال نے مسلمانوں سے کہا۔

گر تو می خواہی مسلمان زیستن
نیست ممکن جز بقراں زیستن!

[اب اگر تو (دوبارہ) مسلمان ہو کر جینے کا خواہش مند ہے تو (اچھی طرح جان لے

کہ) اس کے سوا کوئی چارہ نہیں کہ اپنی حیات نو کی بنیاد قرآن پر قائم کرے!]

لیکن مسلمان من حیث القوم ہنوز قرآن سے بیگانہ ہیں۔ ان کی زندگی میں سب کچھ داخل ہے مگر قرآن داخل نہیں ہے۔ جی بھی تو اقبال نے کہا۔

بہ بندِ صوفی و ملاِ اسیری
حیات از حکمت قرآن نگیری
بآیتش ترا کارے جز این نیست
کہ از یسین او آساں بمیری!

[توصوفی و ملا کی زنجیروں میں قید ہے اور قرآن کی حکمت سے زندگی حاصل نہیں کرتا۔
(افسوس کہ اے مسلمان!) تجھے اس کی آیات سے اب اس کے سوا اور کوئی سروکار نہیں
رہا کہ اس کی سورہ یسین کے ذریعے موت کو آسان کر لے!]

حرفِ آخر

فی الجملہ یہ بات میرے لیے باعثِ صدمسرت ہے کہ میرے عزیز بھائی ڈاکٹر اسرار احمد سلمہ نے مسلمانوں کو قرآن حکیم سے روشناس کرنے کے لیے ایک منظم تحریک کا آغاز کر دیا ہے تاکہ مسلمانانِ پاکستان اپنے اندر وہ باطنی انقلاب پیدا کر سکیں جس کے نتیجے میں وہ خارج میں انقلاب برپا کر سکتے ہیں۔ میں علیٰ وجہ البصیرت کہتا ہوں کہ اس سے بڑھ کر ملت کی اور کوئی خدمت نہیں ہو سکتی کہ مسلمانوں کو قرآن کی طرف بلا یا جائے اور ان کو اس حقیقت سے آگاہ کیا جائے کہ:

تو ہی دانی کہ آئین تو چیت؟
زیر گردوں سرِ تمکین تو چیت؟
آں کتابِ زندہ، قرآنِ حکیم
حکمتِ او لایزال است و قدیم!
نسخہ اسرارِ تکوینِ حیات
بے ثبات از قوتش گیرد ثبات

[کیا تو جانتا ہے کہ تیرا آئین کیا ہے؟ اس آسمان کے نیچے تیرے وقار کار کیا ہے؟

وہ زندہ کتاب، قرآن حکیم، جس کی حکمت لازوال بھی ہے اور قدیم بھی!

زندگی کے وجود میں آنے کے رازوں کا خزینہ۔ جس کی حیات افروز قوت بخش تاثیر
سے بے ثبات بھی ثبات و دوام حاصل کر سکتے ہیں۔]

فاش گویم آنچه در دل مضمّر است
این کتابے نیست چیزے دیگر است!
چوں بجاں در رفت جاں دیگر شود
جاں چو دیگر شد جہاں دیگر شود
مثل حق پنہاں و ہم پیدا است این
زندہ و پائندہ و گویا است این!

[(اس کتاب کے بارے میں) جو بات میرے دل میں پوشیدہ ہے اسے اعلانیہ ہی کہہ
گزروں؟ حقیقت یہ ہے کہ یہ کتاب نہیں کچھ اور ہی شے ہے!
(یہ کتاب حکیم) جب کسی کے باطن میں سرایت کر جاتی ہے تو اس کے اندر ایک
انقلاب برپا ہو جاتا ہے اور جب کسی کے اندر کی دنیا بدل جاتی ہے تو اس کے لیے پوری
دنیا ہی انقلاب کی زد میں آ جاتی ہے۔

یہ ذاتِ حق سبحانہ و تعالیٰ (کا کلام ہے لہذا اسی) کے مانند پوشیدہ بھی ہے اور ظاہر بھی۔
اور جیتی جاگتی بولتی بھی ہے اور ہمیشہ قائم رہنے والی بھی!]

واضح ہو کہ تعمیرِ فکر کے لیے سب سے پہلے تطہیرِ فکر لازمی ہے اور تطہیرِ فکر قرآن حکیم میں تدبیر
کے بغیر محالِ عادی ہے۔ اللہ سے دعا ہے کہ وہ برادرِ عزیزِ القدر کو اپنے مقاصد میں کامیابی عطا
فرمائے۔ آخر میں سامعین کے لیے اقبال کا ایک شعر بطورِ ارمغان پیش کرتا ہوں۔

بر خور از قرآن اگر خواہی ثبات

در ضمیرش دیدہ ام آبِ حیات

[(اے مسلمان!) اگر دوام و ثبات اور قوت و استحکام کا طالب ہے تو قرآن کے سامنے
دستِ سوال دراز کر۔ اس لیے کہ مجھے قرآن ہی کے مخفی چشموں میں آبِ حیات کا
سراغ ملا ہے!]



شرک کی حقیقت، اقسام اور دورِ حاضر
کے شرک سے واقفیت کے لیے مطالعہ کیجئے

حقیقت و اقسامِ شرک

ڈاکٹر احمد محمد

اشاعت خاص 160 روپے، اشاعت عام 80 روپے

عمر رسیدہ مسلمان

پروفیسر محمد یونس جنجوعہ

زندگی یعنی مہلتِ عمر انمول نعمت ہے اس کا کوئی متبادل نہیں۔ یہ مہلت ہر شخص کے لیے مختلف ہے اور کسی کو نہیں پتا کہ یہ کب ختم ہو جائے گی۔ البتہ ہر ایک کو اس بات کا یقین ہے کہ یہ دُنویٰ زندگی ایک دن ختم ہو جائے گی۔ قرآن حکیم میں تین مرتبہ یہ الفاظ وارد ہوئے ہیں:

﴿كُلُّ نَفْسٍ ذَائِقَةُ الْمَوْتِ﴾ ”ہر جان موت کا مزہ چکھنے والی ہے۔“

اگرچہ ہر شخص روز بروز اپنی مہلتِ عمر ختم کر رہا ہے، لیکن پھر بھی بچہ ہو یا جوان اپنی سالگرہ پر خوش ہو رہا ہوتا ہے۔ حقیقت یہ ہے کہ یہ خوشی نہیں بلکہ فکر مندی کا لمحہ ہوتا ہے کہ اللہ تعالیٰ نے اس کی مہلتِ عمر کے جتنے سال متعین کر رکھے ہیں ان میں سے ایک سال کم ہو گیا ہے۔ دانا تو کہتے ہیں کہ وقت کا یہ نقصان دہرا ہوتا ہے۔ ایک طرف انسان اپنی عمر بڑھا کر آخری لمحے کی طرف رواں دواں ہے تو دوسری جانب اس کی زندگی کا آخری لمحہ تیزی کے ساتھ قریب تر ہوتا جا رہا ہوتا ہے۔ بقول شاعر۔

غافل تجھے گھڑیاں یہ دیتا ہے منادی

گردوں نے گھڑی عمر کی اک اور گھٹا دی!

جوانی میں انسان کے اعضاء و جوارح مضبوط اور صلاحیتیں زوروں پر ہوتی ہیں۔ اس کی خواہشات اور مستقبل کے منصوبے اسے موت کی گھڑی سے بے اعتنا رکھتے ہیں۔ وہ دیکھتا ہے کہ لوگ یکے بعد دیگرے عدم کو روانہ ہو رہے ہیں۔ وہ مرنے والوں کا جنازہ پڑھتا، کفن دفن کرتا اور انہیں بے یار و مددگار قبر کے تاریک گڑھے میں اتار کر سینکڑوں من مٹی کے نیچے دبا دیتا ہے۔ اس کے باوجود یہ منظر اُسے متاثر نہیں کرتا کہ اس کے رویے میں کسی قسم کی تبدیلی آئے اور وہ یہ یاد کرے کہ وہ وقت بھی دن بدن قریب آ رہا ہے جب اسے بھی اس انجام سے دوچار ہونا اور اپنے

عزیز رشتہ دار اور دوست احباب کو چھوڑ کر انتہائی بے بسی کے عالم میں اس دنیا سے کوچ کرنا ہے۔ کسی کی تدفین کے وقت یا جنازہ پڑھتے وقت اپنی موت کا خیال آتا بھی ہے تو صرف ایک لمحے کے لیے۔ حالانکہ کسی صاحب دانش و حکمت نے کیا خوب کہا ہے: كَفَى بِالْمَوْتِ وَاعِظًا (وعظ ونصيحت کے لیے تو موت ہی کافی ہے!)

اللہ تعالیٰ نے بڑی حکمت کے تحت ہر شخص کی موت کا وقت اس سے خفیہ رکھا ہے، اگرچہ مقرر کر رکھا ہے۔ اسی کا نتیجہ ہے کہ دنیا کا نظام چل رہا ہے۔ انسان زندگی کے ماہ و سال کے منصوبے بناتا اور ان کو انجام دینے کے لیے محنت کرتا ہے۔ اگر اللہ تعالیٰ لوگوں کو ان کی عمریں بتا دیتا تو زندگی کا کاروبار ایک لمحہ بھی نہ چل سکتا، کیونکہ انسان ہر وقت اسی سوچ میں گم رہتا کہ اس کا آخری وقت قریب آ رہا ہے۔ وہ موت کے لیے قبل از وقت ہی فارغ ہو کر بیٹھ جاتا اور کوئی منصوبہ نہ بناتا کہ اسے تو فلاں وقت دنیا چھوڑ جانا ہے، لہذا اس لیے منصوبے کو عملی جامہ پہنانے کا کوئی فائدہ نہیں۔

جوانی گزر جاتی ہے اور بڑھاپے کے آثار شروع ہو جاتے ہیں۔ انسان پر عیاں ہو جاتا ہے کہ مہلتِ عمر اب زیادہ باقی نہیں رہی۔ جو وقت گزر گیا، سو گزر گیا۔ اس پر پچھتانا تو کوئی فائدہ نہ دے گا، البتہ اپنی گزشتہ زندگی کی کوتاہیوں کو یاد کر کے اللہ تعالیٰ سے مغفرت طلب کرنا، بُری عادات اور بُرے کاموں سے توبہ کرنا اُس کا معمول ہو جانا چاہیے۔ گزری ہوئی زندگی کی نالائقیوں کو یاد کر کے افسردہ ہونا گناہوں کو مٹا دیتا ہے، اگر یہ پچھتاوا خلوص کے ساتھ ہو۔ کسی نے نوجوانی کے عالم میں اپنے والدین کی خدمت کر کے انہیں خوش نہیں کیا بلکہ نافرمانیوں کے باعث انہیں رنجیدہ رکھا، حتیٰ کہ اس کے ماں باپ فوت ہو گئے۔ یہ شخص اب ہوش میں آیا اور پچھتا یا کہ میں نے ماں باپ کو کیوں رنجیدہ کیا۔ اب وہ شخص اپنی زندگی کے باقی ایام میں اپنے ماں باپ کی مغفرت کے لیے دعا گو رہتا ہے۔ ہمیں بتایا گیا ہے کہ اس کے اس پر خلوص جذبے اور والدین کے حق میں مغفرت کی دعا اس کو نافرمان کی بجائے فرماں بردار لکھوادے گی۔

عمر رسیدہ لوگوں کے لیے ضروری ہے کہ وہ پچھلی زندگی کے گناہوں اور کوتاہیوں کو یاد کر کے افسوس کریں، پچھتائیں اور اللہ تعالیٰ سے مغفرت طلب کریں۔ جن جن کاموں کی تلافی ہو سکتی ہو اُس کے لیے جدوجہد کریں۔ جن لوگوں کے ساتھ انہوں نے زیادتی کی ہو وہ اگر زندہ

ہوں تو اُن سے معافی چاہیں اور جس طرح کا بھی نقصان کیا ہو اس کو پورا کریں۔ اگر وہ شخص فوت ہو چکا ہو تو بھی اس کے نقصان کا ممکن طریقے سے ازالہ کریں اور اللہ تعالیٰ سے گڑگڑا کر معافی چاہیں۔ اللہ تعالیٰ کو وہ بوڑھا سخت ناپسند ہے جو بڑھاپے میں بھی بدکار اور بدعمل ہو۔ ہمیں ایسے لوگوں پر ترس آنا چاہیے جو اپنے انجام کو پہنچنے والے ہیں مگر نتائج سے بے خبر ہیں۔

رسول اللہ ﷺ سے ایک صاحب نے دریافت کیا: یا رسول اللہ! سب سے اچھا انسان کون ہے؟ آپ ﷺ نے فرمایا: ((مَنْ طَالَ عُمُرُهُ وَحَسُنَ عَمَلُهُ)) ”جس کو لمبی عمر ملی اور اس نے عمل بھی اچھے کیے“۔ اُن صاحب نے پھر دریافت کیا: تو سب سے بُرا انسان کون ہے؟ آپ ﷺ نے فرمایا: ((مَنْ طَالَ عُمُرُهُ وَسَاءَ عَمَلُهُ)) ”جس کو عمر تو لمبی ملی مگر اُس نے برائیوں میں گزار دی۔“ (سنن الترمذی)

قرآن مجید میں ارشاد ہے: ﴿فَاسْتَبِقُوا الْخَيْرَاتِ ط﴾ (البقرة: ۱۲۸) ”نیکیوں میں ایک دوسرے پر سبقت لے جاؤ!“ یہ حکم سب کے لیے ہے، مگر عمر رسیدہ لوگ تو زندگی کے بقیہ وقت کو غنیمت جانیں اور ہر طرح کی برائیاں چھوڑ کر نیکیوں کی طرف لپکیں۔ ناراض رشتہ داروں کو راضی کریں، معافی کا رویہ اپنائیں، انتقام لینے کا ارادہ بالکل ترک کر دیں۔ جو اللہ کے بندوں کو معاف کرتا ہے اللہ تعالیٰ بھی اُسے معاف کرتا ہے اور جو لوگوں کے ساتھ سختی سے پیش آتا ہے اللہ بھی اس کے ساتھ سختی کا سلوک کرتا ہے۔

عمر کی زیادتی کے ساتھ انسان میں مال و دولت کی چاہت بھی روز افزوں ہوتی ہے اس سے بچنا نہایت ضروری ہے۔ بوڑھا آدمی جو مال چھوڑ جائے گا وہ تو اُس کے وارثوں کا ہو جائے گا۔ اگر وہ اس کو نیکی کے کام میں لگائیں گے تو ثواب وارثوں ہی کو ہوگا۔ جس بوڑھے نے محنت کے ساتھ وہ مال جمع کیا تھا، اس کے ہاتھ تو کچھ نہ آیا، اس لیے کہ وفات کے ساتھ ہی اُس کا جمع کیا ہوا مال اُس کی ملکیت سے نکل گیا۔ وہ اگر اپنے ہاتھوں سے نیک کاموں میں خرچ کرتا تو ثواب کماتا۔ عمر رسیدہ لوگ اپنی استطاعت کے مطابق کثرت سے نوافل پڑھیں تاکہ ان کی فرض نمازوں میں جو کمی کوتاہی رہ گئی ہو اللہ تعالیٰ مہربانی سے اُسے دور کر دے۔ وہ عمر رسیدہ بوڑھا جو ابھی تک بے نماز رہا، اُس جیسا بد نصیب کوئی نہ ہوگا۔ اسی طرح وہ بھی جو مال کی محبت میں غرق ہو کر زکوٰۃ ادا نہ کرتا ہو۔ نماز اور زکوٰۃ دین اسلام کے رکن ہیں۔ ان کی ادائیگی کے بغیر کوئی

مسلمانی کا دعویٰ کیسے کر سکتا ہے؟

عمر رسیدہ لوگوں کو احساس ہونا چاہیے کہ لمبی عمر دے کر اللہ تعالیٰ نے انہیں گزشتہ گناہوں کی بخشش مانگنے اور بیش از بیش نیکی کے کام کرنے کا موقع دیا ہے۔ اس موقع سے کما حقہ فائدہ اٹھانا چاہیے۔ مہلتِ عمر ختم ہو گئی تو اُس وقت کا پچھتاوا کسی کام نہ آئے گا۔ یہ جہان دار العمل ہے۔ جب انسان اپنی مہلتِ عمر ختم کر کے دارالجزاء میں داخل ہو گیا تو اُس کے عمل کا موقع ختم ہو گیا۔ ایک بندہ پنج گانہ نماز ادا کرتا ہے۔ اگر وہ ظہر کی نماز ادا کر چکا اور فوت ہو گیا تو اب وہ عصر کی نماز نہ پڑھ سکے گا اور نہ ہی اس کا اجر پائے گا۔ اسی طرح فوت ہونے والا کوئی ورد و وظائف اور نیکی کے دوسرے کام بھی نہیں کر سکے گا۔ وجہ صاف ظاہر ہے کہ دارالعمل میں اس کی مہلت ختم ہو چکی ہے۔ جس طرح کمرہ امتحان میں بیٹھا ہوا طالب علم وقت ختم ہونے پر پرچہ نگران کے حوالے کر دیتا ہے اور بس۔ اب وہ ایک لفظ بھی لکھنا چاہے گا تو اس کو لکھنے نہ دیا جائے گا۔

ایک بزرگ فوت ہو گئے۔ ایک شخص کو ان کی نیکی اور تقویٰ کی وجہ سے ان سے محبت تھی۔ اسے خواب میں وہ بزرگ ملے۔ اُس شخص نے انہیں سلام کیا مگر انہوں نے جواب نہ دیا۔ اُس نے پھر سلام کیا مگر جواب نہ پایا۔ اس پر اُس نے پوچھا: ”حضرت! میں سلام کرتا ہوں، آپ جواب نہیں دیتے؟“ وہ بزرگ کہنے لگے: ”فوت شدہ آدمی دارالعمل سے چلا آتا ہے، اب وہ کوئی نیکی نہیں کر سکتا۔ سلام کا جواب دینا نیکی ہے، لہذا میں اب سلام کا جواب نہیں دے سکتا۔ تم لوگ زندہ ہو، چھوٹی بڑی نیکیاں کر کے ثواب حاصل کر سکتے ہو۔ تمہاری عمر تمہیں مبارک ہو، اس لیے کہ جب مہلتِ عمر ختم کر کے دارالعمل چھوڑ دو گے تو نیکی نہ کر سکو گے۔“

حضرت عبداللہ بن شداد رضی اللہ عنہ فرماتے ہیں کہ بنی عذرا قبیلہ کے تین لوگ نبی اکرم ﷺ کی خدمت میں حاضر ہوئے، اسلام قبول کیا اور حضور ﷺ کے پاس ٹھہر گئے۔ رسول اللہ ﷺ نے فرمایا: ”کون ہے جو ان کی خبر گیری کے سلسلہ میں مجھے بے فکر کر دے؟“ حضرت طلحہ رضی اللہ عنہ نے عرض کیا: ”میں اس ذمہ داری کو قبول کرتا ہوں۔“ چنانچہ تینوں حضرت طلحہ رضی اللہ عنہ کے پاس رہنے لگے۔ (کچھ دنوں کے بعد) جب نبی اکرم ﷺ نے کسی طرف ایک لشکر بھیجا تو اس میں ان تینوں میں سے ایک شخص گیا اور میدان جنگ میں شہید ہو گیا۔ اس کے بعد حضور ﷺ نے ایک اور لشکر بھیجا تو اس کے ساتھ دوسرا شخص گیا اور وہ بھی شہید ہو گیا۔ پھر تیسرے شخص نے

بستر پر ہی وفات پائی۔ حضرت طلحہ رضی اللہ عنہ نے خواب میں دیکھا کہ وہ تینوں جنت میں ہیں۔ جو شخص اپنے بستر پر فوت ہوا تھا وہ تو سب سے آگے ہے، جو شخص دوسرے لشکر کے ساتھ جا کر شہید ہوا تھا وہ اس کے پیچھے بالکل اس کے قریب ہے اور جو پہلے لشکر کے ساتھ جا کر شہید ہوا تھا وہ سب سے آخر میں ہے۔ چنانچہ ان کے دل میں خلجان پیدا ہو گیا۔ انہوں نے نبی اکرم صلی اللہ علیہ وسلم سے اپنے خواب کا ذکر کیا۔ حضور صلی اللہ علیہ وسلم نے فرمایا: ”اس میں شک و شبہ اور خلجان کا باعث کون سی چیز ہے؟ (تم نے اپنے خواب میں تینوں کو جس ترتیب کے ساتھ دیکھا ہے وہ بالکل ٹھیک ہے) اللہ تعالیٰ کے نزدیک اُس مسلمان سے زیادہ افضل کوئی نہیں جس نے اسلام کی حالت میں زیادہ عمر پائی اور اُس کی وجہ سے اُس کو اللہ سبحانہ و تعالیٰ کی تسبیح و تکبیر اور تہلیل کا زیادہ موقع ملا۔“ (مسند احمد) واضح رہے کہ وہ تینوں شہادت کی نیت کے سبب تو ایک ہی مرتبے کے حامل تھے، مگر جو ان کے بعد جیتا رہا اور عبادت کرتا رہا وہ ان دونوں سے افضل ٹھہرا، خواہ چند دن ہی زندہ رہا۔

ذرا اُس بوڑھے مسلمان کو دیکھیں جس کے بال سفید ہو چکے، جسم کمزور ہو گیا، مگر وہ اب بھی موت کی گھڑی سے غافل ہے۔ نماز کی اہمیت سے بے خبر ہے، اور زندگی کے دن بے فکری میں گزار رہا ہے۔ اس طویل عمری پر تو اللہ تعالیٰ کا شکر ادا کرنا چاہیے کہ اُس نے موقع دیا کہ غفلت میں گزرنے والے ماہ و سال کو یاد کر کے اللہ کے حضور استغفار کیا جائے۔ بوڑھے کو اللہ تعالیٰ کئی سال پہلے بھی وفات دے سکتا تھا۔ اگر ایسا ہوتا تو اُسے نہ مزید نمازوں، روزوں اور دوسری نیکیوں کا موقع ملتا اور نہ ہی اُسے مغفرت طلب کرنے کی مہلت ملتی۔ یوں بڑی عمر وہ نعمت ہے کہ اس پر اللہ تعالیٰ کا شکر ادا کرنا چاہیے۔ ہاں ارذل العمر سے پناہ مانگنی چاہیے جس میں انسان حواس کھو بیٹھے اور استغفار بھی نہ کر سکے۔

اللہ تعالیٰ ہمیں مہلتِ عمر سے صحیح معنوں میں فائدہ اٹھانے کی توفیق عطا فرمائے۔ آمین!



میثاق، حکمت قرآن اور ندائے خلافت کے انٹرنیٹ ایڈیشن
تنظیم اسلامی کی ویب سائٹ www.tanzeem.org پر ملاحظہ کیجیے۔

تفسیر کا ارتقاء

بسلسلہ علم تفسیر اور مفسرین کرام^(۱۲)

پروفیسر حافظ قاسم رضوان

اس ضمن میں درج ذیل نکات پیش نظر رکھنا ضروری ہیں:

(۱) تفسیر عہد رسالت میں

قرآن پاک کا نزول عربی زبان میں ہوا۔ اُس وقت جو لوگ موجود تھے عربی ان کی مادری زبان تھی اس لیے کلام اللہ کے معنی اور مطلوب سمجھنے اور معلوم کرنے زیادہ وقت پیش نہیں آتی تھی۔ سورۃ الزخرف میں ارشاد ہوتا ہے:

﴿إِنَّا جَعَلْنَاهُ قُرْءَانًا عَرَبِيًّا لَعَلَّكُمْ تَعْقِلُونَ ﴿۳﴾﴾

”ہم نے عربی زبان کا قرآن نازل فرمایا ہے تاکہ تم سمجھ لو۔“

تاہم بعض مقامات جہاں زیادہ اجمال ہوتا تھا صحابہ کرام رضی اللہ عنہم خود تشریح و تفسیر کرنے کی جسارت نہیں کرتے تھے بلکہ رسول اللہ صلی اللہ علیہ وسلم سے دریافت کر لیا کرتے تھے۔ حضور اقدس صلی اللہ علیہ وسلم کو اللہ تعالیٰ نے جہاں دیگر مناصب جلیلہ پر فائز کیا وہیں ایک منصب قرآن کریم کی توضیح و تشریح کرنے کا بھی ہے سورۃ النحل میں فرمان الہی ہے:

﴿وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ﴾ (آیت ۴۴)

”اور ہم نے آپ پر الذکر (قرآن) نازل کیا تاکہ آپ اسے لوگوں کے لیے واضح کر دیں۔“

چنانچہ علم تفسیر کا سب سے پہلا بیش قیمت سرمایہ آنحضرت صلی اللہ علیہ وسلم سے منقول تفسیری روایات ہیں جو مختلف کتب احادیث میں بکھری ہوئی ہیں۔ امام بخاری نے ایسی ہی تفسیری احادیث کو یکجا کر کے ’کتاب تفسیر القرآن‘ کے نام سے صحیح بخاری میں ایک مستقل عنوان قائم کیا ہے۔

(ب) تفسیر عصر صحابہ میں

عہد نبوی رضی اللہ عنہ کے بعد جب اسلامی فتوحات کا دائرہ آگے بڑھنے لگا اور تمدن میں وسعت پیدا

ہوتی گئی تو پھر دینی احکامات میں نئی نئی صورتیں اور مسائل پیدا ہونے لگے۔ اسی کے زیر اثر قرآن کریم کے مضامین اور آیات احکام پر غور و فکر کے دروازے کھلنے لگے۔ صحابہ کرام رضی اللہ عنہم قرآن کریم کی وہی تفسیر بیان کرتے جو انہوں نے بلا واسطہ یا بالواسطہ آنحضرت صلی اللہ علیہ وسلم سے سنی ہوئی یا جس آیت کا سبب نزول انہوں نے خود ملاحظہ کیا ہوتا یا پھر جو بات ان پر بطریق اجتہاد منکشف ہوتی۔ بعض اصحاب رسول کو اس ضمن میں امتیاز حاصل تھا جیسے خلفائے راشدین میں سب سے زیادہ تفسیری روایات حضرت علی رضی اللہ عنہ سے مروی ہیں مگر بحیثیت مجموعی سب سے زیادہ تفسیری اقوال اور روایات صحابہ کرام میں سے حضرت عبداللہ بن عباس رضی اللہ عنہما سے منسوب ہیں۔ حضرات صحابہ فہم قرآن اور اس کے معانی و مطالب کے اظہار و بیان میں مساویٰ الدرجہ نہ تھے اسی طرح وہ ذہانت و فطانت خداداد استعداد اور زبان دانی میں بھی یکساں نہ تھے۔ بعض صحابہ اس حد تک ماہر اللسان تھے کہ غریب الفاظ بھی ان کی آنکھ سے اوجھل نہ تھے۔ بعض مرتبے میں اس سے کم تھے۔ کئی صحابہ کو صحبت نبوی سے مستفید ہونے کا زیادہ موقع ملا کچھ اس حد تک موقع حاصل نہ کر پائے۔ مشہور تابعی حضرت مسروق بیان کرتے ہیں: ”مجھے اصحاب رسول کی ہم نشینی کا شرف حاصل ہے۔ صحابہ ایک تالاب کی مانند تھے تالاب سے ایک آدمی بھی سیر ہو سکتا ہے دو بھی دس بھی اور سو بھی۔ بعض تالاب ایسے ہوتے ہیں کہ اگر روئے زمین کے تمام لوگ پانی پینے آئیں تو سیر ہو کر جائیں۔“ (تاریخ التشریح الاسلامی)

یوں تو ماہر تفسیر صحابہ کثیر تعداد میں تھے مگر ان میں سے درج ذیل دس صحابہ کو خاص شہرت حاصل ہوئی۔ حضرات ابو بکر صدیق، عمر فاروق، عثمان غنی، علی مرتضیٰ، عبداللہ بن مسعود، عبداللہ بن عباس، ابی بن کعب، زید بن ثابت، ابو موسیٰ اشعری اور عبداللہ بن زبیر رضی اللہ عنہم (علوم القرآن از ڈاکٹر صبح صالح)۔ اس دور میں تفسیری اقوال کو بطریق روایت نقل کیا جاتا تھا حضرات صحابہ حضور اقدس صلی اللہ علیہ وسلم سے بھی یہ اقوال نقل کرتے تھے اور باہم ایک دوسرے سے بھی۔

(ج) تفسیر عہد تابعین میں

عصر صحابہ کے بعد تفسیر کے ایک نئے دور کا آغاز ہوا۔ اس مرحلہ کی ابتدا عصر تابعین سے ہوئی جنہوں نے اصحاب رسول کے چشمہ فیض سے دل بھر کر اپنی پیاس بجھائی۔ تابعین کے عہد کے مفسرین میں مجاہد عطاء بن ابی رباح، عکرمہ سعید بن جبیر، حسن بصری، ابوالعالیہ مسروق اور قتادہ رضی اللہ عنہم وغیرہ ممتاز ہیں۔ غالباً سب سے پہلے فن تفسیر کی ابتدا جنہوں نے کی وہ سعید بن جبیر ہیں۔ عبدالملک بن مروان نے ان سے تفسیر لکھنے کی درخواست کی چنانچہ انہوں نے تفسیر قرآن لکھ کر دربار خلافت بھیج دی۔ عطاء بن

دینار کے نام سے جو تفسیر معروف ہے، وہ درحقیقت یہی تفسیر ہے (میزان الاعتدال ذہبی)۔ مکہ مدینہ منورہ، بصرہ اور کوفہ اس دور میں علم تفسیر کے اہم مراکز تھے۔ مکہ میں حضرت عبداللہ بن عباس رضی اللہ عنہما کے اصحاب و تلامذہ مثلاً سعید بن جبیر، عطاء بن ابی رباح، مجاہد، عکرمہ اور طاؤس رضی اللہ عنہم کا فیض جاری تھا، ان میں مجاہد کا پایہ سب سے بلند ہے۔ ابن تیمیہ کا قول ہے کہ مجاہد کی تفسیر پر اکثر ائمہ مثلاً سفیان ثوری، شافعی، احمد بن حنبل اور امام بخاری رضی اللہ عنہم اعتماد کرتے ہیں۔ مدینہ میں علم تفسیر کی تاسیس کا سہرا حضرت ابی بن کعب رضی اللہ عنہ کے سر ہے، اکثر نامور تابعین نے آپ سے کسب فیض کیا۔ تابعین مدینہ میں زید بن اسلم، ابوالعالیہ اور محمد بن کعب قرظی رضی اللہ عنہم کے اسماء قابل ذکر ہیں۔ کوفہ میں علم تفسیر کی بنیاد حضرت عبداللہ بن مسعود رضی اللہ عنہ کے ہاتھوں پڑی۔ آپ سے فیض یاب ہونے والوں میں سے علقمہ، مسروق، اسود اور عامر شعبی رضی اللہ عنہم نے شہرت حاصل کی۔ بصرہ میں حضرت علی اور حضرت انس بن مالک رضی اللہ عنہما سے فیض حاصل کرنے والے مشہور تابعی حسن بصری رضی اللہ عنہ کی ذات تفسیر قرآن میں مرجع خلاق تھی۔ اس دور میں بھی تفسیری اقوال کو بطریق روایت ہی نقل کیا جاتا تھا۔

(9) تفسیر عہد تبع تابعین میں

علم تفسیر کے اس عہد کا آغاز اس وقت ہوا جب تدوین حدیث کی داغ بیل پڑی۔ حدیث نبوی مختلف ابواب میں منقسم ہوتی تھی اور ان میں ایک باب تفسیر پر بھی مشتمل ہوتا تھا۔ اس دور میں ایسی کوئی کتاب تالیف نہیں ہوئی جس میں ایک ایک قرآنی سورت اور ایک ایک آیت کی تفسیر علیحدہ علیحدہ تحریر کی گئی ہو۔

اس دور میں ایسے علمائے کرام موجود تھے جو مختلف اسفار کے ذریعے احادیث جمع کرتے اور تبعاً و ضمناً وہ تفسیری اقوال بھی اکٹھے کرتے جو آنحضرت صلی اللہ علیہ وسلم صحابہ یا تابعین سے منسوب تھے۔ ان قابل ذکر اکابرین میں یزید بن ہارون السلمی، شعبہ بن حجاج، وکیع بن الجراح، سفیان بن عیینہ، عبدالرزاق بن ہمام اور عبد بن حمید رضی اللہ عنہم وغیرہ شامل ہیں۔

مذکورہ صدر علماء محدثین میں سے تھے اور تفسیری اقوال کو احادیث نبویہ رضی اللہ عنہم کی حیثیت سے جمع کرتے تھے، مستقل اور جداگانہ تفسیر کے اعتبار سے نہیں۔ ان ہستیوں نے اپنے پیش رو ائمہ سے علم تفسیر کے ضمن میں جو کچھ بھی نقل کیا تھا، اس کو ان کی جانب منسوب کر دیا تھا۔ لیکن افسوس کہ گردش روزگار نے ہم سے یہ سب مجموعے اوجھل کر دیے، بعینہ کوئی ہم تک نہیں پہنچ پایا۔ یہ الگ بات ہے کہ بعد کی تفاسیر میں یہ کافی حد تک محفوظ ہو گئے۔

(8) تفسیر عصر تدوین میں

عصر تدوین عہد خلافت امویہ کے اواخر سے لے کر خلافت عباسیہ کے اوائل تک پھیلا ہوا ہے۔ اسی دور میں صحیح معنوں میں تفسیر نگاری کی بنیاد پڑی۔ ابن جریج دینی علوم کے پہلے باقاعدہ مصنف ہیں جنہوں نے علوم کی اولین تدوین کی۔ عصر تدوین سے پہلے تفسیری روایات احادیث نبویہ رضی اللہ عنہم کے ساتھ محفوظ تھیں۔ حضور اقدس صلی اللہ علیہ وسلم کی احادیث مختلف ابواب میں منقسم تھیں اور ان میں سے ایک باب تفسیری روایات پر مشتمل ہوا کرتا تھا۔ لیکن تدوین کے مرحلے پر پہنچ کر علم تفسیر باقاعدہ علم حدیث سے علیحدہ ہو گیا اور اس نے ایک جداگانہ فن کی حیثیت اختیار کر لی۔ اب قرآنی ترتیب کے مطابق ہر ہر آیت اور سورت کی جداگانہ تفسیر مرتب کی جانے لگی۔ اس کا رخیر میں ابن ماجہ، ابن جریر طبری، ابن ابی حاتم، ابوبکر بن منذر، ابوالشیخ بن حبان حاکم اور دیگر اکابر محدثین رضی اللہ عنہم نے حصہ ڈالا۔ یہ تفاسیر سنداً حضور کریم صلی اللہ علیہ وسلم صحابہ و تابعین اور تبع تابعین سے منقول ہیں، ان میں تفسیر بالماثور کے علاوہ کوئی دوسری بات مذکور نہیں۔ البتہ ابن جریر طبری نے تفسیری اقوال ذکر کر کے ان کی توجیہ کی، ان میں سے بعض کو راجح اور بعض کو مرجوح قرار دیا۔ جلال الدین سیوطی نے تفسیر ابن جریر طبری کے بارے میں لکھا ہے:

’اگر تم مجھ سے دریافت کرو کہ کس تفسیر پر اعتماد کیا جائے تو میں کہوں گا کہ ابن جریر پر جس کے بارے میں علماء کا قول ہے کہ اس جیسی کوئی تفسیر نہیں لکھی گئی۔‘ تاہم اس فرق و اختلاف کے باوجود اس دور کا علم تفسیر بھی تفسیر بالماثور کے دائرے میں ہی رہا، البتہ اسناد کی شرط باقی نہ رہ سکی۔ مفسرین سلف کے تفسیری اقوال کو بلا سند ذکر کرنے کا سب سے مہلک نتیجہ یہ برآمد ہوا کہ اسرائیلیات اور بہت سے من گھڑت وضعی اقوال نے کتب تفاسیر میں راہ پالی اور مستند صحیح اقوال اور من گھڑت غیر مستند اقوال کے مابین امتیاز کرنا دشوار ہو گیا۔ یہی چیز بعد میں مختلف گمراہیوں کا سبب بنی۔

(9) تفسیر عصر تدوین کے بعد

یہاں سے تفسیر کا پانچواں عہد شروع ہوتا ہے۔ یہ تفسیر کا طویل ترین تاریخی دور ہے جو عباسی خلافت سے شروع ہو کر عصر حاضر تک پھیلا ہوا ہے۔ اس سے قبل تفسیر کا انحصار منقول روایات پر تھا لیکن اس دور میں عقل و نقل میں امتزاج و اختلاط کا آغاز ہوا، صرف و نحو اور عربیت سے متعلق علوم مدون ہوئے، فقہی مسائل منظر عام پر آئے اور کلامی مسائل نے سر نکالا۔ خلافت عباسیہ میں گروہی تعصب انتہا تک پہنچ گیا، مختلف اسلامی فرقے اپنے مخصوص افکار و عقائد کی دعوت دینے لگے، منطق و فلسفہ سے متعلق کتب کا یونانی سے عربی میں ترجمہ کیا گیا۔ اس سب کا نتیجہ یہ نکلا کہ یہ مختلف علوم علم تفسیر کے ساتھ

ملتے چلے گئے۔ جو شخص جس علم و فن میں کمال رکھتا تھا، اس کی کتاب تفسیر تقریباً اسی علم و فن تک محدود ہو کر رہ گئی، جامعیت کا تصور ختم ہوتا چلا گیا۔ چنانچہ نحوی علماء نے جو تفاسیر لکھیں ان کو نحوی مسائل سے بھر دیا، جیسے زجاج نے اپنی تفسیر میں، واحدی نے اپنی 'البسیط' میں اور ابو حیان نے 'البحر المحیط' میں نحوی مہارت کا ہی ثبوت دیا ہے۔ جو لوگ علوم عقلیہ میں بصیرت رکھتے تھے۔ انہوں نے اس فن کو حکماء اور فلاسفہ کے اقوال نیز علم کلام کا پلندہ بنا دیا۔ امام فخر الدین رازی کی تفسیر 'مفاتیح الغیب' المعروف تفسیر کبیر، اسی کا شاہکار ہے۔ صاحب تفسیر کبیر کا انداز یہ ہے کہ عقلی و نقلی قسم کے جس قدر تفسیری اقوال مختلف تفاسیر میں بکھرے ہوئے تھے، اس تفسیر میں ان سب کو جمع کر دیا گیا ہے۔

مبتدعین نے جو تفاسیر لکھیں ان میں کلام الہی کی تاویلات رکھ کر کے ان کتب کو اپنی پسندیدہ بدعات کی تائید و حمایت پر مشتمل اقوال سے بھر دیا۔ مثلاً معتزلہ میں سے زمخشری، رمانی، جبائی اور شیعہ اثنا عشریہ میں سے طبری اور ملا حسن کاشی وغیرہ۔ فقہاء کی تفاسیر فقہی فروعات کے دلائل ذکر کرنے تک محدود ہیں، جیسے جصاص اور قرطبی وغیرہ۔ مؤرخین نے جو تفاسیر لکھیں ان کو صحیح و سقم واقعات اور اخبار سے بھر دیا، مثلاً ثعلبی اور خازن کی تفاسیر وغیرہ۔ صوفیاء نے قرآنی آیات سے اس طرح کے اشارات کا استخراج کیا جو ان کے مسلک و مشرب اور وجدان و ریاضت سے میل کھاتے تھے، جیسے ابن عربی اور ابو عبد الرحمن السلمی وغیرہ۔ خلاصہ یہ کہ جو شخص بھی کسی فن یا مسلک سے دلچسپی رکھتا تھا، اس نے قرآن کریم کو اپنے مسلک و مذہب اور فن کے قالب میں ڈھالنے کی سرتوڑ کوشش کی۔ یہ علمی، عقلی اور ذہنی رجحان و میلان جاری رہا اور بعض ادوار میں اس کو قبولیت بھی حاصل ہوئی۔ عصر حاضر میں بھی ایسے مفسر موجود ہیں جن کا نقطہ نظر یہ ہے کہ قرآن عزیز کو ظاہری و باطنی علوم عصریہ کا گنجینہ ثابت کریں، چاہے ان کو تاویلات کا کوئی بھی طریقہ اختیار کرنا پڑے۔ ان کے نزدیک قرآن مجید کے وجود و اعجاز میں سے ایک یہ بھی ہے کہ وہ زمانہ حال کے ساتھ چل سکے۔ حق یہ ہے کہ ایسی بات خود قرآن کریم کے ساتھ بہت بڑی زیادتی ہے۔ یہ تو کتاب ہدایت ہے اور ایسی کوششوں سے قرآن کریم اپنے اس ہدف اور نصب العین سے باہر نکل جاتا ہے جس کے لیے اسے اتارا گیا تھا۔

تفسیر کے علاوہ قرآن کریم کے خاص خاص مباحث پر جداگانہ اور مستقل تصانیف کا سلسلہ بھی شروع ہوا۔ کسی نے صرف فقہی مسائل پر بحث کی، کسی نے اسباب نزول پر کتاب لکھی، کسی نے امثال قرآنی کو یکجا کیا، کسی نے آیات مکررہ کے نکات بیان کیے، کسی نے مفردات القرآن پر کام کیا، کسی نے نسخ و منسوخ کو اپنی تحریر کا عنوان بنایا، وغیرہ۔ اس قسم کے مختلف مضامین کی تعداد اسی کے قریب پہنچی اور تقریباً ہر ایک پر مستقل کتابیں لکھی گئیں۔ (مقدمہ الاقنان فی علوم القرآن) ان سب تصانیف کو درج

ذیل چھ اقسام پر تقسیم کیا جاسکتا ہے:

(۱) فقہی: جن میں ان آیات کو یکجا کیا گیا ہے جن سے کوئی فقہی مسئلہ مستنبط ہوتا ہے، جیسے احکام القرآن از اسماعیل بن اسحاق، احکام القرآن از ابو بکر جصاص رازی، احکام القرآن از قاضی بیہقی بن اکثم وغیرہ۔ (۲) ادبی: ان تصنیفات میں قرآن کریم کا فصاحت و بلاغت کے اعتبار سے بے نظیر ہونا ثابت کیا گیا ہے۔ وہ کتب بھی اس سلسلے میں شامل ہیں جو کلام اللہ میں ضرب الامثال، حقیقت و مجاز، تشبیہات و استعارات اور صنائع و بدائع کے حوالے سے تحریر ہوئیں۔ اس ضمن میں جاحظ، جرجانی، ابن ابی الاصبح، عزالدین بن عبدالسلام اور ابوالحسن ماوردی وغیرہ کا نام آتا ہے۔

(۳) تاریخی: اسی طرح کی کتب میں قرآن عزیز میں مذکور انبیائے سابقین اور بزرگ ہستیوں کے قصوں کی تفصیل اور مزید حالات پر روشنی ڈالی گئی، مثلاً خازن اور ثعلبی کی تفسیر وغیرہ۔ (۴) نحوی: جن میں قرآن مجید میں پیش آمدہ نحوی مسائل سے بحث کی گئی ہے، جیسے اعراب القرآن از رازی، زجاج کی تفسیر وغیرہ۔

(۵) لغوی: ایسی تصانیف جو قرآن کریم کے مفرد الفاظ کے معانی اور ان کی تحقیق کے حوالے سے لکھی گئیں، مثلاً مفردات القرآن از امام راغب اصفہانی اور لغات القرآن از ابو عبیدہ وغیرہ۔

(۶) کلامی: ایسی تفسیری کتب جن میں خصوصاً ایسی آیات پر مفصل بحث کی گئی ہو جن سے عقائد کے مسائل مستنبط ہوتے ہیں، جیسے تفسیر کبیر، تفسیر بیضاوی وغیرہ۔

غرض یہ کہ آغاز نزول سے لے کر عصر حاضر تک اُمتِ مسلمہ نے قرآن پاک کے مطالب و معانی اور اسرار و نکات معلوم کرنے کے لیے جو مساعی، جہد و سعی انجام دی ہیں، کوئی دوسری قوم اس کی نظیر نہیں پیش کر سکتی، لیکن بایں ہمہ جہد و سعی قرآن مجید کی وسعت و جامعیت کا یہ عالم ہے کہ اس کے بحر معانی میں غواصی کرنے والے ہر فرد کو عجز و تقصیر کا اعتراف کیے بغیر چارہ نہیں۔ قرونِ اولیٰ سے لے کر عہدِ حاضر تک لا تعداد تفاسیر لکھی گئیں اور تحریر کی جا رہی ہیں، مگر ارشادِ نبویؐ کے مطابق قرآن کریم کے نکات و اسرار اور حکمتیں نہ ختم ہو سکتی ہیں اور نہ ہی آئندہ کبھی ان کی تکمیل ہوگی۔ آنحضرت صلی اللہ علیہ وسلم کا فرمان ہے:

”قرآن میں پچھلی قوموں کے حالات مذکور ہیں، اس میں تمہارے فیصلہ جات بھی مرقوم ہیں۔ یہ فیصلہ کن کتاب ہے، ہنسی مذاق پر مشتمل نہیں۔ جو راہ بغاوت اس کو نظر انداز کرے گا، خدا اس کو توڑ پھوڑ دے گا۔ جو اس کو چھوڑ کر کسی اور کتاب سے ہدایت طلب کرے گا، اللہ تعالیٰ اس کو گمراہ کر دے گا، یہ اللہ کی مضبوط رسی ہے، یہ ذکر حکیم اور صراطِ مستقیم ہے۔ اس کی وجہ سے خیالات میں بے راہ روی نہیں آتی اور نہ ہی زبان میں الجھن پیدا ہوتی ہے۔ علماء اس کو پڑھتے

پڑھتے سیر نہیں ہوتے بار بار پڑھنے کے باوجود اس سے اکتاہٹ اور ملال پیدا نہیں ہوتا۔ یہ وہی کتاب ہے کہ جب جنوں نے اسے سنا تو پکارا ٹھے: ﴿إِنَّا سَمِعْنَا قُرْآنًا عَجَبًا ۝۱﴾ (الجن) ”بے شک ہم نے عجیب قرآن سنا ہے“۔ جو شخص قرآن کے مطابق بات کرے گا وہ سچ بولے گا اور جو اس پر عمل کرے گا اسے اجر دیا جائے گا۔ جو اس کے مطابق فیصلہ کرے گا وہ عدل و انصاف سے کام لے گا اور جو اس کی طرف دعوت دے گا وہ صراطِ مستقیم پر گامزن ہوگا۔“ (جامع ترمذی)

تفسیر میں اختلافِ سلف

صحابہ کرام رضی اللہ عنہم قرآن کریم کی تفسیر عربی زبان اور ان اسباب و عوامل کے پیش نظر کرتے تھے جن میں ان کے سامنے قرآن مجید نازل ہوا۔ جب انہیں کسی آیت کی تفسیر میں کوئی دقت پیش آتی تو حضور صلی اللہ علیہ وسلم کی خدمت میں حاضر ہو کر دریافت کر لیتے۔ آنے والے وقت میں تابعی مفسرین صحابہ کے پاس پہنچ کر ان سے تفسیری اقوال اخذ کرتے اور سوالات کے جوابات پاتے۔ مخصوص حالات میں وہ اس حوالے سے رائے و اجتہاد سے بھی کام لیتے۔ عربی ان کی مادری زبان تھی اور معاشرے میں ابھی اتنا فساد و بگاڑ پیدا نہیں ہوا تھا۔ اسی طرح عصر صحابہ و تابعین تک فقہی و کلامی مذاہب اور مسالک وجود میں نہیں آئے تھے اور نہ ہی ادبی و عقلی فنون کا کوئی نشان پایا جاتا تھا، اگرچہ اس بیج کی تخم ریزی تو ہو چکی تھی جس سے آگے چل کر علم و ادب کا تناور درخت پروان چڑھا اور اس سے مزید علوم و فنون کی شاخیں پھوٹیں۔ یوں صحابہ اور تابعین کے ادوار میں تفسیری اختلافات کا دائرہ نہایت محدود رہا اور اس میں وہ وسعت پیدا نہ ہو پائی جس کا اظہار آگے چل کر ہوا۔

عہد صحابہ میں تو اختلاف نہایت کم تھے البتہ عہد تابعین کے اندر ان میں کچھ اضافہ ہو گیا، مگر تابعین کا اختلاف احکام میں زیادہ اور تفسیر میں کم تھا۔ متقدمین کی کتب تفسیر میں جو تفسیری اقوال بکھرے پڑے ہیں، ان میں غور و فکر کرنے سے معلوم ہوتا ہے کہ بسا اوقات ایک ہی مسئلہ میں کئی کئی مختلف اور متضاد اقوال منقول ہیں۔ مثلاً ایک صحابی کا قول دوسرے صحابی کے قول کے خلاف ہوتا ہے اور ایک تابعی کا قول دوسرے تابعی کے قول سے ٹکراتا ہے۔ بلکہ اکثر یوں ہوتا ہے کہ ایک ہی مسئلہ دو مختلف اور متضاد قول ایک ہی قائل کی جانب منسوب ہوتے ہیں۔ تو کیا اس کے معنی یہ ہیں کہ عہد صحابہ اور تابعین میں تفسیری اختلاف کی خلیج بہت وسیع ہو گئی تھی؟ اور کیا ایک ہی صحابی و تابعی سے ایک ہی مسئلہ میں دو متضاد و متناقض آراء اور فتاویٰ کا ظہور ہوتا ہے؟ لیکن معاملہ دراصل یوں نہیں۔ نہ تو باہمی اختلاف کے دائرے میں وسعت پیدا ہوئی اور نہ ہی صحابی و تابعی سے دو مخالف اور متناقض قول صادر ہوئے۔ اس لیے کہ تفسیر میں جو اختلاف منقول ہے وہ اکثر و بیشتر نزاعِ لفظی اور اختلافِ تنوع کی قبیل سے ہے

مگر اسے پیش کرنے والوں نے ان کو متباین و متضاد اقوال خیال کیا، جن میں کسی طرح بھی کوئی موافقت و یگانگت نہیں پائی جاتی۔ ان بظاہر متخالف اقوال کا اگر بار یک بینی اور وقت نظر سے جائزہ لیا جائے تو پتہ چلتا ہے کہ ان میں حقیقتاً کوئی فرق و اختلاف موجود ہی نہیں۔ تاہم نظر آنے والے ظاہری اختلاف کی کچھ وجوہ اور اسباب بھی ہیں، جن کی نشان دہی سے یہ بات کھل کر سامنے آجائے گی کہ ان میں باہم کچھ تنافی و تباین نہیں پایا جاتا۔ ظاہری اختلاف کی وجوہ درج ذیل ہیں:

(۱) باہمی اختلاف کی ایک صورت یہ ہے کہ دونوں مفسر اپنا اپنا مفہوم جداگانہ الفاظ و عبارت سے ادا کرتے ہیں۔ اس کی مثال یوں ہے کہ اللہ تعالیٰ کے صفاتی نام متعدد و مختلف ہیں مگر وہ سب ایک ہی مستی کو ظاہر کرتے ہیں۔ اب کوئی شخص اللہ سبحانہ و تعالیٰ کا ایک نام لے کر دعا کرتا ہے تو دوسرا فرد اس کو جداگانہ نام سے پکارتا ہے۔ اس کا مطلب یہ بالکل نہیں کہ ایک شخص کی دُعا دوسرے کی دُعا کے خلاف ہے۔ سورہ بنی اسرائیل (آیت ۱۱۰) میں ارشادِ باری ہے:

﴿قُلِ ادْعُوا اللَّهَ أَوْ ادْعُوا الرَّحْمٰنَ أَيًّا مَّا تَدْعُوا فَلَهُ الْأَسْمَاءُ الْحُسْنٰی﴾

”آپ کہہ دیجئے کہ (اللہ کو) اللہ کہہ کر پکارو یا رحمن کہہ کر۔ جس نام سے بھی پکارو تو تمام اچھے نام اسی کے ہیں۔“

اسی طرح حضور اقدس صلی اللہ علیہ وسلم اور قرآن کریم کے بھی بہت سے صفاتی نام ہیں جو سب ایک ہی مستی کو ظاہر کرتے ہیں اور ان میں کوئی تخالف یا تضاد نہیں پایا جاتا۔ صرف یہ فرق ہوتا ہے کہ ایک صفاتی نام مستی کی ایک خاص صفت کو ظاہر کرتا ہے اور دوسرا نام کسی اور صفت کو۔ مستی واحد ہی رہتا ہے اور اس میں بذاتِ خود کوئی فرق واقع نہیں ہوتا۔ مثلاً علیم کا وصفی نام ایک ذات اور اس کے علم کو ظاہر کرتا ہے اور لفظ قدیر اُس ذات اور اس کی قدرت کی نشان دہی کرتا ہے۔ یونہی حضور کریم صلی اللہ علیہ وسلم کے مختلف اسماء آپ کی مختلف صفات کا مظہر ہیں، جیسے ماحی، حاشر، عاقب وغیرہ۔ اور قرآن مجید کے مختلف نام الکتاب، الفرقان، الہدی، المجید، التنزیل، الذکر وغیرہ اس کی مختلف صفات کے متعلق آگے دیتے ہیں۔

اب غور کریں کہ قرآن پاک میں ”الصِّرَاطُ الْمُسْتَقِيمَ“ کے الفاظ آئے ہیں اور اس کی تفسیر میں مفسرین کے متعدد اقوال ہیں: (۱) اس سے قرآن کریم کی پیروی مراد ہے۔ (ب) اس سے سنتِ نبوی اور جماعتِ مسلمین کا اتباع مقصود ہے۔ (ج) اس سے طریقِ عبودیت مراد ہے۔ (د) اللہ تعالیٰ اور حضور اقدس صلی اللہ علیہ وسلم کی اطاعت کا نام صراطِ مستقیم ہے، وغیرہ۔ ظاہر ہے کہ ان اقوال میں کوئی منافات نہیں بلکہ یہ سب متحد الحقیقت ہیں، اس لیے کہ دین اسلام اتباعِ قرآن، اللہ و رسول کی اطاعت اور طریقِ عبودیت سے عبارت ہے۔ گویا سب بظاہر مختلف اقوال کا منشا و مقصود ایک ہی ہے، مگر ہر شخص

نے اس کی ایک جداگانہ صفت بیان کی۔

(۲) ظاہری اختلاف کی ایک قسم یہ ہے کہ بطور تمثیل ایک عام اسم کی بعض انواع کا ذکر کر دیا جاتا ہے۔ اس سے مقصود یہ ہوتا ہے کہ سامع کو اس نوع کا پتہ چل جائے اس عام اسم کو عموم و خصوص کے اعتبار سے تعریف کرنا مقصود نہیں ہوتا۔ مثلاً قرآن کریم کی سورۃ فاطر (آیت ۳۲) میں ارشادِ باری ہے:

﴿ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا فَمِنْهُمْ ظَالِمٌ لِّنَفْسِهِ ۗ وَمِنْهُمْ مُّقْتَصِدٌ ۚ وَمِنْهُمْ سَابِقٌ بِالْخَيْرَاتِ إِذِنَ اللَّهُ ط﴾

”پھر ہم نے یہ کتاب ان لوگوں کے ہاتھوں میں پہنچائی جن کو ہم نے اپنے بندوں میں سے پسند فرمایا۔ پھر بعض تو ان میں سے اپنی جانوں پر ظلم کرنے والے ہیں اور بعض متوسط درجے کے ہیں اور بعض ان میں اللہ کی توفیق سے نیکیوں میں ترقی کیے چلے جاتے ہیں۔“

اس آیت کی تفسیر میں بعض مفسرین نے کہا ہے کہ ’سابق‘ اول وقت نماز پڑھنے والے کو کہتے ہیں اور ’مُقْتَصِد‘ وہ ہے جو متوسط درمیانے وقت میں نماز ادا کرے اور ’ظالم‘ وہ ہے جو نماز قضا کر کے پڑھے۔ بعض مفسرین کا قول ہے کہ ’سابق‘ وہ ہے جو فرض زکوٰۃ نفعی صدقات سمیت ادا کرے اور ’مُقْتَصِد‘ وہ ہے جو صرف فرض زکوٰۃ ادا کرے اور ’ظالم‘ اس کو کہتے ہیں جو زکوٰۃ ادا نہ کرتا ہو۔ بعض کے نزدیک ’سابق‘ وہ ہے جس کی نیکیاں بدیوں پر غالب ہوں اور ’مُقْتَصِد‘ وہ ہے جس کی نیکیاں اور برائیاں برابر ہوں اور ’ظالم‘ وہ ہے جو کہ محرمات کا ارتکاب کرتا ہو وغیرہ۔ مذکورہ بالا مفسرین میں سے ہر ایک نے عام افراد میں سے ایک ایک فرد کو مثال کے طور پر ذکر کیا ہے بطریق حصر نہیں کیا۔ جیسے سابق ایک عام لفظ ہے اور اس کا اطلاق اول وقت نماز پڑھنے والے پر بھی ہوتا ہے اور اسی طرح فرض زکوٰۃ مع نفعی صدقات ادا کرنے والے پر بھی۔ چنانچہ ایک مفسر نے ایک نوع کا ذکر کر دیا اور دوسرے نے دوسری قسم کا۔ دونوں میں سے کسی نے بھی یہ نہیں کہا کہ جو مفہوم میں بیان کر رہا ہوں وہی صحیح ہے اور دوسرا غلط۔ اسی طرح ظالم اُس شخص کو بھی کہتے ہیں جو فرائض و واجبات کو ضائع کرنے والا ہو اور اُس کو بھی جو محرمات کی حرمت کو توڑتا ہو۔ اس سے یہ حقیقت نکھر کر سامنے آتی ہے کہ مندرجہ صدر اقوال میں کسی قسم کا بھی تباہی و تناقض نہیں پایا جاتا۔

اسی سے ملتا جلتا ایک اختلاف یہ بھی ہے کہ ایک مفسر کہتا ہے کہ یہ آیت فلاں واقعہ پر نازل ہوئی اور دوسرا کہتا ہے کہ فلاں واقعہ میں گویا دونوں مفسر الگ الگ واقعہ کو ایک آیت کا سبب نزول ٹھہراتے ہیں۔ ظاہر ہے کہ اس میں بھی منافات کا کوئی احتمال نہیں اس لیے کہ آیت کے الفاظ میں دونوں واقعات کی گنجائش ہوتی ہے اور دونوں کو ہی آیت کا سبب نزول قرار دیا جاسکتا ہے۔

(۳) ظاہری اختلاف یوں بھی ہوتا ہے کہ بعض الفاظ میں دو یا دو سے زیادہ معانی کا احتمال ہوتا ہے جیسے کہ وہ لفظ مشترک ہو اور متعدد معانی کے لیے استعمال ہوتا ہو۔ مثلاً قَسْوَرَةٌ کا لفظ کلام اللہ میں استعمال ہوا ہے اس کے معنی تیر انداز کے بھی ہیں اور شیر کے بھی۔ اسی طرح لفظ عُسْعَسٌ استعمال ہوا ہے جس کے معنی رات کا آنا بھی ہے اور جانا بھی۔ اسی طرح ایک لفظ اصالیۃً دو معانی کا متحمل ہوتا ہے مگر اس سے ایک نوع یا ایک شخصیت مراد لی جاتی ہے مثلاً سورۃ النجم کی درج ذیل آیات کی ضمیریں:

﴿ثُمَّ دَنَا فَتَدَلَّى ۙ فَكَانَ قَابَ قَوْسَيْنِ أَوْ أَدْنَىٰ ۙ﴾

”پھر وہ قریب ہوا اور جھکا۔ پس دو کمانوں کے بقدر فاصلہ رہ گیا بلکہ اس سے بھی کم۔“

اب بعض مفسرین نے ان ضمائر کا مرجع اللہ تعالیٰ کو ٹھہرایا ہے اور بعض کے مطابق حضرت جبرائیل علیہ السلام اس کا مصداق ہیں۔ اس قسم کی آیات میں علمائے سلف کے بیان کردہ تمام معانی مراد لیے جاسکتے ہیں۔ وہ اس طرح کہ یا تو آیت قرآنی دو مرتبہ نازل ہوئی ہو ایک معنی کا تعلق ایک واقعہ سے ہوگا اور دوسرے کا دوسرا واقعہ کے ساتھ۔ یا اس طرح کہ وہ لفظ مشترک ہونے کے اعتبار سے دو یا دو سے زیادہ معانی کے لیے استعمال کیا جاتا ہے۔ چنانچہ اس سے دو معانی بھی مراد لیے جاسکتے ہیں اور اس سے زیادہ بھی۔ اکثر فقہائے مالکیہ شافعیہ حنابلہ اور بہت سے متکلمین کا نقطہ نظر یہی ہے۔

(۴) ظاہری اختلاف کا ایک طریقہ یہ بھی ہے کہ مختلف مفسرین کسی آیت یا لفظ کا مفہوم ایسے الفاظ میں بیان کریں جو باہم قریب المعنی ہوں لیکن بالکل مترادف (ہم معنی) نہ ہوں اس لیے کہ مترادفات لغت میں بہت کم اور قرآن کریم میں نادر یا معدوم ہیں۔ ایسا شاذ و نادر ہی ہوتا ہے کہ کسی لفظ کا مفہوم ظاہر کرنے کے لیے ایسا لفظ استعمال کیا جائے جو اس کے جملہ معانی کا احاطہ کرتا ہو بلکہ ہوتا یوں ہے کہ کسی لفظ کے مفہوم کی ترجمانی ایسے لفظ سے کی جاتی ہے جو اس سے قریب المعنی ہوتا ہے۔ جیسے سورۃ الطور کی آیت ہے: ﴿يَوْمَ تَمُورُ السَّمَاءُ مَوْرًا ۙ﴾ ”جس روز آسمان حرکت کرنے لگے گا۔“ اب کوئی اس کا ترجمہ کرتے ہوئے یوں کہے کہ ’مور‘ کے معنی حرکت کے ہیں تو اس کا مطلب یہ ہوا کہ اس نے ’مور‘ کے لفظ کی ترجمانی اس کے قریب المعنی لفظ کے ذریعے کر دی ہے اس لیے کہ ’مور‘ کے معنی صرف حرکت کے نہیں بلکہ حرکت خفیہ سریعہ کے ہیں۔ اسی طرح سورۃ الانعام میں ارشاد ہوتا ہے: ﴿أَنْ تُبَسِّلَ نَفْسٌ ۚ بِمَا كَسَبَتْ ۙ﴾ (آیت ۶۹) ”کہ کسی جان کو اس کے کرتوتوں کی وجہ سے قید کیا جائے۔“ اب اس کی توضیح میں بعض مفسرین نے تُبَسِّلَ کے معنی تُخَبِّسَ (قید کیا جائے) بیان کیے ہیں اور بعض نے تُزْتَهَنَ (رہن رکھا جائے) بتائے ہیں۔ یہ تضاد نہیں بلکہ ایک لفظ کے مفہوم کو قریب المعنی لفظ کے ذریعے ادا کیا گیا ہے۔

اور جن کو اب اس بات میں کوئی شک نہیں رہا کہ وہ ملک جو اسلام کے نام پر بنا تھا اب اس میں ایک بڑا آئیڈیالوجیکل اور ڈیموگرافک چیلنج آچکا ہے جس کے ذریعے وہ طبقہ یہاں غالب آچکا ہے جو عالمی قوتوں کا منظور نظر اور دجال کی عالمی حکومت کے قیام میں ان کا سہولت کار ہے۔

اب ہم کہتے ہیں کہ امریکہ نے پاکستان میں مداخلت کی ہے۔ سوال پیدا ہوتا ہے کہ وہ مغرب جس کا امریکہ اس وقت امام ہے اور جس کی شہ رگ پنچہ یہود میں ہے اُس نے صدیوں محنت کر کے کلونیل اور دجالی مقاصد کے تحت مسلم معاشروں میں جس طبقے کو پالا پوسا ہے اور نائن لیون کے بعد بیس سالہ جنگ میں جس طبقہ نے مغربی مفادات کا کھل کر تحفظ کیا ہے وہ اب امریکی مفادات سے الگ کیونکر ہو سکتا ہے جبکہ اس کو پالا پوسا ہی اس لیے گیا ہے کہ اس کے ذریعے دجال کی عالمی حکومت کا راستہ ہموار کیا جائے! لیکن افسوس اُن دینی سیاسی جماعتوں پر ہوتا ہے جنہوں نے ان طبقات کا حلیف بن کر مغربی مفادات کو مزید مستحکم کیا اور دانستہ و غیر دانستہ پاکستان میں دجالی گرفت کو مضبوط سے مضبوط تر کر دیا۔ اب اس دجالی گرفت سے نکلنے کا ایک ہی راستہ ہے جو اللہ تعالیٰ کا راستہ ہے اور وہ قرآن میں واضح کر دیا گیا ہے کہ:

﴿اللَّهُ وَلِيُّ الَّذِينَ آمَنُوا يُخْرِجُهُم مِّنَ الظُّلُمَاتِ إِلَى النُّورِ ۗ وَالَّذِينَ كَفَرُوا أَوْلِيَهُمُ الطَّاغُوتُ يُخْرِجُونَهُم مِّنَ النُّورِ إِلَى الظُّلُمَاتِ ۗ أُولَٰئِكَ أَصْحَابُ النَّارِ ۗ هُمْ فِيهَا خَالِدُونَ ﴿۲۴﴾﴾ (البقرہ)

”اللہ ولی ہے اہل ایمان کا وہ انہیں نکالتا رہتا ہے تاریکیوں سے نور کی طرف۔ اور (ان کے برعکس) جنہوں نے کفر کیا، اُن کے اولیاء (پشت پناہ ساتھی اور مددگار) طاغوت ہیں، وہ ان کو روشنی سے نکال کر تاریکیوں کی طرف لے جاتے ہیں۔ یہی لوگ ہیں آگ والے یہ اس میں ہمیشہ ہمیش رہیں گے۔“

اللہ کے راستے پر چلنے کا بنیادی تقاضا ہماری نظر میں یہی ہے کہ اول تمام مذہبی اور دینی جماعتیں مغربی مفادات پورے کرنے والے طبقات سے الگ ہو جائیں اور پھر عوام کو استعماری فکری اندھیروں اور دجل و فریب سے نکال کر وحی الہی کی روشنی میں لانے کی کوشش کریں اور پھر اپنے معاشروں میں اسلام کے نفاذ کی جدوجہد منہج نبوی ﷺ کی روشنی میں کریں، کیونکہ صرف مذہبی اور دینی طبقہ ہی عوام کو مغرب اور امریکہ کی غلامی سے نکال کر حقیقی آزادی پر مبنی مستقبل سے ہمکنار کر سکتا ہے بشرطیکہ وہ خود پہلے فیصلہ کر لے کہ اُسے طاغوت کا ساتھ دینا ہے یا پھر اللہ کے راستے پر چلتے ہوئے عوام اسلام اور پاکستان کا ساتھ دینا ہے۔ ❀❀❀

(۵) ظاہری اختلاف کی ایک صورت یہ بھی ہے کہ ایک ہی آیت میں ایک لفظ دو یا دو سے زیادہ قراءتوں کے مطابق پڑھا جاتا ہو۔ اب ایک مفسر ایک قراءت کے مطابق تفسیر کرتا ہو اور دوسرا مفسر دوسری قراءت کو پیش نظر رکھتا ہو اور قاری اس کو اختلاف پر محمول کر لے، حالانکہ دراصل یہ اختلاف ہے ہی نہیں۔ جیسے ابن جریر طبریؒ حضرت ابن عباسؓ سے روایت کرتے ہیں کہ سورۃ الحجر کی آیت ۱۵ میں ”سُكِرَتْ اَبْصَارُنَا“ میں ”سُكِرَتْ“ کے معنی ہیں ”بند کی گئیں“ اور حضرت ابن عباسؓ کا ہی دوسرا قول ہے کہ اس کا معنی ”جادو کیا گیا“ ہے۔ قتادہؒ نے اس کی توجیہ یہ کی ہے کہ جو ”سُكِرَتْ“ مشدد پڑھتا ہے وہ اس کے معنی ”بند کی گئیں“ کرتا ہے اور جو اس لفظ کو بلا تشدید ”سُكِرَتْ“ پڑھتا ہے وہ اس کا مفہوم مسحور مراد لیتا ہے۔ اسی اختلاف کی ایک اور مثال حضرت عبد اللہ بن عباسؓ سے یوں منقول ہے کہ سورۃ النساء کی آیت ﴿اُولَٰمَسْتُمْ النِّسَاءَ﴾ (آیت ۴۳) کے معنی کیا عورتوں سے مباشرت کے ہیں یا صرف انہیں چھونے کے؟ اب اگر ”لَا مَسْتُمْ“ پڑھا جائے تو اس کا مفہوم مباشرت کا ہے اور اگر ”لَمَسْتُمْ“ قراءت کی جائے تو پھر اس سے چھونے کا مفہوم مراد ہوگا۔ گویا اس مقام پر کوئی معنوی اختلاف نہیں۔

یہ ہیں وہ طرق اور وجوہ جن کے ذریعے ہم سلف سے منقول بظاہر متعارض اقوال میں اتحاد و یگانگت پیدا کر سکتے ہیں۔ اور اگر بظاہر مخالف تفسیری اقوال میں مندرجہ بالا طرق کے مطابق جمع و تطبیق کا کوئی امکان نہ ہو اور بقول ابن تیمیہؒ ایسا بہت کم ہوتا ہے، تو پھر ہمیں دیکھنا ہوگا کہ یہ باہمی اختلاف کس سے منقول ہے۔ اگر یہ دونوں متضاد اقوال ایک ہی مفسر کے ہوں اور وہ مختلف اسناد سے نقل کیے گئے ہوں جن میں سے ایک صحیح ہو اور دوسری ضعیف، تو ایسی صورت میں صحیح سند کو ترجیح حاصل ہوگی اور دوسری متروک قرار دے دی جائے گی۔ اور اگر صحت سند میں دونوں کا درجہ مساوی ہو تو ایسی صورت میں ہمیں یہ معلوم ہو جائے کہ ایک قول دوسرے سے متاخر ہے تو پھر متاخر قول قابل ترجیح ہوگا اور دوسرا غیر مقبول۔ اور اگر متقدم و متاخر قول کا علم نہ ہو پائے تو پھر دیکھا جائے گا کہ راوی سے کسی قول کا سماع ثابت ہے تو وہی مقبول ہے۔ اب اگر سماع بھی ثابت نہ ہوتا ہو تو پھر ایک قول کو اگر بطریق استدلال قوی قرار دیا جاسکتا ہو تو وہ راجح ہوگا اور دوسرا مرجوح۔ اور اگر ان دونوں اقوال کے حق میں مساوی دلائل ہوں تو پھر مراد الہی پر ایمان لانا چاہیے اور دونوں میں سے کسی ایک قول کے تعیین اور صحیح ہونے پر زور نہیں دینا چاہیے اور نہ ہی اس بارے زیادہ بحث و مباحثہ ہو۔ اس حوالے سے امام زرکشی کا کہنا ہے کہ اگر اختلاف اقوال صحابہؓ کے مابین ہو اور جمع و تطبیق کا کوئی امکان بھی نہ پایا جا رہا ہو تو پھر حضرت عبد اللہ بن عباسؓ کی رائے کو ترجیح حاصل ہوگی، اس لیے کہ نبی اکرم ﷺ نے ان کے حق میں یہ دعا فرمائی ہے کہ اے اللہ! ان (حضرت ابن عباسؓ) کو تفسیر قرآن سکھلا دے۔ (الاتقان)



(جاری ہے)

June 2022
Vol.71

Regd. CPL No.115
No.6

Monthly **Meesaq** Lahore



Kausar

BANASPATI & COOKING OILS

کچھ خاص مہانے کھانے میں

f KausarCookingOils

نگران: شجاع الدین شیخ

موس: ڈاکٹر اسرار احمد

رجوع الی القرآن کو سنیں

داخلے جاری ہیں



دورانیہ: 10 ماہ

صبح 08:45 تا دوپہر 01:00 بجے

خوابین پبلک سٹریٹس کا
باہر ذرا انتظام کر

پیر تا جمعہ

سال دوم

مضامین تدریس

سال اول

علوم القرآن

علم العقیدہ

عربی گرامر

بیان القرآن

تفسیر القرآن

اصول التفسیر

ناظرہ قرآن حکیم و تجوید

قرآن حکیم کا منتخب نصاب

علم الحدیث

اصول الحدیث

عقیدہ و فقہ

سیرت النبی صلی اللہ علیہ وسلم

فقہ العبادات

اصول الفقہ

فکر اسلامی

توسیعی محاضرات

اللغة العربیة وادبها

فقہ المعاملات

حدیث و سنت

ترجمہ قرآن حکیم مع ترکیب

الفکر الاسلامی

ہاسٹل کی سہولت قرآن اکیڈمی یسین آباد
میں صرف حضرات کے لیے دستیاب ہے

سیرت صحابہ رضی اللہ عنہم

info@QuranAcademy.com

www.QuranAcademy.com

قرآن اکیڈمی ڈیفنس | قرآن اکیڈمی یسین آباد | قرآن اکیڈمی کورنگی | قرآن اکیڈمی گلشن جوہر | قرآن اکیڈمی لٹیر آباد | قرآن اکیڈمی راجہ آباد
0334-3350910 | 021-34030119 | 021-35078600 | 021-36806561 | 021-35340022-4
0345-2701363 | 0323-4030119 | 0343-1216738 | 0331-7292223 | 0334-3088689